

1926—1991 ЕЛЛАРДА АЗАТ ХАТЫН



2016 АПРЕЛЬ № 4

СӨЕЛЮКӘ

ISSN 0869-1398

ИЛНЕН
БАШ ЯУЧЫСЫ
ир-ат ягы – сатып алучы

ЖАННАН
САРКЫЛГАН МОҢ
шагыйрь мэхәббәте

ДИЛӘ
НИҖМӘТУЛЛИНА
СЫЙЛЫЙ:
наришәраблы куырма

Эльмира
ВАСИЛЬЕВА:

«КЫЕНАЛЫКЛАР БЕЗНЕ
ЧЫНЫКТЫРА ГЫНА...»





Сәфәровлар
гаиләсе

Казан

МИНЕМ ГАИЛӘМ – МИНЕМ ДӘҮЛӘТЕМ

Соңгы вакытта тормыштан зарлану, гаеплеләргә төртеп күрсәтү кебек чирнең баш калкытуы күзәтелә башлады. Әлбәттә, бөтен дөньясы акчага корылган заманда һәркемнең дә яхшырак яшисе, зуррак уңышларга ирешәсе – кыскасы, бәхетле буласы киләдер. Ләкин тормыш тәҗрибәсен җитәрлек туплаганнар белә – бәхет өчен еш кына бөтенләй икенче кыйммәтләр кирәк икән бит. Андый кыйммәтләр бүгенге җәмгыятьтә тиешенчә бәяләнмәскә яки бөтенләй булмаска да мөмкин. Алар бары тик син яшәгән тирәлектә, нәселдә яки гаиләдә генә сакланып калырга мөмкин. Бөтен гаилә белән бергәләп пешерә торган кияү пәрәмәчә, мәсәлән, безнең нәсел өчен шундый кыйммәтләрнең берсе. Әбигә аны пешерергә кайнаңасы Мөхмүзә әбейәй өйрәткән. Әби үз чиратында безне өйрәтте, без – кызларыбызны... Ул көнне безнең гаиләдә өйтеп аңлатып булмаслык бердәмлек хөкөм сөрә. Әби-бабадан алып кечкенә оныкларга кадәр катнашкан күңелле мәшәкать гаиләне тагын да татурак, бер бөтенрәк итә. Тормыш менә шундый бәхетле мизгелләрдән торганда гына кеше үзен бәхетле санып аладыр ул.



Ө сез БЕРГӘ ЧАКТА ниләр эшлисез, сезнең гаиләне нинди эш-гамәлләр, үзгәчлекләр бәйрәмнәр, бердәмдә дә кабатланмый торган, әмма башкаларга да үрнәк булырдай матур йолалар берләштерә? Яңа фотопроектыбыз шундый мизгелләргә яктыртуга багышланган.

Сөй гомерне, сөй халыкны, сөй халыкның дөньясын!



© «Сөембикә» 2016

1926 елдан башлап «Азат хатын» исеме белән чыкты. 1991 елда «Сөембикә» итеп үзгәртелде. Хатын-кызларның бөтентатар айлык әдәби-нәфис журналы 1913–1918 елларда чыккан «Сөембикә» журналының давамчысы.

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологиялар һәм массакүләм коммуникацияләр өлкәсендәге күзәтчелек буенча Федераль хезмәтәндә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бөя бирелми, алар кире кайтарылмый.



Директор-баш мөхәррир
Ләйсән Рәфикъ кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабу́рская, Айрат Сибәгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

Редакциянең гомуми телефоны 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррире:
Сәмбел Гаффарова

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Эльмира Васильева
Фото: Ксения Богданова

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм
Күләме 64 бит

Басарга кул куелды:
7.04.2016 ел.
Заказ **М-895**.
Тираж **6860**.

Учредитель:
Акционерное общество
«ТАТМЕДИА»



ТР Матбугат һәм массакүләм коммуникацияләр республика агентлыгы ярдәме белән чыгарыла.

Редакция адресы: 420066, Казан, Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы: **73002**

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
р/с 40702810700000005657
к/с 30101810100000000815
в АИКБ «Татфондбанк» г. Казань
ИНН 1655144950
БИК 049205815
КПП 165802002



Р. Килдебәков. «Тукайның мәхәббәт лирикасы битләренән».





ГАБДУЛЛА ТУКАЙНЫҢ ТУУЫНА — 130 ЕЛ

Габдулла ТУКАЙ

Булмаса

*Кем белер кадреңне, жаным,
дәртле күңел булмаса?
Наз итәр кемнәргә гөл — каршында былбыл
булмаса?*

*Сурәтеңнең иң чыны, бел: шагыйрьнең
күңләндәдер;
Көзгеләрдән чын төсеңне күрмисең —
ул булмаса.*

*Бирмәде Ләйлә кеби мәхбүбәгә дөнья бәһа;
Ул болай бер кыз гына — каршында
Мәҗнүн булмаса.*

*Һич килештермим синең төслә
гүзәллек шаһына,
Ичмасам, бер хислә шагыйрь дә килеп
кол булмаса.*



АЛТЫ АВЫЛНЫҢ АЛТЫНЫ

Ә. Закирова

БЕЗНЕҢ ТЫШЛЫКТА



24

ЗАМАН ҺӘМ БЕЗ



8

ХАТЫН- КЫЗНЫҢ ӨЧ КӨЗГЕСЕ

Л. Әбүдәрова

20



БУЛДЫРАСЫҢ, МАРИЯ!

М. Авзалова



16

КӨТЕЛГӘН БҮЛӘК

К. Идрисова

ТАТАР ДӨНЬЯСЫ



ЕГЕТЛӘРЧӘ!

Л. Көшфиева

28

ТАТАР КЫЗЫ СЫНАТМАС!

Й. Шәрапова

30

МӘДӘНИ ТӨРМӨШ



БАДАХШАН
КЫЗЫ

А. Юнысова

40

ЯШӘЕШ



50

«ШАГЫЙРЬ МӘХӘББӘТ»

ОПЕРА ТАРИХЫ

Ә. Закирова

52



ШОМЫРТ ЧӘЧӘГЕ
АК КЫНА

Р. Хәмитова

ШУЛАЙ УК:



12

ИШЛЕ БАЛА

Г. Сафиуллина

46

ҺӘР ГАМӘЛНЕН
ҮЗ СӘГӘТ

Н. Төхбәтуллина

ХАТЫН-КЫЗ ГАЛӘМЕ



58

ИЗҮЛӘРЕМ
ЧИГУЛЕ

КИЛӘСЕ САНЫБЫЗДА:



КЫЙНЫЙ, ДИМӘК, ЯРАТА?!

Чаң сугабыз

МИН ЯЗМЫШНЫ ЖИҢДЕМ!

Булган хәл

РОЗА МУЛЛАНУРОВА «МИЛӘШ КАГЫ»

Хикәя

«АКЧАРЛАКЛАР»

Бер жыр тарихы

ЯШЬ ЖЫРЧЫ РАМИЛ ЗАКИРОВ

Мастер-класс. Ризотто



Кадерле «Соембикә» редакциясе!



*Һәрберебезнең дә
күңел түрендә якты
истәлек булып кала
торган гүзәл
мизгелләр була.*

*Минем өчен онытылмас
мизгелләр мәктәп елла-
рым, яраткан укытучым,
жиде ел буена сыйныф
житәкчем булган Венера
Вәли кызы Бикмөхәммәтова
белән бәйле.*

Укытучы дисәң дә, укытучы иде ул. Көләч йөзле, йомшак күңелле, һәр укучысы өчен жан атып тора торган чын укытучы. Без Апас районы Иске Йомралы урта мәктәбендә төрле авыл балалары бергә жыелып укыдык. Дәрәсләр беткәч, һәрберебезне хәерле юл теләп озатып кала, иртә белән кабат барлап, елмаеп каршы ала иде Венера апа. Карлы-буранлы, яңгырлы-жилле көннәрдә безне – читтән килеп укучыларны үзләренә алып чыгып чәйләр эчертә. Икенче сменада укыганда, бик караңгыга кала торган булсак, йокларга да алып кала. Эти-әниләр борчылмасын дип, аларга хәбәр итү жаен да таба.

Укучыларны байга-ярлыга, яхшысына-начарына бүлмичә, барыбызны да тигез күрдә Венера апа. Класс сәгәтләрендә аның безгә биргән сабаклары, кызыклы әңгәмәләре һаман да истә. Бәйрәмнәр житсә, дәрестән соң калып, чәй эчүләр оештыра иде. Шул рәвешле төрле авыл балаларын үзара дуслаштырган бит ул. Мәктәптә узган кичәләргә

чыгышлар әзерләүләребез кызык булып истә калган. Венера апа безгә төрле халык биоләрен өйрәтә иде. Бер бәйрәмдә сигез кыз украин халык буюен биесе иттек. Венера апа белән башта бик яхшылап өйрәндек. Бую матур килеп чыксын өчен аның бит әле киеме дә мөһим. Район үзәгенә барып, барыбызга да житәрлек тукумалар сатып алдык. Пардан итәкләр, альяпкычлар тектек. Төсле тасмалардан такыя ясадык. Бик матур килеп чыккан иде ул чыгышыбыз. Ә берсендә Иван Крыловның «Чикерткә белән кырмыска» мәсәлен сәхнәләштердек. Расихыбызны – кырмыска, Элфияне чикерткә иттек. Аңа бик матур канатлар ясап тактык. Әй күңелле чаклар диген!

Венера апа безне рус теле һәм әдәбиятыннан укытты. Аның дәрәсләре безгә бер бәйрәм кебек була торган иде. Ул Пушкин, Лермонтов, Грибоедов әсәрләрен шулкадәр жаннарда үткәреп сөйлә – үзеннән-үзе хәтергә сеңеп кала. Икенче дәрестә инде син аны кабат укымыйча да сөйләп бирәсең. Бик аңлаешлы, гади итеп бирә белә иде ул дәрәсләрен. Шулай булмаса, аның егермеләп укучысы рус теле һәм әдәбияты укытучысы һөнәрен сайламас иде. Алар әле дә Венера апа белән аралашып, киңәшләшеп яши. Аллага шөкер, Венера апаның бу фидакар хезмәте үз бәһасен тапты. Бүгенге көндә аның Хезмәт ветераны, «Россиянең мәгариф отличнигы» дигән мактаулы исемнәре бар. Казанның меңбеллыгы уңаеннан медаль белән дә бүләкләделәр үзен. Узган елның 21 октябрендә яраткан укытучыбызга 70 яшь тулды. Арча районы Мәмсә авылында туып-үскән

ул. Дүрт яшьлек чагында әтисе үлеп киткән, 10 яшендә әнисез дә калган. Ятим кызны әнисенең сөңсәсе үстергән. Үзбәкстан якларына кияүгә чыккач та, Венера апаны үзеннән калдырмаган ул. Венера апа Үргәненч шәһәрәндә укып белем алган. Аннары әнисенең васыятен тотып, Арча педагогика көллиятенә укырга кайткан.

Сабый чакның бер хатирәсен кызык итеп безгә дә сөйләгәнә истә: кечкенә вакытта үз авыллары аша узып баручы рус апаларына ияреп, юл бие аларның сөйләшкәнә тыңлап барган да, өйгә кайткач, әнисенә әйтә икән: «Алар бер-берләрен ничек аңлай икән соң? Мин бер нәрсә дә аңламадым». Әнисе исә елмаеп тыңлап торган да: «Кызым, алар бит русча сөйләшәләр», – дип аңлаткан. Менә шул кызың киләчәктә үзе үк балаларга рус теле укытачагы берәүнең дә башына килмәгәндер.

Училищеда укыганда Венера апа Альфред абый белән таныша. Соңгы курста укыганда гаилә кора алар. Бер-бер артлы ике уллары туа. Укытучылар гаиләсен 1967 елда Апас районының Иске Йомралы мәктәбенә эшкә билгелиләр. Венера апа, әйткәнәчә, рус теле, Альфред абый физика укытты. Бер туган-тумачасы да булмаган авылда тормышны өр-яңадан башлавы кыен булгандыр инде, билгеле. «Йомралы халкына чиксез рәхмәтлемен», – ди Венера апа үзе. Бүгенге көндә алар Казан шәһәрәнен Аракчино бистәсендә уллары Руслан гаиләсе белән яши. Бергә яши торган киләннәре дә Йомралы авылы кызы. Күптән түгел генә Венера апаның янына барып, хәлән белешеп кайттым. Минем шәфкать туташы һөнәрен сайлавыма әле дә булса шакката укытучым: «Классыгыздагы иң куркак кыз иден бит син, ничек бу һөнәрне сайларга батырлыгың житте?» – ди.

Узган ел сыйныфташлар белән очрашу уздырган идек. Очрашуга Венера апабызны да чакырдык. Аның янында без әле һаман да бала икән. Барыбыз белән дә кызыксынып, гаиләләребезне, кайларда, кемнәр булып эшләүләребезне сорашты. Кайчандыр бөп-бөлөкәй балалар булган укучыларының кайсы мәктәп директоры, кайсы шәфкать туташы, ә иң мөһиме – барыбызның да тормышта үз бәхетебезне таба алуыбызга куанычы йөзенә чыккан иде. Менә шундый ул безнең Венера апабыз! Йөрәгендә һәрбер укучысына урын житәрлек аның.

Алинә САБИРОВА.
Казан.



Әниңең кадерен сизгез сыйныфны тәмамлап, Казанга укырга киткәч кенә белдем. Өйне, әти-әниңе сагынуым шундый көчле була иде – атна ахырын көтөп кенә торам да, авылга чабам.

Ул вакытларда авыл клублары гөрләп тора. Яшьләр күп, барыбыз да бертөсле, бер иш. Клубта кино күрсәтәләр, спектакль-концертлар да еш булып тора. Яшьтәшләремнән аерылып, кире Казанга китү бер газапка әверелә. Казанда ике-өч ел яшәгәннән соң, мин кабат авылга кайтырга булдым. Чөнки анда рәхәт. Анда – әти-әни. Анда – бергә уйнап үскән дуслар. Колхозга эшкә урнаштым. Әни ул вакытларда авылда сөт жия иде. Бергә эшләп, өр-яңа газ плитәсе алып куйдык. Шулай эшләп йөргән жирдән мине кабат Казанга – баянчылар курсына укырга жиберделәр. Өйдәгеләр матур гына озатып калды. Шулай да тыныч күңел белән

китү түгел иде бу – әни сырхаулап тора. Бармыйча да булмый. Казанга килсәм, әле укулар башланмаган. Монда бушка вакыт уздырганчы, дип уйладым да бер-ике көнгә кире авылга кайтып килергә булдым. Юл уңае Сабадагы Кәримә апаларга кереп чыгасы иттем. Аларда бер кич кунып, иртән үзәбезгә кузгалдым. Күрше Норма авылында танышыбыз очрап, әниңең хәлен сорады. «Әнигә ни булган?» – дим аптырап. Ул күп сөйләшеп тормады, тиз генә китү җаен карады. Авылга кайтып житкәч, укучы Лиза апа очрады. «Әниңне паралич суккан, Балтачка алып киттеләр», – дип аяктан егарлык хәбәр ирештерде ул. Өйгә кереп кенә чыктым да тизрәк Балтачка чаптым. Мин килгәндә әни беркемне дә танымый иде инде. «Әни, мин кайттым», – дигәч, мине таныгандай, кул изәде. Соңгы ишарәсе иде ул аның. Шулай итеп, кырык өч тәшлек әни безне калдырып китеп тә барды. Без, биш бала, әти, әби белән ятим калдык. Кечкенә энебез Мулламурга ул вакытта сигез яшь кенә иде әле. Әниңең соңгы юлга алып чыгып киткәндә уенчылары белән уйнап калды. Бәлки, ул шулай итеп үзенең сабий күңелен юаткандыр. Фалияну сөңлемнең: «Әниңең алып китмәгез! Әниңең калдырыгыз!» – дип, ачыргаланып елаганы исемә төшсә, әле дә йөрәгем телгәләнә. Фәнис энем дә төне бие абзарда елап чыкты ул көнне. Әтибездә Әнәс бу хәсрәтне ничек күтәргәндер инде, бичаракаем? Өстәвенә, шушы хәлләрдән соң әтиңең әнисе – Фәризә әбибездә авырып китте. Башка туганнары аны үзләренә алып китеп тәрбияләргә теләсә дә, әти әбине берәүгә дә бирмәде.

Әнидән калганга кырык елдан артык вакыт үткән. Үзе киткәч, никтер өйдән берәм-берәм аның фотолары да юкка чыкты. Төрле туганнарда эзләп карасам да, әниңең бер генә фотосын да таба алмадым. Бердәнбер сурәте – кабер ташына кайчандыр үзем ясаган рәсеме генә. Аптырагач, әниңең күз алдыма китерергә тырышып, тагын бер рәсемен ясап карадым. Охшаган да кебек, охшамаган да... Бик сагын-

ганда: «Их, бер генә тапкыр рәсемең карасамчы», – ди идем. Бәхет һич уйламаганда елмайды. Үзбәкстаннан күчеп кайткан туганнарыбыз табып бирде әниңең яшь чакта төшкән рәсемен. Аны яңадан күргән кебек булдым. Нәкъ үзе бит! Шатлыгымның иге-чиге булмады. «Бар күңелләрдән жылы, йомшак сиңең каберен ташы» дигән юллары өчен Тукайга гомерем бие рәхмәт укыйм. Минем өчен махсус язылгандыр шикелле тоела бу юллар миңа. Моннан да яхшырак итеп әйтеп була микән?

Әни, әни... Еллар узган саен әниңең никадәр миһербанлы, кешелекле, сабыр булуын аңлый барам. Ул бик матур итеп жырлый торган иде. Кечкенә вакытта берәр мәжлестә әниңең жырлатсалар, кычкырып елый идем. Әниңең шул вакытта ук беркем белән дә бүлешсәм, берәүгә ди бирәсәм килми, ул бик-бик кадерле иде. «Әниңнең жырлаганы Нормабаштан әллә кайларга ишетелеп тора иде», – дип әйтә иде әти. Нормабаш – әниңең туган авылы. Аның кешеләре дә бертөрле көйләп, моңлы итеп сөйләшәләр. Урман эченә кереп диарлек урнашкан бик матур авыл ул.

Әни вафат булгач, тормышның бөтен кызыгы бетте. Кайбер туганнар да бездән читләште. Әни исән булса, безнең язмышлар бөтенләй башка эздән киткән булыр иде. Соңгы елларын әти дә Казанга килеп яшәде. «Вафат булсам, зинһар, әниңең янына алып кайтып күмәгез», – ди торган иде. Аллага шөкер, әтиңең бу васыятен үти алдык, әни янына – Чапшар зиратына алып кайтып жирләдек. Урыннары оҗмахта булсын!

Зөлфәт ХӘЙРУЛЛИН.

Балтач районы, Балтач авылы.

Рәсемдә: әниңең Рәфисәгә

19 яшь. 1953 ел.

Хөрмәтле укучыларыбыз! Сездән хатлар көтөп калабыз. Безнең адрес: Казан, Декабристлар урамы, 2. e-mail: ssuim@yandex.ru

Баш яучы! Роза СӘБИТОВАНЫң Беренче каналдагы имиджы шундый! Милли театрлар тамашаларында күреп өйрәнгән яучы-карчыкларга һич тә охшамаган ул. Бәби итәкле озын күлмәген биленә кыстыра төшеп, ыштан балагының сыңарын читек кунычына тыгып, кәләш өенә бик тә «изге эшләр» белән атлап керә торган әбекәй итеп истә калдырганбыз. Ө бу – замана яучысы. Роза Сәбитова зәвыклы һәм заманча итеп киенгән. Холык-фигыле дә шикәр түгел бугай. Чыннан да, ханым гадәти экран йолдызларынан нык аерыла. Туры сүзе, жор теле һәм «яучылыгын» онытмавы белән. Роза Рәиф кызы белән нәкъ менә безнең заман яучысының хасияте һәм башка күп нәрсәләр турында сөйләшәбез дә инде.



Ландыш
ӨБҮДӨРОВА

ХАТЫН-КЫЗНЫҢ ӨЧ КӨЗГЕСЕ

«Яучы — арадашчы ул»

Роза Рәифовна, Сез — илнең баш яучысы. Без татарларда яучылар, уйнап әйткәндә, элек-электән кызларның «башын ашаганнар», ә чын мәгънәсендә исә язмыш жирәбәсен сайлап биргәннәр. Ә бүгенге көндә яучы кем ул?

— Беренчедән, яучы «әбекәй»нең яшен ачыклайк. Аңа 40 яшьләр тирәсе булган. Ул ниндирәк кыяфәтле булган? Элек заманда хатын-кызлар иртә картайган, ә безнең заманда 40 яшьлек хатынга әби дип әйтеп кара син! Тагын бер мөһим деталь: яучы кияүдә булмаса тиеш. Кагыйдә буларак, алар — тол. Хәзер дә безнең көзгә бу төп шарты булып тора. Ни өчен икәнә аңлашыла да: хатын-кызның вазыйфалары бик күп — йорт, ир, балалар, һәм болар бик күп вакыт һәм көч таләп итә.

Хәзерге заманда яучының, әлбәттә, психолог белеме булырга тиеш. Бу — шулай ук мөһим шарт.

Икенчедән, элеккедән килгән алыш-биреш атрибуты-касы кала. Димәк, үзара товар-сатып алучы мөнәсәбәтләре урнаша. Димәк, яучы реклама һәм пиар остасы булырга: үзе «саткан» товарны белергә һәм аны дөрөс итеп рекламаларга тиеш. Замана безгә мәгълүмат тапшыру өлкәсендә яңа технологияләр тәкъдим итә — димәк, интернет һәм компьютер өлкәсеннән дә белемнәр таләп ителә. Бөтен база электрон версиядә саклана. Кешеләр төрле шөһәрләрдә яшиләр, һәм бу безнең заманда клиент өчен комачау була алмый. Хәтта скайп аша консультацияләр бирергә мөмкин.

Яучыга еш мөрәҗәгать ителәрме? Бүген ул ни дәрәҗәдә кирәкле һөнәр?

— Ул һәрвакыт кирәк булган һәм булчак. Беләсезме, ул кер юучылар кебек. Сез керегезне үзегез юа аласыз һәм аның чисталыгы өчен җаваплылыкны үз өстегезгә аласыз. Шулай ук вакытта бу эшне профессионалларга тапшырырга да мөмкин: алар сезгә керегезне юып, төреп бирәләр. Бу — беренче. Икенчедән, шулай ук товар-сатып алучы аналогиясе. Яучы — арадашчы ул. Хатын-кызга үзе башлап йөрү килешми, бу «сатып алу» — ир-ат тарафыннан бәйләнгәнчә булып кабул ителергә мөмкин. Кыз кеше үзен-үзе мактый алмый, чөнки бу тыйнаксызлык санала. Хикмәт яучының ни дәрәҗәдә оста булуында — ул ир-атлар, хатын-кызлар психологиясен белергә, женесләр арасындагы мөнәсәбәтләрдән, ялгызлык проблемаларыннан хәбәрдар булырга тиеш. Үзенә күрә маркетинг төре бу.

Эш шунда ки, яучыга хатын-кызлар ешрак мөрәҗәгать итә. Гәрчә, чынлыкта, ир-атлар күбрәк шалтырата. Әмма ир-атның фәлсәфәсе шундый бит ул: аңа хәзер үк булсын. Ә инде эш анкеталар тутыруга, консультацияләргә килеп терәлгәч, теләк сүнә. Ул иртән тора, аның командировкага барасы бар, башка хатын-кыз белән таныша һәм башкасы. Статистика буенча (ә мин ул статистиканы алып барам) башка агентлыкларда 90 процент хатын-кызлар, 10 процент ир-атлар, миндә исә 65 процент хатын-кызга 35 процент ир-ат туры килә. Танылу өчен барысын да эшлим, шуның

аркасында эш даирәм дә бик киң. Беренче белемем буенча мин системалар программисты. Икенчесе — психология буенча.

«Гаиләле тормышка йөз тотып»

«Давай поженимся» тапшыруында Сез берничә тапкыр: «Ә менә татар кызлары...» дип кабатлаганыгыз булды. Ничек уйлайсыз, татар кызларына гына хас булган сыйфатлар чыннан да бармы?

— Мин үзем — татар кызы. Әзәрбайжан милләтеннән булсам, әзәрбайжан кызлары, дияр идем. «Татар» дигәндә, мин шәрык кызларын күздә тотам. Бездә көнчыгыш тәрбиясе геннардан килә. Үземнең кызымның тәрбиясеннән чыгып фикер йөртә алам. Ул әти-әни йортында тәрбияләнгәндә, аның өчен гыйффәтлелек һәм сафлык үзеннән-үзе билгеле төшенчәләр иде. Кияүгә дә ул гыйффәтле булып чыкты. Безнең өчен бу беркайчан да ябык, интим характердагы тема булмады. Ул үзен хатын-кыз икәннән, хатын булгач, иренә хезмәт итәргә тиешлеген белеп тәрбияләнде. Болар барысы да аның холык сыйфатына салынды. Бу дөрес тәрбия, һәм чагыштыру өчен үземнең тәҗрибәм житәрлек. Минем Казанда агентлыгым бар иде, ягъни мин бу мәсьәләнең кухнясын эчтән беләм, шулай ук бик күп гыйффәтле кызларны да беләм. Сафлыгын саклаган кызларның кияүгә чыккач яхшы хатын булырына ялгышмый идем. Әлбәттә, Мәскәүдә яшәүче, Европача тәрбия алган кыз бала дөрес тәрбияле шәрык кызыннан аерыла. Ләкин барысы да тәрбиядән тора, жирлектән түгел. Минем кызым да Мәскәүдә туып-үстә. Әмма туганнан бирле алган ата-ана тәрбиясе аның киләчәк тормышын билгеләде. Йомгаклап әйткәндә, дөрес горейф-гадәтләр нигезендә дөрес ата-ананың дөрес тәрбиясен алган татар кызлары бары тик гаиләле тормышка йөз тотат.

Яучылык, асылда, үзгәрми: хатын-кыз үзен кәләш, ягъни товар буларак тәкъдим итә. Ир-ат ягы хатын ала, шуңа да ул сатып алу.

Татар хатын-кызларын тыйнаклык бизи, диләр...

— Татар хатыннары турында шундый бер мәзәк бар. Имеш, син татар хатыны белән яшәгәнсең икән, сиңа хәтта жәннәт тә жәһәннәм булып тоелчак. Мин, шулай икән, 12 китап авторы, язучы буларак та әйтәм моны. Тыйнаклыкның ниндиге турында сүз бара бит? Ата-бабалардан калган традицияләр нигезендә тәрбияләнгән, тыйнак, гыйффәтле татар кызы кияүгә чыкканчы үзен дөрес, матур итеп тотат, чөнки белә (бу аның канына сеңгән): ир-ат, күрәләтә торып ертлач, дорфа хатынга өйләнмәячәк. Кыяфәте белән үк «Мин — хан кызы, ә син — чүп» дип кычкырып торган кызы кем алсын? Менә кияүгә чыккач башлана да инде... Анда тыйнакла-

нып торып булмый. Минем әбием – татар хатыны, 50 ел Мәскәүдә яшәде, махсус рәвештә русча сөйләшми иде. «Әбием, нигә русча сөйләшмисең?» – дигәч, «Тел онытыла», – дип жавап бирә иде. Чыннан да, әбиебез мәрхүм булды, тел дә онытыла башлады. Кирәк вакытта ул тыйнак була белә иде. Ә өйдә, гафу итегез, өйдә ул хужабикә, ул барыбызны да тотып тора, ул – баш. Гадәттә, көчле, үз сүзен кистереп әйтә, сүз эзләп кесәгә керми торган бабабыз да өйгә кайтып керүгә ефәк кебек булып кала иде. Чөнки белә: монда әби хужа. Татар кызлары ир-атларны тота белергә кирәк икәннен яхшы аңлый. Әбием һәрвакыт кабатлый иде: «Ирсез яшәп булмый, ләкин алар белән дә жиңел түгел, идеал юк. Шуңа да гаилә ныклы булсын дисәң, тыйнакланып утырып кына булмый».

Кәләш үзен тәкъдим итәргә тиеш түгел. Димәк, моны аның өчен кемдер эшләргә тиеш.

«Кияүгә чыгу мәжбүри»

Ир-атлар һәм хатын-кызлар арасындагы мөнәсәбәтләр өлкәсендә белгеч буларак, кызлар үзләренә гомер юлдашы сайлаганда ниндирәк хата жибәрә?

Еш очрый торганнарын атап китә аласызмы?

– Төп ике хата. Без ни генә дисәк тә, ир-атлар жәмгыятендә яшибез. Ир-ат – баш, Россия гаиләләрендә бернинди демократия, партнерлык турында сүз була алмый. Татарларда бигрәк тә. Әгәр ир-ат – баш, ә хатын аңа иярә икән, димәк, ул аңа хезмәт итә. Партнерлык, демократия турында хыялланган кызлар белән, гадәттә, тиз «сабуллашалар». Гаилә килеп чыкмаячак аның белән. Ир-атның йөрәгенә иң кыска юл аның эгосы аша ята. Ир-ат – иң-ине. Гомер буе аның колагына «син – иң-иң әйбәте», дип пышылдап торырга кирәк. Бу – Көнчыгыштан килгән зирәкле: соңгы сүзне һәрвакыт ир-ат әйтергә тиеш, һәм бу сүз «әйе, кадерлем» булырга тиеш. Ир-ат «әйе, кадерлем» дисен өчен, хатын-кыз укымышлы, тәрбияле һәм башлы булырга тиеш. Бу – нигез ташы.

Һәм тагын бер мөһим нәрсә бар. Кызлар, исегездә тотыгыз: кияүгә чыгу мәжбүри, әмма кияүдә булу бик катлаулы эш. Шуңа да кайнанагызны яратыгыз, аның белән дус булыгыз, чөнки ул үзенң улын ярата, һәм сез үз әти-әнигезгә караганда да кайнанагызга якынак булырга тиеш. Акыллы кайнана сезне улын дәрәс яратырга өйрәтәчәк, чөнки аңа үзе юкта улының ышанычлы кулларга калачагын белергә кирәк. Бу да нигез ташы. Исегездә тотыгыз: хатын хезмәт итә, кайнана әнидән өстенрәк.

Боларны миңа әбием өйрәтте, гәрчә ул укымаган булса да. Безнең әбиләргә психолог булырга да кирәк-мәгән, алар тормыш итүдә үзеннән-үзе зирәк, акыллы булган, артыгын алмаганнар да. Беренче каналда да, үземнең һөнәри эшчәнлегемдә дә мин шушылар белән

шөгыльләнәм: туйдан соң яшәргә жиңелрәк булсын дип тырышам.

Безнең заманда еш очрый торган картина: кияүдә булмаган кыз, үзе укымышлы, менә дигән эше, соклангыч карьерасы бар. Һәм менә аңа кияүгә чыгарга тәкъдим ясыйлар. Кызга нишләргә: кияүгә чыгып, алдагы берничә елда карьера турында онытырга, хужабикә булып яшәргәме, әллә кияүгә чыгудан баш тартыргамы? Сөз нинди киңәш бирер идегез?

– Беренчедән, ир-ат хатынга өйләнә. Һәм хатынының акчасы аңа әллә ни кирәк түгел. Бу жәһәттән миңа Лариса Гузееваның мисалы ошый. Ире аңа болай дигән: «Әгәр ижат белән шөгыльләнәсең килә икән, барысына да өлгер. Чөнки мин өйгә кайтканда, син дә өйдә булырга тиеш. Өлгермисең икән, өйдә утыр». Ләкин белем алу һәм яхшы эшле булу – иминлек мендәре ул. Әбием гел шулай дип әйтә иде: «Роза, исендә тот, беркайчан да яхшы да, начар да булма. Барыбер ике начарлыкның кечерәген сайлаячаксың». Менә шушында башны эшләтергә кирәк инде. Ир-атлар жәмгыятендә һәрвакытта да хатын-кызның өч үлчәме үзәктә тора: хатын-кыз, ир хатыны һәм әни. Ир хатыны булу ул – совет чорында Советлар Союзы Герое исемен алуга тиг – бик мактаулы халәт. Шуңа да сайлау алдында каласың икән, әлбәттә, бер генә юл: кияүгә чык! Әлбәттә, гаилә! Чөнки бары тик ирегең янәшәсендә генә сез хатын-кыз була аласыз, бары тик ирегең генә сезгә ир хатыны дигән статусны, ана булу бәхетен бирәчәк.

Картлык көннәрен сез эштә үткәрәчәксезме, әллә ирегең, балаларыгыз, оныкларыгыз янәшәсендәме? Монда сайлау мөмкинлеге юк та. Мин кызыма һәрвакыт шуны әйтәм: «Өч бала тап», чөнки, кагыйдә буларак, күп балалы әнине ташламыйлар. Бер белән аерылалар, ике бала белән ташлап чыгып китәләр, ә менә өч белән... Анда инде уйлап торырлык вакыт та калмый – балаларны ашатасы, киендерәсе, кеше итәсе бар. Әлбәттә, үзем исән вакытта кызыма ярдәм итәчәкмен. Әни ни өчен кирәк соң?

Балалар үсә төшкәч, ярдәм итәрдәй кешең булса, карьера белән параллель рәвештә шөгыльләнәргә мөмкин. Анда да карьераң гаиләңә комачауламаслык булса гына. Тик бик авыр булачак. Карьера белән гаиләне бергә алып бару хатын-кыз өчен бик авыр ул. Ярдем юк икән, хәтта мөмкин дә түгел.

Хатын-кыз өчен тормыш көзгәдә ирен, балаларың һәм оныкларың мәхәббәтен тоеп яшәү – ниндидер компаниянең генераль директоры булып, ялгыз гомер кичерүгә караганда күпкә мактаулырак. 50 яшьтә сезнең берәүгә дә кирәгегез калмаячак.

Мин бернәрсәне дә исбатламыйм, тормыш үзе исбатлый ул. Хәзер ул карьералы кызларга – 25, 30, 35. Ләкин озакламый 40 та булачак, 50 дә тулачак. Шул вакытта күрәбездә инде: 25 яшендә кияүгә чыгып, балалар үстергән хатын 50 гә житкәндә оныклар караша, һәм аның тормышының мәгънәсе бар, ул нәрсә хақына, кем хақына яшәвен белә. Ә карьераны өстен күргәннең

ни баласы, ни мәчесе юк, эт белән яшәп ята һәм миңа килә. Ә мин аңа булышмаячакмын, чөнки мин бала табу яшендәгә хатын-кызлар белән генә эшлим. 35 яшкәчә. Мин алтын балык та, тылсымчы да түгел, гафу итегез, ир-атны карт кыз куенына саласым килми. Адәм белән Һәва заманнарыннан бирле берни дә үзгәрмәде.

«Мин династия булдырдым»

Үзегезнең хатын-кыз бәхетенең рецепты нинди?

– Хатын-кыз бәхетенең рецепты бер генә: бу дөньяда хатын-кыз, ир хатыны һәм әни буларак яшәп калу. Мөмкин булса, күпмедер карьера кору. Әгәр мин хатын-кыз булып туганмын икән, миңа табигать тарафыннан билгеле бер юл үтү өчен программа бирелгән. Мин балаларым хакына, аларга бу тормышта үзләрен табу жиңелрәк булсын өчен танылу алдым. Асылда, яңа династиягә нигез салдым. Боларны ирем эшләгән булып иде, кызганычка каршы, ул мәрхүм, һәм монда минем гаебем юк. Бу эшләр минем жылкәгә күчте. Иң мөһиме: бу тормышта үз юлымны лаеклы үттем.

Роза Рәифовна, Сез – һәрчак күз уңындагы кеше.

Ни генә булса да, тәнкыйтьсез булмыйдыр. Аңа ничек карыйсыз?

– Бик яхшы. Фаина Раневская әйткәнчә, әгәр сине ямьсез сүзләр белән искә алмый башлаганнар икән, димәк, син инде популяр түгел. Башкаларда ниндидер эмоцияләр кузгата торган кеше популяр була. Уңаймы, тискәреме – нинди хисләр булса да. Әгәр кемнең дә булса сиңа ачуы килгән икән, димәк, аның күңеленә кагылгансың. Һәм ул орыша, тәнкыйтьли башлый, чөнки битараф кала алмый. Ә нәрсәгә тәнкыйтькә үпкәләргә? Мин бит ул тәнкыйтьне үзем китереп чыгарганмын. Кайчан да булса мине сөйләми, «чөйнәми» яки мактамый (мин балаларым һәм житәкчелек мактый – миңа шул житкән) башлылар икән, димәк, пенсиягә китәргә вакыт.

Гади телевизор караучы «Давай поженемся» тапшыруына ничек итеп элгә ала?

– «Давай поженемся» тапшыруында катнашу өчен кызыклы тарих кирәк. Тапшыру ялгызлык проблемасы турында, һәм без катнашучыларның тарихлары аша туйга кадәр, туй вакытында һәм аннан соң нинди проблемалар килеп чыгу ихтималы бар – шулар турында сөйлибез. Тапшыруга яхшы белемле, бер тапкыр да кияүгә чыкмаган, акыллы, тыйнак кыз килә икән – тамашачыларга нәрсә сөйләргә тиеш булабыз? Телевизор караучы кулында пулт бар, ул ике минуттан соң ук башка каналга күчәчәк. Шуңа да «Давай поженемся» тапшыруында катнашасың килә икән, «шкафыңдагы скелет»ларыңны да күрсәтерлек көчәп булсын. Әйе, болар экраннар аша бик үк матур күренмәскә дә мөмкин. Шунның өчен тапшыруга кияү яки кәләш табар өчен генә килмиләр. Безнең программага билгеле бер проблеманы күрсәтергә һәм, ихтимал, кияү яки кәләш табарга киләләр. Ә нигә хәлне катлауланды-

рырга әле, кияү яки кәләш табар өчен үземә килгез. Ә телевизорда ул эмоцияләргә корылган шоу гына.

«Мәскәүгә. Хәдичә апаса»

Сезнең гаиләдә татарның нинди горел-гадәтләре сакланган?

– Барысы да түгел, ләкин миңа энемнең хатыны Рәйсә әйтәп-өйрәтәп тора. Бик теләсәм дә, ураза тоталганым юк әле. Телевидениедә эшләгәч, вакытында туклану мөһим – мин командада уйный торган уенчы, шуңа да кагыйдәләргә буйсынырга тиешмен. Эчмим, төмәкә тартмыйм. Булдыра алган кадәр мәселман традицияләренә тугрылыгымны саклайым. Догалар укыйм – әбием өйрәтте. Балалар аякта нык тора башлагач, барысын да үтәрмен дип уйлайым.

Өчпочмак, чәкчәк – боларның барысы да өстәлдә бар. Иптәш кызым Коръән бүләк итте, әбиемнән калган борыңгы Коръән китабы бар – ул әйбәтләп, кадерләп төрелгән. Машинада да дога китабы бар – шуннан сүрәләр укыйм. Тәнкыйть турында сорау булган иде – кешеләр көнләшә дә бит әле, болар барысы да жыелып бара, шулардан чистарыну өчен иртәләрен Коръән сүрәләрен аудиодан тыңлайым. Өйдә шәмаил эленгән. Кыскасы, әбием өйрәткән-нәрне үтәргә тырышам.

Әгәр дә татар хатын-кызы гаилә тормышында тыйнаклык саклап тора икән, бу гаиләдә рәт булмаячак.

Роза ханым, Сез берничә тапкыр әбиегезне искә алдыгыз. Буыннар арасындагы бәйләнешләрнең бер буын аша ныграк та, назлырак та булуын беләбез. Сезнең очракта турыдан-туры күренә. Әбиегезнең исеме ничек иде?

– Хәдичә апа. Киң күңелле, кунакчыл кеше иде. Бер бүлмәле фатирда яшәде ул. Балачактан ук хәтерлим әле: әбиемдә һәрвакыт кемдер куна – идәндә гел кемдер йоклай – авылдан килгән берәр туганыбыз (кайчак ул үзе дә танып бетерми иде аларны) атналар бус анда яшәп калырга мөмкин. Камыр ашлары әзерләү – бәләш, пәрәмәч, аларның исе... Һәм гел кунак, кунак, кунак... Тумышы белән ул Бөгелмәдән иде. Әнием хәрбиләр гаиләсендә – Львов шәһәрендә туган. Әбиемнәр – Нурлат ягынан. Минем кече Ватаным – Татарстан. Андагы туганнарны санап бетерерлек түгел: әниемнәр 13 бала булган, һәркайсының дүрттән дә ким булмаган баласы бар.

Хәдичә әбием икенчегә кияүгә чыккан (бабам, кызганычка каршы, һәлак булган). Гәрчә әтине тәрбияләп үстергән бабайның үги икән белмәдек. Алар Мәскәүгә бик иртә күченгән. Башта баракта яшәгәннәр. Зур шәһәрдә акчаң булмаса, күпләп бала табып ятып булмый, шуңа да әтием үзе генә калган. Шулай да нәсел дәвам итә – без бар!



ИШЛЕ БАЛА



Гөлнур
САФИУЛЛИНА

– Малайлар жыелып: «Әнине кире казып алып кайтабыз», – дип зиратка киткөн. Берсеннән-берсе кечкенә иделәр бит әле – иң олы дигәне дә мәктәпкә кермәгән. Ярый, күршеләр күреп калган...

Әмиргали абый тынып кала. Утыз елдан артык вакыт узса да, ул көннәрне искә төшергәндә менә шулай авыр сулаткач, ирнең ул чактагы хәлен чамалавы кыен түгел... Әтиләренең сөйләвен кайсы басып, кайсы утырып читтән генә тыңлаган уллары да дәшми: күзләре генә дымланды шикелле.

...1985 елның 9 марты була ул. Әмиргалилә, абыйлары һәм җиңгәләре, сеңелләре һәм кияүләре белән бергәләп, күрше авылдагы апаларын узган бәйрәм белән котлап кайтырга булалар. Кичке унберләрдә кайтыр юлга кузгалалар: Римманың иртүк фермага сыер саварга барасы бар. Күе томан төшкән кич була. Ярты юлга җиткәч, алар утырган атлы чана өстенә арттан машина килеп менә... Хатыннарынның өчесен дә шифаханәгә озаталар. Әмиргали ГАИ хезмәткәрләре килгәнне көтеп юлда кала. Иртән хәл белергә Азнакайга китәләр. Ул күбрәк: «Апа белән сеңелкәш ничек икән?» – дип борчыла, Риммасы турында уйламый да дисәм... Хатыны бит фаҗигадән соң аякка баскан, башкаларның хәлен белешкән була. «Туганнарыгыз реанимациядә», – диләр табиблар. «Ә Римма?» Ирнең соравы җавапсыз кала... 27 яшьлек хатын инде шифаханәгә килеп җитүгә күзләрен мәңгегә йомган икән. Соңгы минутта телендә ирнең исеме булган, әмма ахырга кадәр әйтеп бетерә алмаган: «Әмир...» – дигән дә, соңгы көчен җыеп, биш бармагын күтәрә күрсәткән...

Биш бармак – биш бала! Монысы – әниләренең соңгы уе... Алтынчыга авырлы икәннен иренә әйтергә ул өлгерми кала.



Фирдания

– Биш ятимгә әни булу?! Башта аптырап киттем. Әмиргали бажасы – минем классташ белән килгән иде, аңа болай гына ияргәндер дисәм... Мәктәптә очрашу оештырып йөргән чагыбыз иде. «Безнең сүз башка бит әле», – диләр... Римма белән бергә укыдык, бер партада утырдык. Якын дуслар булдык. Туена да чакырды. Балалары тугач та кунакка баргаладым. Үлеменә башта ышанмадым да... Женазасы өстендә дә булдым. Бала белән ирдән аерылып кайтып, Азнакайда эшләп йөргән чагым иде. Әти дөшмәде, ә әни: «Елап кире кайтмаслык булсаң гына бар», – диде. Төрле вакыт булды, әмма еларлык чакта да күз яшемне әниләргә күрсәтмәдем...

Яңа әни алырга киткән әтиләрен малайлар: «Бу бит әниңең дус кызы!» – дип каршы алалар. «Әни» дип аңа иң элек малайларның икенчесе – Илзир эндәшә, аның артыннан – калганнар. Олы малай Илмир гына озак вакыт: «Апа», – дип йөри. Аннан беркөнне каяндыр чабып кайтып керә дә: «Әни!» – дип кычкырып нәрсәдер сорап ала. «Сискәнәп киткән идем», – ди Фирдания апа.

Шулай яшәп китәләр. «Бездә киләчәк эшнә сыер савудан башлый», – дип, бригадир аны фермага җибәрә. Кая ул сайлану?! Берьюлы өчәр урында эшләгән чаклары да күп була. Иртән ягулык сала, аннан механизаторларга ашарга пешерә, кичкә мөдир булып клубка чыга... Озак еллар хат ташучы булып эшли. Аннан балалар кул арасына керә башлый. Аңа операция ясаган җәйнә таналар группасын Илзир алып кала. 11-12 яшьлек малай! Утыздан артык тананы сава да, сөтен дә урнаштыра.

Әмиргали

– Раилне бер-ике айдан ук үзбездә алып килдек. Әти, абыйлар белән үсү башка бит ул... Мин аны килүгә мунчага абыйлары белән җибәрә башладым. Мәктәптә укый башлагач, класс журналындагы фамилиясен сызып, «Мөҗипов»ка төзәтеп язып куйган бу. Ачуланганнар инде... Раил тавыш куптарган: «Миңа кадәр туганнар да Мөҗиповлар, миннән соңгылар да... Нигә мин генә Сәгыйтов?» – дип. Шуннан соң тиз генә аны үз фамилиямә күчердем.

Фирдания

– Гөлнур белән Раилнең арасы ике-өч ай гына, бергә укыдылар. Социаль яклау бүлгә хезмәткәре берсендә аптырап: «Апа, бу ике балагызының яшь арасы нигә болай соң?» – ди. «Аның берсе җиде айдан ук туды, икенчесе – вакыты житеп», – дим. Шаяртуымны әллә аңлады, әллә юк, дөшмәде...

Балалар

– Ишле балалы гаиләнең шул инде: авыр чагы да күп, кызык минутлары да...

Әледән-әле бу сүзнә кабатласа да, үскән чакларын сөйләгәндә әниләре гел кызыкларына гына туктала.

– Бер-бер артлы тагын ике улым туды. Сигезәү булдылар! Әле ярый өйдә кайнамам бар иде, авырып

киткәнче гел ул булышты... Чөгендер утыйбыз шулай. Өчәр гектар бирәләр иде. Инәйнең каядыр киткән чагы. Ринатка – алты ай, бала арбасына салып, аны да үзбездә белән алдык. Олы малай – Илмир кечкенәдән гел әтисе янында булды, анысы трактордан төшмәде. Минем иң беренче ярдәмчә Илзирем иде. Чөгендерне дә икәү утыйбыз (кишәрлекләренә шундый озын итеп ала Илзир: аңа гел алда булырга, эшнә бөтен кешедән тизрәк бетерергә кирәк). Җәйгә челлә. Ринатны карарга дип, Раил белән Гөлнурны да иярттек. Без эшлибездә, болар бала арбасы тирәсендә уйный. Әледән-әле: «Апагыз нишли?» – дип сорыйм. «Йоклый», – диләр. Берничә тапкыр шулай дип җавап биргәч, шикләнәп барсам... Алып килгән ризыкны ашап бетергәннәр, чәйнә эчкәннәр, бала арбасы өстенә кара халат каплап куйганнар... Сабый эсседән тәмам әлсерәгән. Өйгә алып кайтып аны коендырдым да, үзем тагын басуга киттем: «Апагызны карагыз, бер генә кишәрлек эшлим», – дим. Кайтсам, өй тып-тын – балалар юк! Бакча артында гына Ык бит – йөгәрдем. Барысы да шунда! Алты яшьлек Гөлнурым алты айлык энесен тотып су эченә кереп утырган:

– Әни, мин әле аны ағызмадым! – ди...

Римма төшкә кергәли, ризадыр...

Фирдания

– Спекулянт! Аласың да арттырып сатасың!

Таныш түгел бер хатын кибертә шулай дип чат ябышты. Сандалилар бар, дигәч, Актүбәгә барган идем. 1 сум 50 тиен торалар. Һәрберсенә икешәр пар алгач, шактый җыелды шул... Ир балаларга җәй буена бер пар аяк киеме генә житәмени ул?! Теге хатын милиция чакыртты. Очраклы рәвештә генә киберткә бер авылдашым килеп кермәсә, бу вакыйганың азагы ничек тәмамланыр иде, кем белгән?! «Әйе, аның үзенә балалары күп: җиде улы, бер кызы», – дип ул әйтте.

Балалар

– Илзирем белән икәү Ютазыдан чебиләр алып кайтык. Йөзнә. Шактый гына исәп киләләр иде инде. Каяндыр кайтып керсәм, өйдә чеби тавышы юк! «Йоклайлар», – диләр... Ләгәнгә су салып, чебиләремне юганнар болар, сыкканнар (!), аннан печән астына тыгып куйганнар... Ә асрага калдырам дигән сары төслеләрен магнитофон белән бастырганнар: «Алары музыка тыңлый», – диләр...

Кызып киттем инде, билгеле... «Төшегез бөтенегез дә базга, утырыгыз азрак шунда!» – дим. Үзем эшкә киттем. Эчем поша... Кайттым йөгәрәп: «Чыгыгыз!» – дим. «Әни, без әле уйнап бетермәдек! Берәздән!» – диләр...

Инәй

– Мин килгәндә алтмыш биштә генә иде әле ул. Аннан авырып китте... Тире рагы, диделәр. Андый чирне дошманыңа да язмасын... Биш ел урын өстендә ятты.

Балалар

– Ринат белән Илдар гына ул кадәр ширлек эшләмәде... Айраты бөтен нәрсәне сүтте менә. Телевизор алып куйдык, ике көннән аны сүтте. Чибәр апаларга чәй эчәргә кергән жирдә дүрт урындыгын сүтеп кайтты. Эти мәрхүм: «Һәммәсен китер, кызым, торсыннар, бөләкәен генә ияртмә», – дия торган иде. Өстәл, магнитофон, телевизор, телефон... берсе дә калмады! Дөрөс, хәзер сүткәнән жыярга да өйрәнде инде. Яңа гына улы Сәет туды, ул да әтисенә охшаса, нишләребез?

Балалар

– Әйтәм бит, ишле бала – театр ул... Урамнан кайтып керделәр көтүләре белән – кечкенәсе, Ринаты юк. Ул хәзер өйдә түгел әле, Илнур белән алар Себергә китеп эшлиләр... «Кайда апаегыз?» – дим. «Без аны штабта калдырдык», – диләр. Элек кар күп була иде бит, мунча түбәсеннән үк. Оя казып энеләрен керттеп утыртканнар да кар белән күмгәннәр. Кечкенә иде әле, болар кебек йөгәрә алмый, комачаулагандыр. «Бәй, апаегыз катып үлгәндер бит!» – дим. «Юк, без аның астына салам салдык», – ди Илзир. Жыйнаулашып эзләргә чыктык, таба гына алмыйбыз штабны! Үзе дә тавыш бирми. Күрәсен, болар дәшмәскә кушкан булгандыр. Без тапканда рәхәтләнеп уйнап утыра иде...

Бер бала урынына алты яктан алты сабий «әни» дип дәшә башласын әле?!

Фирдания

– Бервакыт балалар мәктәптә сизгезе берьюлы укый башлады! Жыелышларга икәү йөрибезд. Әтиләре – хәйләкәр: Илзирнекенә генә керә. Ул әйбәт укый, аны гел мактыйлар: Әмиргали аннан күкрәк киереп чыга. Ә миңа бөтенесенекенә өлгерергә кирәк! Ахырга житкәнче, алдан кергән сыйныфларда нәрсә әйткәннәрен онытам... Берсенә китабы юк, икенчесенә – дәфтәре, өченчесенә...

Әмиргали

– Ата-аналар жыелышында сөйләделәр. Укытучылары: «Балалар, иске ипи ашагыз, ул файдалырак», – дигәч, безнең Илзир кул күтәргән дә: «Апа, ә иске ипи нинди була?» – дип сораган... Кая ул ипине искерттеп тору?! Әниләре көн аралаш биш-алты калай ипи сала иде...

Фирдания

– Уенын-чынын кушып, 18 ел армиядә хезмәт иттем, 88 ел мәктәптә укыдым, дим мин... Чыңлап торып санап карасаң, мәктәбе күбрәк тә чыга әле – һаман укыйм бит. Быел менә кечкенәсе белән тагын беренчегә керәбез.

Берзаман армия башланды... Жырдагы кебек: «Берсе кайта, берсе китә, берсе комиссиядә...» Олырагы кайтып

бер атна торуга, кечерәген алып китәләр – сөенергә дә белмисең, көенергә дә... Илдар белән Ринат кына бармады. Иртәгә китәм дигән көнне Илдарының суык эчәгесе шартлады. Ә Ринат күз белән үтмәде. Дингезчеләребез дә бар, танкист та, коры жирдә хезмәт итүчеләр дә.

Илзирдән дә әйбәт хат язучы булмады – аларны өле дә саклыйм. Илмире: «Мин исән, сез исәнме?» – дип яза иде дә бетерә иде. Өченчесенә – Илнурның – бервакыт хат-хәбәрә бөтенләй өзәлде. Посылка салам, аңа да җавап юк. Районга, военкоматка киттем. «Исәнме икән безнең ул малай, кайда икән?» – дим. Эләктергәннәрдәр инде моңа... Илнурдан хат килеп төште, конвертны ачсам, блокнот битендә ике сүз: «Мин исән».

Оныклар

– 9 малай, 4 кыз бездә. 25 ләргә житәрбез дип торам – әле малайларның икесе өйләнмәгән бит. Илмирлар берничә өй аркылы гына тора. Аның кечкенәсе жәен һәр көнне муенына зур сөлге урый да: «Әби, су коенырга төшәбезме?» – дип миңа керә. Китәбез инде бергә Ыкка, йөзәбез икәүләп...

Оныклар әтиләре кебек үк зыян салмады дисәм... Помидор кәлшәләрен өйдә утыртмыйм хәзер. «Әби, кара әле, без печәннән кайтабыз!» – дип, бөтен үсентенә йолкып, уенчык машина әржәсенә төяп куйдылар...

Фирдания

– Малайлар үсеп таралышты да өйдә икәү генә калдык. Бабай зур якта телевизор карый, мин кечкенә якта бәйлим, китап укыйм. Икебезгә генә күңелсез... Башта әйтергә куркып йөрдем, аннары тәвәккәлләдем... Балаларны Чаллыдан алып кайттык. 2007 ел бу. Игезәкләр иде – Руслан белән Радмила. Кызны без Рамилә дип йөрттек. Икешәр яшьлек булсалар да, шундый кечкенә иделәр: берсе – жиде, икенчесе алты гына килограммлы. Кая ул тәпи йөрү – үрмәли дә белмиләр. Имезлек тә суырмыйлар, шешәдән дә иммиләр... Тере гарип булганнар инде, балакайларым.

Башта көчкә икесен дә үрмәләргә өйрәттек. Рамилә 3 яшендә йөри башлады. Аның ашау-чәйнәү рефлексы юк иде – авызына гел массаж ясый торгач, чәйни башлады. Алты яшьтә, ниһаять, калак тотып ашарга өйрәнде.

Әмиргали

– Мәктәп яшенә житкәч, районнан: «Бу балаларны монда укыту мөмкинлегә юк, алып китәбез», – диделәр... Казанда, Дәрвишләр бистәсендә, акылга зәгыйфьләр интернатында алар. Мин озатырга да бара алмадым. Бик кызганыч, кыен булды... Аларны илткәч, икебез дә чирләдек. Малай азрак аңлый кебек иде, аны алып каласы да килгән иде. «Туганнарны аермыйбыз», – диделәр. Күздән бер дә яздырырга ярамый иде шул үзләрен, чыгалар да китәләр, күрми

дә каласың. Фирдания телефоннан хәлләрен белеп тора. Икесе дә һаман сөйләшми, диләр...

Фирдания

– Аннан менә Чистайдан Настя белән Вадимны алып кайттык... Бабай барганда ук: «Кемне күрсәтәләр, шуны алабыз, башка беркая йөрмибез», – диде. Настяны алып чыктылар. Ул: «А у меня еще братишка есть», – диде... Настяга жиде тулмаган, энесенә өч яшь иде. Быел Вадим да мәктәпкә бара инде. Кайтуга ияләштеләр, күптән үзәбезнеке инде алар. Абыйлары әле бер, әле икенче әйбер алып бирә. Татарчага да бик тиз өйрәнделәр. Кайчак сүз тыңламасалар: «Мин сезне кире Чистайга илтәм», – дип орышкан булам. Вадим: «Настя барса барыр, мин әти белән калып торам», – ди. Рәхәт алар белән... Настяның мәктәптән кайтканын көтеп торабыз. Математиканы әтисе белән эшли, калган фәннәр – минем өстә. Әйбәт укый! Гөлнурның кызы белән икәү коймаклар, кыстыбыйлар пешерәләр инде.

Әмиргали

– 2013 елны Әлмәттә йөрәккә операция ясаттым. Анда бит барысы да күз алдында: кемнәндер янында гел карчыгы утыра, кемгәдер бөтенләй килүче юк... Минем малайлар унбиш көн буена янымнан бер дә китеп тормады – әле берсе, әле икенчесе... Бөтен кеше: «Нинди уллар үстергәнсез!» – диде... Шулар арада әбигә инфаркт булды... Операциягә кадәр малайлар мине әниләренә хәлән белергә дә алып кайтып килделәр. Соңыннан бер ел буе чиратлашып өйгә кайтып тордылар. Малларны үзләре карады. Хәзер дә: «Әти, чамалап!» – дип кенә әйтеп торалар. Әле менә каравылга чакыралар да, малайлар: «Әти, юк, булды, житте», – диләр. Өчәр эштә эшләгән чаклар бар иде. Бригадир да булдым, инженер да, тракторист та, шофер да... Иң авыры туксанынчы еллар булды, хезмәт хакы түләмәгән вакытлар. Илзир Бөгелмә техникумын кызыл дипломга тәмамлады, Казанга барып имтиханнар да биреп кайтты. Аны укытырга биш мең акча булмады ул чак... Армиядән соң инде эшкә урнашты, йорт төзәргә кереште. Ә туйларын һәрберсенекен зурлап үткәрдәк – йөзәр кешелек табыннар корып!

Фирдания

– Малайлар бөтен эшне эшли безнең. Ел саен утызар каз, үрдәк, күркә, бройлер чебиләр үстерәбез. Кеше чакырмыйбыз, киләчәккә, малайлар белән кош-кортны үзәбез йолкыйбыз. Олы сугымны да үзләре суя. Терлекне гомергә күп асрадык. Әле дә ике сыер савабыз. Сугымга ике баш эре терлегәбез бар, сарыклар... Маллар янына мин чыкмыйм, киләчәккә белән без өйдә. Бөтенесе кайткан чакта ашны 20 литрлы кәстрүл белән куям. Пилмән бөксәк – биш йөзгә... Бер утырып ашауга шул житә.

*Олы кебек күренгән эш тә,
бергәләп тотынгач,
тиз бетә бит ул...*

Әмиргали

– Шалтыратып хәлебезне белмәгән көннәре юк, кайтып та йөриләр. Әти белән әни начар яшәсә генә балалар өйдән читләшә ул... Үзәрдә да бик дус малайлар. Бөтен эшне күмәкләп эшлиләр. Илзир абыйлары бригадир кебек: кемгә, ничек булышасы – ул хәбәр сала да, жыелышып баралар. Кечкенәдән эшләп үстеләр, мәктәпкә киткәнче малларны карыйлар иде. Хәзер әнә: «Әти, күпмерәк печән кирәк булыр икән?» – дип кенә сорыйлар, кайтаралар. Ринаты КамАЗ машинасы алып куйды, капка төбәндә тора – кемгә кирәк, шулар утыра. «Баш очларында ныклы түбәләре, яшәргә төпле эшләре булсын», – дип телибез. Шөкер, йортлар да салдылар, эшләре дә бар...

...«Ел хатын кызы. Ел ир-аты: хатын-кыз карашы» республика бәйгесенә «Хатын-кыз – ана» номинациясендә Фирдания Мөжипова быел җиңү яулады. Татарстан Президенты Рөстәм Миңнеханов аны үзә котлады. Азнакай районының Бүләк авылында яшәүче бу зур, тату гаиләдә бәйрәм булгандыр ул көнне. Гомере вакытсыз өзәлгән Римманың дә рухы шаттыр. Римма әнигә... Бу гаиләдә барысы да – Фирданиягә беренче никахыннан туган улы Раил дә, тәрбиягә алган балалары – Настя белән Вадим да аны шулай атый: «Римма әни».

Март башында Казанның Салих Сәйдәшев исемендәге Зур Концертлар залында «Ел хатын-кызы. Ел ир-аты: хатын-кыз карашы» республика конкурсына йомгак ясалды. Төрле номинацияләрдә иң-иңнәре дип табылган күркәм ханымнарны тәбрикләү тантанасында Татарстан Президенты Рөстәм Миңнеханов катнашты.

Билгеле булганча, конкурс өч этапта уздырыла: муниципаль берәм-

лекләрдә һәм зоналар буенча сайлап алу турлары һәм Казандагы финал. 2016 елда конкурста катнашырга 700 дән артык гариза тапшырылган. Зона этапларының 118 номинанты сайлап алынган, аларның 30 ы конкурста җиңгән.

Иң элек Татарстан Президенты барлык хатын-кызларга мөрәҗәгать итеп, 8 Март бәйрәме белән котлады һәм исәнлек-саулык теләде.

«Без, мөгаен, хатын-кызның дәүләт,

республика, һәр гаилә өчен әһәмияттен кайчак бөяләп тә бетермибездер. Хатын-кыз ул – гаилә нигезе, ө гаилә – дәүләт нигезе. Сез – аналар да – бизнес вәкилләре, җәмәгать эшлеклеләре дә. Сезнең алда баш иябез», – дип билгеләп узды Рөстәм Миңнеханов һәм рәхмәтен җиткерде.



Җиңүчеләрнең тулы исемлегенә сайтыбызда урнаштырылган.

Бала туу, дөньяга яңа кеше килү – табигатьнең иң зур могжизасыдыр... Синең дәвамиң, син булып, синсез килчәккә атлап китчәк бәгырь кисәгең. Йөрәк парәң...

«Балабыз туды, аңа тәрбия бирүне нидән башларга икән?» – дигән сорау белән аксакал янына килгән яшь әти белән әнигә, инде гомер кичкән, тормышның ачысын-төчесен татыган, башкалар белән бүлешерлек тәҗрибә туплаган өлкән кешенең: «Сез аны тәрбияләргә инде тугыз айга соңга калдыгыз...» – дип җавап бирүен риваять итеп сөйләләр.

Баланы көтү, аны дөньяга тудыру, иң беренче тапкыр кулыңа алу, күкрәк сөтен имезү, исем кушу... Халкыбыз боларның һәркайсына зур игътибар биргән, алар белән бәйлә әллә никадәр йола, гореф-гадәтләр сакланган. Һәм аларның һәрберсендә нинди дә булса хикмәт бар! Шуларның барысын бүген яшьләребезгә аңлатасы, өйрәтәсе, күңелләренә салып куясы килә. («Тәрбия баскычлары» дигән фильмы да шул максаттан төшердек.)



КӨТЕЛГӘН БҮЛӘК

Бер-ике ел элек Төркиягә, Истанбул шәһәрендә яшәүче милләт-тәшләребез уздырган «Татар кызы» бәйгесенә барырга туры килде. Соңыннан, сөйләшеп утырганда, «Идел–Урал татарлары» оешмасы житәкчесе Гөлтан ханым Ураллыдан: «Мөмкин булса, мине бала тудыру йортларының берәрсенә алып барыгыз әле», – дип үтендем. «Нәрсәгә?» – диде ул аптырап. «Сездә балаларны ярып алаармы икән, шуны беләсем килә», – дим. Гөлтан ханымның җавабы мине шаккаттырды: «Бездә ул 95-96 процент тирәсе булып. Табиблар аны акча эшләү

юлына әйләндерде», – диде ул. Ышанырга да, ышанмаса да белмәдем... Бардык бала тудыру йортына. Бирдем андагы табибларга үземне кызыксындырган әлегә сорауны. «Ә ни булган? Моңың нәрсәсә бар?» – дип сорауга сорау белән генә җавап бирде алар.

Казанга кайткач, бу хакта бер танышыма сөйләдем. Аның улы белән килене Төркиядә яши. «Нәрсәсенә аптырыйсың?! Әйе, шулай. Безнекеләр өченчәсен көткәндә табигый юл белән бала табу мөмкин булган тудыру йорты эзли-эзли аяктан калды. Истанбул читендә генә таптылар андый бала тудыру йортын», – диде ул.

Уйлана калдым... Үзәбезнекеләргә шалтырата башладым. Казандагы бала тудыру йортларының берсендә: «Яңа туган балаларның 36 процентын ярып алабыз», – дип җавап бирделәр. Икенчесендә – 42, өченчесендә – 48 процент, диделәр. Алай икән...

Табиблар яшерми: баланы хәзер анага яки балага куркыныч янаган очракларда гына ярып алмыйлар. Анысы – башка аның. Бүген хатын-кызларның күбесе баласын операция юлы белән дөньяга китерүне тулгак ачысыннан, авыртудан курку белән аңлата. Моңа бернинди сәбәп булмаса да, патологияләр күзәтелмәсә дә, баласын ярып алуны алар табиблардан хәзер үзләре сорый, хәтта таләп

итә. Табигый юл белән бала табарга куркуның медицинада инде үз термины да бар – «токофобия» дип атала.

Бөтендөнья сәламәтлекне саклау оешмасы: «Бу проблема соңгы вакытта глобаль масштаб алды», – ди. Интернет китергән мәгълүматлар буенча, Латин Америкасы илләре әлеге исемлекнең башында тора. Әйтик, Бразилиядә яңа туган балаларның яртысыннан күбрәген (шәхси клиникаларда биш баланың – дүртесен) ярып алалар икән. Аларда әлеге «эпидемия» белән көрәшү өчен инде махсус законнар кабул итә башлаганнар. Хәер, башка илләр дә калышмый. Чиратның икенче баскычында – Мисыр (анда 51,8 процент бала дөньяга шушы юл белән туа). Европада бу күрсәткеч буенча Төркия (47,5 процент) белән Италия (38,1 процент) рекорд куйган. Мексика, Иран, Америка Кушма Штатларында да бу саннар шактый югары. Кеше саны буенча жир шарында алдынгылыкны бирмәгән Кытайда менә хәлләр алай ук борчылырлык түгел кебек (25 процент). Эмма бу беренче карашка гына шулай, чөнки барлык операцияләрнең 32 проценты нәкъ менә ананың теләге, үтенече буенча ясала. Анда әниләр бала туган көнне ниндидер бер аерым датага, берәр бәйрәмгә туры китерер өчен тырыша.

Хәер, һәр төбәкнең үз сәбәбе. Әйтик, мондый операцияләр гадәти күренешкә әйләнгән Бразилиядә, кабат бала табарга теләмәгән әниләр тагын бер проблеманы хәл итә: баланы ярып алганда, аналык көпшәләрен бәйләтеп, беррәттән стерилизация дә ясата. Чили, Аргентина кебек илләрдә исә хатын-кыз өчен һәрвакыт сексуаль булып калу бөтен нәрсәдән өстен: баланы ярдырып алып, алар женес әгъзаларын ярылулардан, киңәюдән саклай. Ә Италиядә үткәргән сораштырулар андагы хатын-кызларның бу адымга бары тик үзләрен тулгак газапларынан аралау һәм баланы төрле хәвефхәтәрдән саклау өчен баруларын күрсәтә.

Беренче баласын тапканда ниндидер катлаулылыклар, авырлыклар

ФИКЕР.



Наилә ГАЙНАНОВА,
ТР Сәламәтлек саклау
министрлыгының баш белгече,
акушер-гинеколог

Хатын-кызга иң зур вазыйфа йөкләнгән. Ул таза, сау-сәламәт балалар тудырырга тиеш. Яшь әни, йөкләгә 12 атна булганчы хатын-кызлар консультациясенә барырга, табиб кушканнарны үтәргә, кирәкле анализларны тапшырырга тиеш.

Хатын-кыз бәбиләгәндә көтмәгән төрле хәлләр, катлаулыklar килеп чыгарга мөмкин. Ананың да, баланың да гомерен саклап калу өчен бу очракта баланы ярып алалар. План буенча баланы алдан ук ярып алырга тиеш булган очраклар да бар. Моңы табиб кына хәл итә. Тулгактан куркам, авыртуга түзмим дип кенә хатын-кыз хирург пычагы астына ятарга тиеш түгел. Медицина бер урында тормый: авыртуны баса торган ысуллар, чаралар бар хәзер. Мәскәүдә, академик В. И. Кулаков исемендәге фәнни үзәктә бер профессорның чыгышын тыңларга туры килде. Табигый рәвештә туган һәм ярып алган балаларны күзәткәннәр: алар ничек үсә, нәрсәгә сәләтлеләр... Нәтижеләр шуны күрсәткән – әниләре үзләре тудырганнар сирәгрәк авырыйлар, алар күпкә талантлырак.

кичергән хатыннар арасында да икенче тапкыр әни булырга жыенганда: «Бары тик ярып кына алдыртам», – дип әйтү бар.

Яшерен-батырын түгел, баланы ярып алуның бүгенге көндә «мода»га әйләнгәндә табиблар үзләре керткән өлеш тә аз түгел. «Суым китте», – дип хәбәр иткән хатын янына төн уртасында барып, сәгәтләр буе аның, ниһаять, бәбиләвен көткәнче, гинекологлар

план буенча мондый операцияләрне көнгә берничәгә дә ясыя ала. Бу ысул белән аларның акча эшләве дә күп нәрсәгә аңлата...

Чынлыкта, хатын-кыз баладан үзе котылу белән чагыштырганда, баланы ярдырып алганнан соң ана да, бала да уникаль тапкырга күбрәк өзлегүен табиблар үзләре дә яшерми. Жинел, дөньяда иң киң таралган операцияләрнең берсе дип саналса да, барыбер пычак астына

ФИКЕР.

Фәнзилә ЖӘҮНӘРОВА,
Татарстан Республикасы
традицион мәдәниятне үстерү
үзәге директоры



Йөклә хатын аркылы яткан бауны атлап чыгарга, жеп эрләргә тиеш түгел – баланың кендеге уралып туа, диләр. (Беләбез инде – кендеге уралып туганда асфиксия башланарга мөмкин: балага тиешле дәрәжәдә кислород килми, нәтижәдә аның акылына зәгыйфьлек килүе бар). Ул мәеткә дә карарга тиеш түгел – туачак баласының йөзә мәетнеке кебек ак булып, куркып калып, диләр. Мөмкин булган кадәр матур, чибәр кешеләргә карарга кушалар – баланың йөзә матур булып, диләр. Безнең гажәеп үзәнчәлекле йолабыз булган – «авызландыру» дип аталган. Аны кендек әби белән баланың әбисе бергәләп башкарганнар. Балага беренче ризык авыз иттерү – күкрәк каптыру бу. Монда теләк теләү бик мөһим: авызың баллы, телең төмле, гомерең ризыклы, дөньяң мәнле булсын... Әнисе, кендек әбисе һәм дәү әниләре баланың килчөгәнен шулай итеп берникадәр программа салып куя. Бала бишеген теләсә кая эләрәгә ярамый. Иң куркыныч урын – матча, диләр. Матча – бу дөнья белән теге дөньяны тоташтыра торган урын дип санала. Бишек бары тик астан-өскә генә хәрәкәтләнәргә тиеш: баланың үсүе дә шулай бит.

ФИКЕР .

Илнар хәзрәт ЗИННӘТУЛЛИН,
«Туган авылым» мәчете
имам-хатыйбы



Баланы тәрбияләү хатын-кыз үзенә – ир, ө ир үзенә хатын сайлаганда башлана. Халык мәкале «әтисенә карап, улын коч, әнисенә карап, кызын коч», ди. Гомумән, без үзебезнең булачак хатыныбызга (иребезгә): «Ә ул нинди әни (әти) булыр?» – дигән күзлектән карарга тиешбез.

Балага жан кергәнче без әле Аллаһы Тәгаләдән: «Миңа шундый-шундый бала бирсәң иде», – дип сорый алабыз. Жан кергәч, аның инде киләчәк гомере языла: күпме яшәячәге, нинди гамәлләр кылачагы, бәхетле яки бәхетсез булачагы... Аллаһы Тәгалә хәерле язмыш язып бирсә иде, дип сорарга кирәк. Чөнки туганнан соң аны инде син үзгәртә алмыйсың – бала шул язмыш белән туган санала.

Балага узган хатын-кызга авыр сүз әйтмиләр, авыр эш эшләтмиләр, борчымыйлар... Ана ашаган ризык белән дә балага тәрбия керә, тәүфыйк керә. Шуңа күрә өстәлдә хәләр ризык кына булуы бик мөһим.

Исемнең мәгънәсе кеше язмышына турыдан-туры тәэсир итә. Шуңа күрә, балага мәгънәле исем бирергә кирәк. Алар берничәгә бүленә. Тыелган исемнәр, ягъни бөтенләй бирергә ярамай торганнар. Мәгънәсе ямьсез булганнар: аларны кушмау яки алыштыру хәерлерәк. Мәгънәсе нейтраль булган исемнәр бар, мәсәлән, чәчәк, күк жисемнәре исемнәре. Авыр исемнәр: бу исемнәргә кушарга мөмкин, ләкин кешенең тормышында авырлык барлыкка килүе бар.

яту инде бу... Бала өчен моның нинди зур стресс, шок булуын аңлар өчен гади генә бер мисал китерәм. Төнгә күлмәкләр белән үзебезнең йокы бүлмәсендә йоклап ятабыз, ди. Ишек-тәрәзәләр бикле. Үзебез ияләшкән тирәлек. Һәм шул вакыт ишегебезне каерып ачалар да, урыныбыздан йолкып алып, урамга чыгарып бастыралар... Нинди халәт кичерер идек? Шок! Курку! Бала да шулай. Гомумән, табигый юл белән туганда бала үзе үтәргә тиеш юлны үтә. Фән дә моны хуплый. Ярып алган балалар киләчәктә стрессларны күпкә авыррак кичерәчәк. Мишель Оден дигән француз табибы, акушер-гинеколог: «Гомумән, жәмгыятьтә агрессивлыкның ни дәрәжәдә булуы бик еш кына ул илдә акушерлык эшенә дә бәйләнгән, – ди. – Киләчәктә кешенең нинди шәхес булуы бала туганда аның организмында нинди гормоннар күбрәк барлыкка килүеннән дә тора», – ди ул. Окситоцин икән, димәк, ул бөтен нәрсәгә дә яратып караячак. Ә ярып алганда, ана белән баланың беренче «очрашуы» шунда ук булмаганда, организмда

адреналин артып китә һәм бу дөньяны кабул итүгә дә тәэсир итәчәк, агрессивлыкны арттырачак.

Статистика мәгълүматлары буенча, сабыена күкрәк сөтен имезмәүчеләр арасында баласын ярып алган хатыннары күбрәк. Андый аналарны кемдер жинаятчы дип атый. Бу сүздә хаклык та бардыр. Күз алдына китергез: без каяндыр кайтып кердек, тамагыбыз ач, ө өйдә табын тулы ризык. Тик әнибез безне шул табынга утыртмый... Күңелебездә нинди уйлар туар иде икән? Аннары ана белән бала арасында якынлык, жылылык, бердәмлек юк дибез... Баланы имезү – зур бәхет ул, әни кешенең иң рәхәт чоры. Хәзер бит баланы кендеген кисүгә алып китмиләр – ананың күкрәгенә салалар. Элек угыз сөтен дә савып түккән булсалар, хәзер имезергә кушалар. Угызны бернәрсә дә алыштыра алмый, тышкы тирәлектәге микроблардан саклай, баланың иммунитетын ныгыта торган иң күп элементлар анда икән. Баланың кендек бавын да моңарчы тудыру йортларында чүплеккә чыгарып ыргыталар иде,

хәзер әниләрнең үзләренә бирәләр. Ана кешегә аны кайда, ничек сакларга икәннен генә аңлатырга кирәк безгә. Ике газиз кешене бербөтен итеп ялгап тотачак жеп бит ул!

Дини, фәнни, дөньяви, гореф-гадәтләр хәзер менә шулай әкрәнләп бер ноктада жыела, кисешә.

Бала тапканда бөтен тамыр өзелеп бетә, берсе генә кала, диләр. Бәбигә кырык көн булганчы, ана белән баланы элек бөтен авыл белән тәрбияләгәннәр: чиратлашып бу йортка бәби ашы китергәннәр. Бүген хатын-кызның күбесе: «Үзем!» – ди. Ялгышалар... Яшь әнигә иң элек ире булышсын. Гаилә ныклыгы өчен иң кирәк шартларның берсе бу.

Кадрия ИДРИСОВА,
«Ак калфак» Бөтендөнья татар
хатын-кызлары иҗтимагый
оешмасы рәисе,
филология фәннәре
кандидаты.

Кичә, бүген, иртәгә...

«Ак калфак» Бөтендөнья татар хатын-кызлары иҗтимагый оешмасының киләсе елга ниятләгән эшләре:

- «Татар исемнәре» китабын чыгару.
- «Тәрбия баскычлары» CD дискның II өлешен чыгару (балалар бакчасында эшләүче тәрбиячеләргә балалар халык уеннарын өйрәтү, уеннарның видеоязмалары).
- «Күркәм гаилә» бәйгесен үткөрү.
- Бөтендөнья матурлык бәйгесе «Татар кызы-2016» үткөрү.
- Уфада татар милли китапханәсен ачу.
- «Калфак бәйрәме» үткөрү.
- «Шәжәрә – безнең тамырлар» бәйрәмен үткөрү.
- «Татар халык ашлары» мастер-классын уздыру.
- Татар милли киёмнәре дизайнерлары бәйгесен уздыру.
- Бишек җырлары бәйгесен уздыру.

«МӘРХӘМӘТ»ЕҢ БЕЛӘН...

Мәдинә
АВЗАЛОВА

Авыр хәлдә калган гаиләләргә ничек ярдәм итәргә? Вакытлыча приютларга урнаштырылган балаларны ничек итеп тизрәк өйләренә кайтарырга? Эчкечелеккә каршы тагын нинди чаралар кулланырга? Ведомствоара мөнәсәбәтләрне ни рәвешле көйләргә? «Мәрхәмәт» хатын-кыз депутатлар берләшмәсенең Балык Бистәсендә булып узган күчмә утырышында берсеннән-берсе җитди проблемалар күтәрелде.

Сүзне нидән башларга да белмим. Чөнки Дәүләт Советы депутатлары, Татарстан Республикасында Бала хокукларын яклау буенча вәкаләтле вәкил, Татарстанның Хезмәт, халыкны эш белән тәэмин итү һәм социаль яклау, Сәламәтлек саклау министрларының урынбасарлары, УФСИН вәкилләре, дистәләгән районнарда килгән опека һәм иганәчелек бүлекләре җитәкчеләре, мәктәп директорлары катнашында үткәрелгән бу утырышта телгә алынган һәр сүз, һәр жөмлө сискәндереп яңгырады. Көн үзегенә куелган мәсьәләләр турында фикер алышучылар артык нечкәләнеп, нәзакәтлелек күрсәтеп тормадылар: бүгенге хәлне ничек бар, шулай аңлатып бирделәр.

Бөтен бөләнәң башы эчкечелектән: гаиләнең таркалуы да, бала язмышының җимерелүе дә, җинаятьләрнең артуы да, яшүсмерләр арасында суицидларның кабатланып торуы да... барысы, барысы да. Яшәү рәвеш-безгә әйләнә барган бу ләгънәттән ничек котылырга соң? Дәрәсән әйткәндә, без күбрәк инде эш узгач, фаҗига булгач кына, ягъни яшен яшьнәгәч кенә бу ямьсез күренешләрнең нәтиҗәләрен анализларга алынабыз. Билгеле бер фильмдагыча, туңдырма – балага, чәчәк – әнигә, дигәндәй, эчкече гаиләдәге әти белән әнине, (теләге булса, әлбәттә) – Наркология диспансерына, ө бала-чаганы, әлбәттә инде, приютка, вакытлыча сыенып торыр куышына куып кертәбез. Ошыймы балага ул, ошамыймы?! Бу хакта әллә ни уйланып тормыйбыз. Чөнки беләбез: ошамый.

Бүген республикада арагы тозагынан ычкына алмаган 1214 гаилә (бу сан гел үзгәрәп тора) исәптә тора. 1439 кеше дөвалануга мохтаж. Шуларның 703 е – дөваланган. Татарстан Республикасының Хезмәт, халыкны эш белән тәэмин итү һәм социаль яклау

министры урынбасары Юлия Абдрееваның әйтүенә караганда, максат – аларны айныту гына түгел, тизрәк эшкә урнаштыру да. Бүген исә «ышанычсыз» төркемгә кергән шундый 529 кеше эшкә урнаштырганны көтеп йөри. Көтеп йөргән арада алар тагын ычкынып куя. Нәтиҗәдә, айлар буена барган көрәш бер селтәнүдә юкка чыга. Ә приютта бала, өзгәләнеп, әнисенә төзәлгәнә күтә.

Вәкаләтле вәкил Гүзәл Удачина бу уңайдан җанга сулыш өрәрдәй мисаллар китерде китерүен: моннан берничә ел элек балалар приютта бишәр-җидешәр елга тоткарланган булса, хәзер алты айдан бер елгача гына. Моңың сере – эчеп, «дилбегәсеннән ычкынган» тәрбиясез ата-ананы айныту, башкача әйтсәк, тернәкләндерү программасының уңышлы эшләве.

Хөкүмәт каршындагы Балигъ булмаган яшүсмерләр һәм аларның хокукларын яклау республика комиссиясе җаваплы секретаре Илсәяр Гарифуллина, бу җәһәттән, балигъ булмаган балалы алкоголь әниләр өчен «Аеклык ноктасы» проекты эшли башлавы, әлегә чараларда 45 ана катнашуы, март ахырларына аның төмамланачагы хакында әйтте. «43 әни бу сынауларны уңышлы үтте. Берсе бу чорда авырга узды һәм дөвалануны өзәргә мәҗбүр булды, икенчесе түзә алмады, биреште», – диде ул. Яман чиргә гадәткә каршы төрле алымнарны сынап карарга, сөйләшүдә катнашучылар төкәдим иткәнчә, элекке чорларда кулланылган ирексезлөп дөвалауны да яңадан кайтарырга кирәктер безгә. Ә шулай да иң мөһиме: республикада яшүсмерләр өчен тернәкләндерү үзәкләре булдыру. «Без мондый үзәкнең кирәклеге аңладык инде», – диде комиссиянең җаваплы секретаре.

«Ятим балаларга, авыр хәлдә калган гаиләләргә ниндидер мөнәсәбәт булган һәркем, «мин нәрсә

эшли алам», дип уйланысын». Утырышны алып баручы Татарстан Республикасы Дәүләт Советы Рәисе урынбасары, «Мәрхәмәт» хатын-кыз депутатлар берләшмәсе җитәкчесе Татьяна Ларионова бу сүзләргә югары мөнбәрдән юкка гына кат-кат әйтмәгәндер. Бу мәсьәләгә салкын, җавапсыз караш еш кына фаҗига белән төмамланырга да мөмкин бит. Игътибарны кызыксындырган, ө дәрәсрәге, сәер саннарга гына юнәлтик әле: Татарстанда бала хокукларын яклау буенча вәкаләтле вәкил аппараты авыр хәлгә юлыккан гаиләләр турында мәгълүмат җыя башлагач, шундыйлар рәтенә 2014 елны – 8, ө узган ел нибары 2 генә гаилә кертелүе ачыклана. «Гаилә хәлләрен җирлек башлыкларынан да яхшырак тагын кем белә? Ә биредә менә шундый саннар. Үз эшенә гаять дәрәҗәдә җавапсыз карау дип бөялим мин моны», – диде Вәкаләтле вәкил борчылып.

Инде опека һәм попечительлек бүлекләре хезмәткәрләренә эшләренә килгәндә, бу өлкәдә дә җибәрелгән хаталарның исәбе-саны юк. Чыгышлардан күренгәнчә, аларның кайберләре «отписка», «формализм» белән шөгылләнә. Әйтик, тернәкләндерү программасына кертелгән бер гаиләдә барган «тәрбия» чаралары турында берсе болай дип яза: «Тернәкләндерү чаралары үткәрелде: хәл уңай якка үзгәрдә. Гаиләне «Минем гаилә» газетасына яздырдык, әти кешегә «Сак бул! Спайс» темасына лекция укылды». Ә «әти кеше» дигәннәре урын өстендә ята торган инвалид.

Балаларны гаиләдән алу, ятимнәр йортларына урнаштыру барышы да бик күп ризасызлык-аңлашылмаучылык китереп чыгара. Былтыр гаиләләрдән 122 бала (!!) алынган. Ә бит һәр очракны гадәттән тыш хәл буларак бөяләргә тиешбез.



Тулысынча сайтыбызда укый аласыз.





БУЛДЫРАСЫН, МАРИЯ!



Мөдинә
АВЗАЛОВА

МОНДЫЙ УҢГАН, СИЗГЕР КУЛЛАРГА
ЭЛӘККӘН СЫЕРЛАРГА ДӨНЬЯ РӘХӘТЕДЕР УЛ.

Маллары арасында чиксез бәхетле булып йөргән, йөзеннән елмаю китмә-
гән бу ханымнан: «Эшенең яратасыңмы?» диг сорау урынсыз булып иде.

Кайбыч районының Хужа Хәсән авылы үзәктән еракта булып чыкты. Юл уңаена берәз баргач, Чуашстан Республикасы башлана. Авылның уң күршесе дә, сул күршесе дә – шулар... Шуңа күрә

Хужахәсәннәр: «Канашка чыгып кердек», – дип кенә сөйләшә. Дөресең әйткәндә, туганлашып беткән инде алар. Чуашы, татары бергәләшеп, үзләре әйтмешли, «матур гомер кичереп» ята шулай. Авыл үзе бик зур сыман тоелса да, жирлек башлыгы Светлана Матвеева әйтүенә караганда, 247 хужалыктан гыйбарәт. Хужа-сыз калган йортлар күп биредә. Кайсы шәһәргә, кайсы фани дөньяга күчкән. Ләкин 800 ләп кешесе булган Хужа Хәсән читтән караганда гына пыскып торган учакны хәтерләтә. Авыл тормышы белән якыннанрак таныша башладың исә, исең-акылың китә: ә бәләкәй казан шәбрәк тә кайный икән әле ул! Хәер, бу кадәресе инде дүрт авылны бер йодрыкта тоткан жирлек башлыгынан тора. Моннан берничә ел элек республика «Ел хатын-кызы» бәйгесенең «Хатын-кыз – лидер» номинациясендә җиңү яулаган Светлана Петровна бүгенге героинябызның апасы булып чыкты.

– Менә бит кемгә карап шундый безнең кыз!

Шулай дигәч, жирлек башлыгы көлеп жибәрә:

– Ул кызың житкән улы, ике кызы бар инде...

Аннары, – дип өсти ул, – миңа түгел, әнигә охшаган ул. Безнең әни алдынгы сыер савучы иде.

Бер ишегалдында ике йорт: сулдагысында – Мариянең кайнаасы Елизавета түти яши. Ә уңдагысында – Мария белән Владимир Таймасовлар гаиләсе. Безне каршы алган йорт хужалары: «Аерым яшәмибез, әни гел бездә», – дип, шундук ачыклык кертте куя.

Яныбызда бөтерчәктәй йөргән тиктормас Марияне, кулыннан көч-хәл белән эләктереп алып, яныбызга утыртабыз. Сөйлә, янәсе... Җиңү арты җиңү яулауның да бер сәре бардыр ич инде?

Бер-бер артлы биргән сорауларыбызга: «Шулайдыр инде...» – дип тыйнак кына җавап биреп утырган яшь ханымның тора-бара теле ачылды тагын үзе.

Алты яшьтән – фермага

– Мин урта мәктәпне уртача тәмамладым, – дип сөйли башлый ул. – Институтка керә алмавымны белдем. Бик бәләкәйдән әнигә иярәп фермага йөргәнем истә. Кайчак әниңең алып барасы килми, «комачаулап, сыерлар куркытып йөрмә», дип ачулана. Ә мин елый-елый аның артыннан чабам. Шул вакыттан бирле яратканмын, күрәсәң, малларны. Шулай да никтер унберенчә тәмамлагач, Канашка училищегә китәргә – штукатур-буяучы һөнәрен үзләштерергә булдым. Үзем дә белмим, нигә вакыт әрәм итеп йөргәнмендер инде. Наман да шул башкаларга иярү, шәһәргә китү теләге булгандыр, мөгаен. Башкача аңлата алмыйм. Бер ел шунда укып, һөнәр алгач, Яшел Үзәнгә барып, төзелешкә эшкә урнаштым. Ә үземнең йөрәк сыкрып, авылны сагынам, әниңең сыерларын үлеп сагынам.

– Егетнең булгандыр әле, ул чакыргандыр, – дим, сер йомгагын сак кына сүтә-сүтә.

Ул елмаеп жибәрә. Гомумән, ул кояшның үзе шикелле. Миңа калса, аның йөзәннән бервакытта да елмаю китмидер, бу аның табигый халәтедер сыман тоела.

Клубтан өенә кадәр... кулында күтәрәп

– Анысы дөресең, – дип җөпли сүзсөзгә әңгәмәдәш. – Тугызынчы сыйныфтан бирле йөри торган егетем бар иде. Ул миннән берәз олырак. Мәктәпне тәмамлап, армиягә киткәндә мин аңа: «Көтәрмен, исән-сау кайт кына», – дидем. Сүземдә тордым: көттем, бер генә минутка да исемнән чыгармадым. Ләкин, беләсез инде, ул дөнья гизеп, Владивосток якларыннан туган иленә, ягъни авылыбызга кайтып төшкәндә, мин пыр тузып Яшел Үзәндә эшләп ята идем. Ял вакытында авылга кайттым да клубка чыктым. Ул мине күрү белән үк күтәрәп алды да, өенә кайтып житкәнче кулыннан ычкындырмады. Ә яшәгән өе клубтан ерак. «Төшер, – дим, – җәллим үзен. – Мин беркая китмим. Әни белән апаны гына чакыр». «Юк, – ди бу, – төшерсәм, качасың». Әнә шулай кара төндә килең булып төштем.

Колхоз рәисе аңа: «Әйдә, безгә фермага кил! Күрсәтәчәксең әле син үзеңне...» – ди.

– Ничек карадыгыз инде бу хәлләргә? – дибез, сүзгә кушылырга җай гына эзләп торган Елизавета түтигә.

– Ничек карыйсың? Әйбәт, – ди карчык. – Алар минем дүрт малай. Алдылар да керделәр, алдылар да керделәр, кем әйтмешли. Менә шул, – ди ул кеткелдәп. – Килеңем шәп, үземә охшаган, – дип мактап та куя.

– Туйлар узды, авылга кайттым, – дип дәвам итә Мария. – Хәзер бит инде миңа эш кирәк. Колхоз рәисе шул чагында мине эшкә чакырды. «Син – малларны, маллар сине ярата», – диде. Дөресең әйтте. Тәкъдименә бик рәхәтләнеп риза булдым. Беренче көнне ферма ишеген ачып кергәч тә, өнемме-төшемме дип тордым. Шулкадәр сагынылган, шулкадәр тансык. Нинди төркемне бирсәләр, шуның белән эшләргә өзер идем. Әнигә рәхмәт, җиңемнән эләктереп алды да: «Минем сыерларны ал, син аларны яхшы беләсәң», – дип, күктән жиргә төшерде. 25 сыер белән эшләп киткән кеше мин.

«Бәхетле гаиләдә генә балалар елмая»

Мәктәптән кайтып кына кергән кызлары – Альбина белән Варвара – безне күрүгә әниләре сыман балкып китә. Шулкадәр дә охшарлар икән әниләренә. Йөзләренә кунган нур-яктылык азга гына да сүрелеп тормый. «Мин үскәч табиб булам», – ди икенче сыйныфта укучы төпчәкләре Варвара. «Ә мин – җырчы», – ди Альбина. Ул гел «5»легә генә укый. Канашка музыка мәктәбенә йөри. «Әтисе машина белән йөртә», – ди әниләре горурланып. «Альбина, уйнап күрсәт әле». Кыз ялындырып

тормый. Синтезаторын күтөреп чыга да, бүлмә уртасына куеп, уйнап жибәрә. Стенага эленгән дистәлөгән медаль-ләрәнә караганда, кыз да әнисеннән калышмый. Волей-бол, теннис буенча ярышларда катнаша, йөгөрешче дә икән әле үзе. Олы уллары Николайга – тиздән армиягә. Ул инде техникум тәмамларга, машинист һөнәрнән үзләштерергә өлгөргән. Жыеп әйткәндә, бу гаиләдә барысы да балалар өчен, аларның мәнфәгатен кайгыртып, алар турында уйлап эшләнә.

– Шат күңелле балалар, әйеме?!

Светлана Петровна әйткәнәбезне шундук эләктереп ала: «Бәхетле гаиләдә үскән бала гына шулай елмая».

Әйе, һәр почмагына сөю-ярату, наз-мәхәббәт кунган бу йорттан чыгып китәсе килми. Мария хәзер: «Ярый әле киреләнеп тормаганмын, кулыннан ычкынып чапмаганмын», – дия торгандыр. Ире Владимир әйбәт кеше булып чыкты. Ул аңа булыша. Таңнан торып сыер саву, терлек асларын чистарту – аның эше. Фермага эшкә бергә йөреләр. Елизавета түти әйткәнчә, бергә чыгып китәләр, житәкләшеп бергә кайталар. «Ирең шундый булмаса, дүртәр көн ярышларда йөрү тәтемәс иде».

Бу сүзләрне Гомер юлдашына мең рәхмәтле Мария әйтә.

Кайнанаңы аны: «Киленем үземә охшаган», – дип мактап бетерә алмый.

Жиңу арты жиңүләр...

– Эшкә чыккачмы? – ди ул сорауыбызга сорау белән жаваплап. – Сыерларны беләм, алар да мине таний. Эшләп китү читен булмады. Әйтерсез, мин азга гына каядыр китеп югалып торганмын да, хәзер менә кайтып, үз дөньяда йөрм. Баштан ук үземне шулай хис иттем. Бүген генә ул аппаратлар белән сауган сөт үзеннән-үзе торбалар аша китеп, суыткычларга барып урнаша. Сөтне сауганнан соң бидон белән ташыган чаклар да бар иде бит. Ул чагында менә авыр иде. Хәзер нәрсә ул?! Аппаратны биш секундта жыйдың, сыерның жилененә көйләдең дә йөрисең араларында «Жимешем», «Матурым» дип. Һәр сыерымның исеме бар. Исемнәре белән дәшсәм, шундук җавап бирәләр. Һәркайсы...

– Ничә сыер инде ул хәзер?

– Иллә...

– Барысының да исеме бармы? Ничек исендә калдырасың? – дибез, ышанмыйчарак торып.

– Менә инде, – ди Мария, әйткәнәбезгә гажәпләнеп. – Гомер буге шулар янында бул да, исемнәрен исендә калдырма... Алай булмый ул. Алар бит миңа балаларым кебек. Декрет ялыннан да балаларның яше тулыр-тулмас фермага йөгөрдәм. Ә кечкенәсе белән – ике айдан. Варвараны гел кайнанам карады. Ул – аның кызы. Чит кулларга бирергә жәлләдем малларымны. Үземә үзем урын тапмадым. Чистартмыйлардыр, карамыйлардыр, дим, ашарларына вакытында салмыйлардыр, авырып киткән сыерлар нишли икән? Башымда гел шундый сорау булды. Жаныма урын таба алмадым.

Мария Таймасова карамагында иллә сыер, дидек. Иң алдынгы сыер савучыларга иң яхшы сыерларны сайлап биргәннәр. Моның хикмәте бар, әлбәттә. Башка сыерларны көненә ике мәртәбә саусалар, боларны көненә өчәр мәртәбә савалар. Сыерларны да, гадәттәгечә, иртән түгел, ә стресс алмасыннар дип, кичен юалар. «Болай иткәндә, сөт арта», – ди алдынгы сыер савучы. Февраль аенда гына да ул 24570 центнер сөт савып алган. Аның нинди һөнәр иясе булуын шушы күрсәткечләргә карап кына да чамалап була.

Хәзер ул, чыннан да, иң алдынгы сыер савучылар рәтендә. Районда, республикада гына түгел, ил күләмендә! Иң беренче зур жиңүе былтыр сентябрь аенда Татарстан буенча сыер савучылар арасындагы ярышта булды – «Абсолют батыр» булып калды. Хәзер аны Россия күләмендә үткәреләчәк ярышларга чакыралар.

– Каушап калмадыңмы соң?

– Юк, – ди ул, – ышандым үземә.

Түбән Новгородта узган бу ярышка иллә 56 регионнан осталарның осталары жыела.

– Сөт аппаратын жыеп, эшләтеп жибөрергә кирәк иде. Кемдер 12 минутта, кемдер 15 минутта жыйды. Ә мин 4 минут та 20 секундта жыйдым. Аппарат эшләп киткәч, куануларым... Икенче урынга да куандым, иремә шалтыраттым. Ул да: «Молодец, булдыргансың!» – диде.

Мария күптән түгел генә булып узган «Ел хатын-кызы. Ел ир-аты: хатын-кыз карашы» республика бәйгесенә «Язмышым – һөнәрем» номинациясендә янә жиңу яулады.

– Бу бәйгедә жиңгәч, ирең, балаларың ни дип әйтте?

– «Молодец! Булдыргансың, диделәр», – дип елмая Мария.

Без дә бу сүзләргә бик теләп кушылабыз: «Булдырасың, Мария!»



ЖӘМГЫЯТЬ

■ Татарстан Республикасы Президенты Рөстәм Миңнеханов ТР Хөкүмәте йортында Дәүләт Третьяков галереясы директоры Зөлфирә Трегулова белән очрашты. ТР Мәдәният министры Айрат Сибгатуллин һәм «Казан Кремле» музей-тыюлыгы директоры Зилә Вәлиева катнашында узган очрашу барышында мәдәният өлкәсендә, музей эшендә хезмәттәшлек мәсьәләләре һәм Казанда Дәүләт Третьяков галереясы фондларыннан күргәзмә проектын оештыру турында сүз барды. Зөлфирә Трегулова Татарстан рәссамнары эшләре өчен экспозиция майданчыгы бирергә әзер булуын белдерде.



■ Казанда V Бөтенроссия татар авыллары эшмәкәрләре җыены узды. Анда Россиянең 36 төбәгеннән һәм Татарстаннан килгән эшмәкәрләр казанышлары белән таныштырдылар, тәҗрибә уртаклаштылар, татар авылларында эшләүче фермерлар, авыл хужалыгы продукциясен эшкәртүчеләр үз тармакларындагы проблемалар турында сөйләделәр. Җыелышның пленар утырышына килгән Татарстан Республикасы Президенты Рөстәм Миңнеханов милләттәшләребез башкарган эшләр белән горурлануын белдерде. Президент фикеренчә, эшмәкәрләр бик мөһим бурыч үти, алар татар авылын, туган телебезне, гореф-гадәтләребезне саклап калырга булыша.

КОТЛЫЙБЫЗ

■ Г. Камал исемендәге Татар дәүләт академия театрында алтынчы тапкыр «Тантана» республика театр премиясен тапшыру чарасы узды. Театр сәнгате өлкәсендә ижади һәм иҗтимагый казанышлар өчен гәмәлгә куелган бу премиягә быел 40 номинант дөҗва кылды. «Иң яхшы хатын-кыз роле» номинациясендә Т. Миңнуллин исемендәге Түбән Кама татар дәүләт драма театры артисты Гүзәл Шәмәрдәнова җиңүче дип табылды.



МИЛЛӘТ

■ Бөтендөнья татар яшьләре форумы «Каләб» яңа буын җыены белән берлектә «JADIDFEST» – милли дизайн ярминкәсен уздырды. Мәскәүдән, Санкт-Петербургтан, Уфадан, Чаллыдан килгән яшь дизайнерлар, рәссамнар, музыкантлар, аш-су осталары анда үз эшләре белән таныштырды, «Кутуй һәм феминизм», «Такташ һәм аның хатыннары, 115 факт» лекторийлары узды. Рус телендә, ләкин татар мәдәнияте белән бәйлә темаларга иҗат итүче Мәскәү язучылары Шамиль Идиатуллин һәм Илдар Әбүзәров белән очрашу үткөрелде.

МӘГАРИФ

■ Татарстанның укучылар өзерли торган вузларына 200 абитуриентны максатчан кабул итү күздә тотыла. Укучы булырга теләүче чыгарылыш сыйныф укучыларын районнарда барлап, 800 кешедән гыйбарәт исемлек төзелгән, хәзергә укучыларның 400 е сайлап алынган. БДИ нәтиҗәләренә карап, арадан 200 е максатчан рәвештә кабул ителәчәк. Һәркайсына дүрт ел дәвамында 15 мең күләмдә айлык стипендия түленәчәк.

МӘДӘНИЯТ

■ «Созвездие-Йолдызлык» Республика күләм ачык телевизион яшьләр фестивале моңа кадәр Татарстан Республикасы Президенты Рөстәм Миңнеханов патронажында уздырылса, хәзер исә ЮНЕСКО оешмасы да кушылды. Бу хакта ЮНЕСКО эшләре буенча РФ комиссиясе секретаре Григорий Орджоникидзе фестиваль дирекциясе һәм лауреатлары белән очрашу барышында җиткерде.

■ Г. Камал исемендәге Татар дәүләт академия театрының Санкт-Петербуркта гастрольләре зур уңыш белән үттә. Ул камаллыларның «Йөзек кашы» булган «Зәңгәр шөл» спектакле белән ачылды. Үзенең 110 нчы юбилей сезонында театр Петербуртка 6 спектакль алып барган иде. Г. Товстоногов исемендәге Зур драма театры сәхнәсендә «Хужа Насретдин», «Гөргөри кияүләре», «Дон Жуан», «Банкрот», «Бабайлар чуагы» спектакльләре күрсәтелде.

■ Габдулла Тукайның 130 еллыгына багышлап, Казанда «И Казан! Дөртле Казан! Моңлы Казан! Нурлы Казан!» фестиваль-бәйгесе уза. Анда төрле яшьтәге катнашучылар үзләрен «Нәфис сүз», «Театр сәнгате», «Бию», «Җыр», «Уен кораллары», «Гәмәли сәнгать» номинацияләре буенча сыный ала. Алар 26 апрельдә Иске Татар бистәсендә узучы Гала-концертта исем билгеле җырчылар белән бергә чыгыш ясаычак.

■ Татарстан халыклары Яшьләр ассамблеясе вәкилләре «Габдулла Тукай турында 130 факт» дип исемләнгән марафонга старт бирде. Анда һәркем катнаша ала. Марафонның төп геройлары – төрле милләттән булган Татарстан халыклары Яшьләр ассамблеясе вәкилләре. Алар Тукай тормышыннан булган вакыйгалар турында сөйләп, видеоязмалар әзерләчәк. Марафон барышында Инстаграм челтәренә шундый 130 видео эленәчәк.

СПОРТ

■ Казанда Су спорты төрләре сараена суга сикерү осталары җыела. FINAның суга сикерү буенча 2016 елгы дөнья күләм сериясенең IV этабында катнашучылар, Казанда Спортның су төрләре буенча XVI Дөнья чемпионаты җиңүчеләре – барлыгы 12 илдән 72 спортчы осталыкта көч сынаша. Ярышларны уздыруда төрле юнәлешләр буенча 74 волонтер ярдәм итәчәк. 18 судья хөкемдар булып катнашчак.





АЛТЫ АВЫЛНЫН АЛТЫНЫ

ПЕНЗА КЫЗЫ ЭЛЬМИРА КАЗАНГА БАРЫРГА
ЯРАТА. КИТӘ, КАЙТА, ТАГЫН ЖЫЕНА...

Күпме илләр, күпме шәһәрләр күргәне бар югыйсә. Ә Казан – башка!
Аның ниндидер үзгә бер тарту көче бар. Хәзер инде бигрәк тә!



Эльмира
ЗАКИРОВА

Пенза өлкәсе хатын-кызларының «Ак калфак» ижтимагый оешмасын
житәкли башлауга, Казан белән аралар тагын да якынайды: очрашулар,
форум, киңәшмәләр... Аннан... Эльмираның үз эше, мәселән товарлары
сата торган үз кибете дә бар бит әле! Менә ул тагын юлда. Машинасында
Пензага кадәр килде дә поездга утырды. Аз да түгел, күп тә түгел – уни-
ке сәгатьлек юл. Казанга Пензадан 600 чакрым. Самолетта сәгать ярымда
да килеп җиткәне бар анысы. Ә болай берәз ял итәр, кылган эшләрен барлап, планнар корып
барыр. Әнисенә озатканда әйткән сүzlәрен искә төшереп, елмаеп куйды: «И күптән инде бар-
ган юк Казанга. Барыр ием, багып чыгыр ием. Бик иректәм инде Казанны...» Әнисе генә түгел,
Эльмира да сагынды шул Казанны. Шушы сәфәрне, жай гына текелдәп баручы төгәрмәчләр
жырын сагынды. Купега кереп урнашуга, мәшәкатьләрен бер кырыйга куеп, хатирәләргә чумды.

Кикинныкылар

...Ни гажәп, вагон тәрәзәсе артыннан йөгереп калучы туган як урманнары, калкулыклар, авыллар, эреле-вакылы станцияләр Эльмираны ашыктырып-йөгертәп кенә бала-чагыннан ераклаштыра сыман. Жәйләрен абыйсы Илдар белән әби-бабай янына сагынып кайта торган бик кадерле Кикин авылы да артта кала. Эльмира атлы кыз бала да. Кикин ул – янәшә тезеләп утырган алты авылның иң зурысы. Кайчак «Алтавыл» яки «Алтын авыл» дип тә жиһәрәләр аны. Качкару, Кобылкин, Решетин, Тиләтен, Мәһәли авыллары да шул алтылыкка керә. Шабай очында, Нижури урамнарында уйнап йөрүләр, көянтә белән су ташулар, сыер савып караулар, клубка чабулар... Машинасында жырчы Гүзәлиянең гел әйләнә торган «Авыл көйләре» монда инде күңелендә чыңлады. Район үзәгендә рус мәктәбендә укыган кызының татарча матур сөйләшүенә сокланалар. Каян өйрәндең дә каян өйрәндең, янәсе. Өйләренә бит «Азат хатын» килә! Журнал килү белән Эльмира, сүзләренә кызык кына әйтеп, татарча укырга тотына: аһ, шул «ж, ң, һ, ө, ү»ләр. Әнисе кызы артыннан дөрөсләп бара.

Эльмира, көзгегә күз салып, чәчләрен рәтләгәндәй итте. Көнбагыш чәчәгебез, Сары гәрәбәбез, Кояшыбыз дип йөртәләр аны яратып. Каре итеп кискән аксыл-сары чәчле ханым зәйтүн жимеше төсле яшькелт күзләре белән елмаеп карады: «Төс-кыяфәтем – әниемнән, холкым – әтинеке».

«Алла, әниенң яшь чагы инде гел!» – дип, әтисе бер генә кабатламагандыр. Нык холыклы, максат итеп куйса, башкарып чыкмый туктамый торган Эльмира белән горурлана Хәмзә абзый. Жәе чыккан саен: «Кызым үземә охшаган!» – дип куя. Әнисе менә киң күңелле, йомшак, сабыр аның. Башында гел яулык булып, гел намаз укыр, көн саен камыр ашлары пешерер... Кайчак кызы шелтәләп тә ташлый: «Хәлең дә юктыр, нигә инде бүген ул бөлеш?!» Ә ул шуларны пешерүдән рәхәтлек ала, ул шуның белән яши икән! «Мунча яктык, бөлеш салдым, килегез!» Шул сүзләре генә дә ни тора бит!

Әвеш-тәвеш...

Эльмира Каменка мәктәбендә укыганда немец теленән гел «бишле»ләр ала иде, чит телләр факультетына укырга керәм дип хыялланды. Үзәбезнең телдәге кайбер сүзләр белән немец телендәгеләр яңгыраш ягыннан гына түгел, мәгънә ягыннан да охшаш икән бит дип ачышлар ясады. Кара, Austausch сүзе товар алмашу дигәнне аңлата икән. Безнең әвеш-тәвеш була түгелме соң? Алыш-биреш, сөүдә, сату-алу, ягъни мәсәлән.

Әнисенң сөңдесе Фәридә бөтенләй көтелмәгән якка борды да куйды: Әстерханга технология техникумына бар, жәмәгать туклануы системасына бик кирәкле белгеч булып чыгарсың ди. Аннары Пенза педуниверситетының икътисад, идарә һәм хокук факультеты, бухгалтер һәм аудит белгечлегенә уку... Каменкадагы яшелчәләр консервлау цехына начальник итеп куйганда технолог Эльмира Карамышевага нибары 20 яшь иде. Озак эш-

ләмәде ул. Үпкәсенә салкын тиеп, табиблар пневмония дигән диагноз куйдылар да, эштән китте. Һәм... Еракта калган вакыйгалар, матур сурәт кебек, Эльмира күз алдында балкыды. Фарсы култыгы яры буйлап сиксән чакрымнарда сузылган әкият-шәһәр, әфлисун төсәндәге комлыклар, зәңгәр океан киңлекләре, елның 365 көнендә дә гел жәй, гел кояш булган жәннәт почмагы... Гарәп Әмирлекләренә китеп, Дубайда Фәридә апасы янына эшкә урнашты бит ул. Кибеткә сатучы булып. Бу эшкә хирыслык та нәселдән килә, әлбәттә.

*Атаклы Муса һәм Заһир Бигиевләр,
Муса Акъегет, Кәрим Тинчурин, Гадел
Кутуйлар Пенза туфрагында туган
дип өйләрендә гел әйтеп торалар.*

Жомга саен Мәскәүгә йөрәп, Кикин авылын товар белән тәэмин иткән Зәһрә әбисен, авыл халкына ит ташыган Сабиржан бабасын сагынып күз алдына китерде. Бер уйласаң, Эльмира да шул ук эшнә башкара бит инде! Менә кайчан кирәге чыга чит телләрнең! Инглизен дә, гарәбен дә өйрәнә. Үзлегеннән дә, китаплар аша да. Россиядән килеп эшләүче дус кызыннан да... Кайткач та, өч ел буена инглиз теле курсларына йөри. Өйрәнми кая барасың! Замана таләбе шундый булгач. Клиентларга нәрсә кирәк? Ни хакка, ничәү? Шунысы да бар бит әле: өйдә генә утыручы гарәп хатыннарының инглизчәсә бөтенләй юк икән! Эльмира гарәп сүзләрен жизнәсе Мөхәммәттән сорап, язып-язып куя. Итәкмә, күлмәкмә? Нинди төс ошый? Үлчәмнәре нинди? Баштарак әнә шулкадәресе житеп тора. Дубайда эш жиңел булды дип әйтмәс иде. Ялларсыз, гел аяк өсте. Кибетләр төнгә тикле эшли. Иртән торасың да чабасың. Ике ел эшләгәннән соң, Каменкасына кайтып, тын алып килә. Тагын китеп бара. Кайталы-китәле апасы кибетендә эшли шулай. Һәм бер нәрсәне бик яхшы төшенә:

■ Әтисе Хәмзә дә, әнисе Румия дә шушы Кикинныкылар. Алар «Каз өмәсе»ндә танышканнар. Быел «Ак калфак» белән «Каз өмәсе» оештырганда телевидение журналистына шул турыда сөйләде Эльмира. Казларны тиз-тиз йолкучы уңган, житез Румиягә Хәмзәнең күзә төшә...



тырышкан кеше булдыра икән бит! Апасының уңышлары аңа канатлар куеп жибәрә. Ул да үз эшен булдыра ала, димәк! Мөселман товарларын сата торган үз кибетен ачасы килә аның! Һәм ача да! Аның бит әле тагын бер уңган апасы бар! Мәскәүдә яшәп, сеңлесенә ярдәм итеп торучы Фәйрүзә тутасы! Алма агачыннан ерак төшми: Фәйрүзә дә – әнисенәң бертуган сеңлесе! «Мөселман атрибутикасы» кибетен белмәгән кеше юк хәзер. Халык өзелеп тә тормый. Шуны алып кайт, моны алып кайт, дип заказлар бирергә киләләр. Доллар, евро бәяләре әле сикермәгән чакта Төркиясеннән дә, Гарәп Әмирлекләреннән дә товар ташый Эльмира. Хәзер кризис: кирәк әйберләргә Казаннан алып кайта. Халык рәхмәтләр укый, ярый әле шундый кибет бар, диләр. Кемгәдер никахка күлмәк, кемгәдер түбәтәй кирәк.

*«Эшмәкәрлек мишәрнең канында ул.
Эшсез тора алмый торган нәсел без...»*

Мәжлесләрдә сәдака итеп өләшер өчен яхшы яулыктар, дисбеләр сорыйлар. Бәясе арзан, сыйфаты яхшы булсын, диләр. Һәр мөселман белергә тиешле дога китапларын, татар календарьларын кайтаргалар. Алары да кемгә – 50, кемгә 100 данә кирәк икән. Ул, елмаеп, Рамил белән Лилия никахын искә төшерде. Инде онытыла башлаган борынгы димләү йоласы белән кавыштырдылар ла яшьләргә! Эльмираны никах мәжлесенә чакырдылар. Күз тимәсен, бик бәхетле яшиләр! Ул блокнотын ачып заказчылар исемлегенә күз йөгерттеп алды. Тәк, тәк... Татарча җыр дисклары, татар концертларына билетлар... Боларын яшьләр сорый. Хәер, эшен шул концертлар оештырудан да башлап жибәрмәде микән әле? Артистлар чакыру, билетлар сату, заллар тутыру,

реклама ясаулардан... Барысы да җырлап китте инде Каменкада. Килмәгән Казан артисты калмады. Эльмира экскурсияләр оештырып, туризмны да жайга салмакчы. Их, якташларын төяп Казанга алып барасы иде! Тинчурин, Камал театрларын, Бауман урамнарын, Кремльне, Колшәриф мәчетләрен күрсәтәсе иде шуларга! Май аенда Кикин мәктәбе укучылары белән Болгарга барырлар. Автобус белешеп куйды инде. Тукта, тукта... элеккеге Пенза губернасының атаклы Тархан авылы да әллә ни ерак түгел бит! Лермонтовның музей-тыюлыгы анда! Балачак, яшьлек елларын шагыйрь шунда – Арсеньевлар утарында уздырган. Әллә шуннан башласыннармы сәфәрне?..

Елама да, пошынма да!..

Телефоны шалтырап, уйларын бүлдә: Дамир! Әнисенә хәерле сәфәр тели. Улы ясаган шәмаилләр талисман кебек: кайда да үзе белән йөртә аларны. Дамирга да тиздән 16 яшь тула! Казанда, архитектура-төзөлеш академиясендә укырга хыяллана. Әтисе генә менә...

Дамирның әтисе белән Эльмира параллель сыйныфларда укыды. Начар егет түгел иде. Көннәрдән бер көнне күңелсез хәлгә тарыган бу. Әллә нинди гаепләр якканнар. Шунда бик кызганды аны Эльмира. Бәладән йолып каласы, ничек тә ярдәм итәсе килде. Шуңа күрә Карамышевларга Васильевлардан кыз сорарга башкодалар килеп төшкәч, кыз егетне жәлләп... кияүгә чыгарга ризалык бирде дә куйды! Никах укыту, туй ясаулар... Аннан Дамир туа... Аерылышу... Эльмира берүзе үстерә баланы. Менә шундый язмыш.

Эльмира Дамир шәмаилең сыйлап куйды: «Бар да яхшы булыр, Алла боерса». Әбисе аны кечкенәдән үк догалар укырга өйрәтте. «Аятелкөрсине», «Әлхәм»не... «Син ятканда укы. Ни теләгәнәңне сора Ходай Тәгалә»



дән», – дия торган иде. Гел укый, гел сорый Эльмира. Булышалар. Тынычлап кала ул. «Елама да, пошынма да, уйлама да! Иң мөһиме – Ходай Тәгалә ташламасын сине ярдәменнән...» Боларын әнисе кабатлый. Капка төбәндә утыручы күрше Рауза апасы әнә нәрсә ди: «Бөтен дөньяң житеш, инде бер яхшы кияү дә тапсаң иде...» Чын күңелдән бәхет теләгән апаның үз сүзе сүз һаман: «Бәхет ул без ума, нәркәмәскә бара да куна», – ди мишәрчәләп. Нәркәмәс әрем була инде аларча. Ә Эльмира өчен бәхет башкачарак төсмерләрдә. «Оланым Дамир – терәгем, таянычым. Аны аякка бастырасым килә!» – ди ул.

Асыл затлар

Эльмирага карап, кыенмы аңа, түгелме икәннен белеп тә булмый. Кызмый, түгелми-чәчелми. «Кыенлыктар мине чыныктыра!» – дип кенә елмая. Хәер, булышчылары да житәрлек анысы. «Ак калфак» оешмасында – укытучылар, эшмәкәрләр, китапханәчеләр. Бизнес-леди да, гинеколог та, социаль хезмәт күрсәтүче дә, мәдәният өчен җаваплы кеше дә – үзләрендә. Шалтыратуга ук жыелып бетәләр. Халкыбызның гореф-гадәтләрен, телен, мәдәни мирасын саклап калу өчен жан атып йөргән булдыклы мишәр хатыннары. Йөз меңгә якын татар яши торган Пенза өлкәсендә башкарган эшләре турында узган ел Казанда Бөтендөнья татар конгрессына җыелган хатын-кызлар алдында дулкынланып сөйләгән иде ул. Кульяулыктар чигү, энже калфаклар тегү буенча мастер-класслар да, мөселман товарлары һәм милли ризыклары белән 37 район һәм өлкә сабантуйлары витриналарын бизәүләр дә, «Әбикәй-матуркай», «Авыл кызы» бәйгеләре дә телгә алынды... Бу изге эшләрнең артында олы йөрәкле, тынгысыз кешеләр тора. Дус кызы, «Алтын куллар» кооперативы рәисе Фирдәвес Тумеркина, әнә, милли ашлар әзерләп, «Игелекле Пенза» акциясен үткәрдә. Нурия Акжегетованың тәрбиягә алган ун баласы бар. Яртысы урыс балалары, татарча сөйләшәләр,

татарча җырлыйлар. Иганәчелек белән шөгыльләнүче Батрак авылы крестьян-фермер хужалыгы җитәкчесе Кадрия Акбулатованы ал тагын. Утызлап приют баласы өчен баллы кичәләр, пәрәмәч бәйрәмнәре уздырды, ветераннарга бүләкләр әзерләде. «Ак калфак» оешмасының мәгълүмат бүлегә мөхәррире Ләйлә Тренгулова да шундый ук: киң күңелле, ару-талуны белмәс...

Эльмира башкарылган эшләргә күңелдән генә исәп-хисап тотты. Инде ничә ел рәттән Кикин авылында талантлы татар балаларының «Одаренные дети» форумы уза. Пенза өлкәсеннән генә түгел, Мордовия, Татарстаннан килгән кызлар-малайлар да фәнни, иҗади бәйгеләрдә теләп катнаша анда. Быел Кикин авылы мең ярымга якын баланы кабул итте! Шигырь-әкиятләре, төрле проектлары, җыр-биюләре Грантлар, дипломнар, кыйммәтле бүләкләр белән бәяләнә. Бәкер Усман улы, гадәттәгечә, бүләкләрне мулдан әзерләгән иде. Бөтенесен бергә җыеп, берләштереп, яңа эшләргә илһамландырып тора ул. Кызык идеяңне әйт кенә, Бәкер Усманович күтәреп ала!

*Никах икән, яши киленне
киендерәләр; кайгы килсә, энәсеннән
җебенә кадәр әзерләп куялар.*

Эльмира да чараларны Бәкер абыйсы булышлыгы белән уздыра. Җырчылар чакырырга кирәксә дә, чәй табыны әзерләсәләр дә, Бәкер Усманович бөтенесен шундук уңай хәл итә! Үзе дә татар концертларын, җырларыбызны ярата. Пензаның үзәндә Жәмигъ мәчете төзү эшләрен кайгыртып йөри. Әле күптән түгел «Игелек балкышы» дигән зур хәйрия концерты булды. Аны да «Пенза өлкәсе татар милли-мәдәни автономиясе» оештырды! Пенза эшмәкәрләре билетларны үз акчаларына сатып алып, якташларына таратты, концерттан соң кәргән акча мәчет төзелешенә күчерелде. Бәкер Усман улы бармаган авыл, ул булмаган мәктәп юк та өлкәдә. Илләгә якын татар авылларында булып, халык белән очрашып, аларның проблемаларын өйрәнеп йөрәләр! Туган авылы Качкару исә Пензаның йөзек кашы сыман хәзер. «Татар авылларында бабаларыбыз традицияләрен дәвам итәргә, балаларыбызны туган телебезгә өйрәтергә кирәк», – дигән сүзләрен игелекле эшләре белән раслый. Ул салдырган ике катлы зур мәчет балкып тора: төннәрен Качкару урамнарына манараларыннан яшькелт нурлар тарала. Менә кемнән үрнәк алырга кирәк! Милләт дип, халкым дип яши торган асыл ир солтаны. Эльмира Бәкер абыйсының умарталар тотуын да, нәселле атлар үрчәтүен дә (алар 200 ләп!) белә. Зур тамаша ясап, ат чабышлары үткәргә хыяллануларын да... Шундый тынгысыз жан ул!

...Поезд Мордовия, Ульяновскиларны калдырып, Татарстан җирләре буйлап чаба. Казанга да ерак калмады. Эльмира якташлары, үзләреннән чыккан асыл затлар турында һичшиксез сөйләчәк әле. Пензаның Акжегетовлары, Дәвликамовлары, Акчуриннары, Иртугановлары турында. Ул да шул татарның бер газиз баласы ла!



■ Милләтпәрвәр эшләрнең барысы да бер кешегә – «Пенза өлкәсе татар милли-мәдәни автономиясе» төбәк иҗтимагый оешмасы рәисе, «КАГАУ» компанияләр төркеме директорлар советы рәисе Әбүбәкер Усман улы Акжегетовка барып тоташа. Татар теле дәрәсләре укыту, балаларга татар китапларын өлешү, дини гыйлемнәр бирү, балаларны иҗатка, спортка, сәнгатькә тарту... Һәр чәршәмбе саен «Татар мәдәни үзәге»ндә уза торган милли-мәдәни автономия утырышларында боларның һәркайсы турында тәфсилләп сөйләшәләр.

Әйе, без барыбыз да балачак иленнән. Башкортстанның атказанган икътисадчысы, зур абруй казанган хәйрияче, милләтпәрвәр эшкуар, «Ак калфак» Башкортстан татар хатын-кызлар ассоциациясе житәкчесе Люция Жабир кызы ВАФИНАНЫң балачак мизгелләре аның күңелендә онытылмас хатирәләр булып саклана. Әби-бабайлардан калган күңел ядкарьләре, гореф-гадәтләр, ата-ана тәрбиясе – безнең тамырларда. Шушы тотрыксыз заманда, күп акыллыбашлар, иманнарын жуеп, чит ил банкларында үзләренә «гигант мая» жыярга тырышканда, Люция ханымның, милләтем хақына дип, зур хәйрия чыгымнарына баруы, бу юлда ихлас тырышлыгы гажәп тә, гыйбрәтле дә.

Ләйсән КӨШФИЕВА



ЕГЕТЛӘРЧӘ!



шсәяр гаиләдә, иманлы нигездә әби-бабай, әти-әни тәрбиясендә туып-үсә ул. Вафиннар гаиләсе хезмәт белән яши.

Яшьлекләрендә Бакалы механизаторлар курсында танышып,

гаилә корган Илеш кызы Тәһия белән Туймазы егете Жабир комбайнда гизгән кырлар Жир шарын урап чыгарга житәр, алар суктырган иген Урал тавы кадәр булыр иде. «Әниемнең тракторчы, комбайнчы һөнәрен сайлавы аның бертуган апасы Саниянең – Баллый апаның Бөек Ватан сугышы елларында тракторчы булып эшләве, үсмер кызның ана кызыгып каравы белән бәйләдер», – ди Люция ханым. Гаиләдә авыл хезмәтенә генә түгел, китапка, шигърияткә, жыр-моңга да хөрмәт зур. Су буенда каз бәбкәләрен саклаганда да, кичләрен сыер көткәндә дә Люция йотлыгып китап укый. Габдулла Тукай, Мәжит Гафури әсәрләре кызык та, кызганыч та булып, кызның рухи офыкларын киңәйтә.

Математиканы су урынына эчкән, химия-биологияне яратып укыган Люция медицина университетын сайлый. Абитуриентлар күп, конкурс зур. Документлар тапшырырга көн бусе чиратта торган кызны кире боралар, янәсе паспорттагы фамилия белән аттестаттагысы туры килми: Хазиева – Хазеева, имеш. Кыз, документларын алып, авиация институтына юнәлә, монда да кабул итү комиссиясе, фотолар сорап, аны кире бора. Фотога төшеп йөргәндә очраткан авылдашы Люцияне авыл хужалыгы институтының яңа гына ачылган икътисад факультетына димли. Ризык кайда – бөндә шунда, диләр. Монда исә авыл баласына артык бәйләненеп тормыйлар...

«Танцыларга йөрмәдем, театр-концертлар карарга яраттым, күп вакытым китапханәдә үтә иде», – дип искә ала Люция ханым студент елларын. Курстагы 150 студентның тугызы гына егет. Аның да өчесе гарип, берсе өйләнгән, икенчесе өйләнергә йөри. Яхшы укучы, тырыш, житди холыклы кыз өлешенә дә берәү калган икән өле. Һәм алар өченче курста укыганда ук, күпләрне көнләштереп, гаилә корып жиберәләр.

Ике яшь белгеч «Бүздәк» совхозында хезмәт юлын башлый. Баш икътисадчы итеп тәгаенләнгән Люция бу урынга ирен димли, үзе, булачак әни, гади икътисадчы урынын сайлый. Краснокама районының «Беренче май» колхозында баш бухгалтер һәм баш икътисадчы булып кулга-кул тотынып эшләүләре дә нәтижәсез үтми. Алар әле дә Люция ханым төзегән технологик карталардан, хисаплау алымнарыннан файдаланалар.

Эшне жиренә житкереп башкаручы, зиһенле, фидакарь икътисадчының тора-бара республика дәрәжәсендә эшләве гажәп түгел. Башкортстан Авыл хужалыгы министрлыгында, Дәүләт банкында. «Восток» коммерция банкында, Республика салым инспекциясендә, «Башнефть» компаниясендә генераль директорның финанс мәсьәләләре буенча урынбасары, баш бухгалтер булып эшләгәндә дә ул үзен югары әзерлекле, заманча фикерли белүче, зирәк белгеч һәм житәкче итеп таныта. «Россиянең иң яхшы бухгалтеры», «Россия бухгалтерлык хисаплау системасы отличнигы» дигән һөнәри дәрәжәләргә ия була ул.

Икмәк — изге башлангыч

Икътисадны яхшы белгән житәкче 2002 елда үз бизнесын башларга ният кыла. Башкалар төшемле юнәлешләргә сайлаганда, ул икмәккә мохтажлык кичерүче бер авылның күптән гамәлдән чыккан ипи пешерү цехын жиһазлый. Икмәк пешерү — изге һөнәр. Моңа бабасы сөйләгән хәдисләр аша инанган Люция ханым авырлыклар алдында каушап калмый. Аңа бер үк вакытта ипи салучы да, технолог та, директор да булырга туры килә. Эчүдән тилергән урыс авылы халкын эшкә күнектерү жиңел булмый. Тырыша торгач, Ходайдан бәрәкәт килә: ипи пешерү цехы авылны гына түгел, Уфадагы кайбер хастаханәләргә дә колмаклы ипи белән тәэмин итә башлый. Соңрак изге икмәк эшкуарлыкның кинрәк юлларын ача. Икмәк пешерү эшен улына тапшырып, Люция ханым объектлар төзүгә тотына, бизнесны үстерү консультатив үзәген ача.

Жанга дәва эзләп

Адам баласы матди житешлек белән генә канәгать булып, үзен бәхетле хис итсә, рухият дигән илаһи дөнья бетәшеп калыр иде. «Дөньяда беркем дә юата алмас чаклар була. Шуңа вакытта мин кулыма үз ана телемдә язылган китапларны алам яки туган телдә җырлар тыңлыйм, театрға барам. Дөнья ыгы-зыгысы онытыла, күңелем ял итә, жанга көч иңә», — ди язмабыз каһарманы. Аның тирәсендә һәрвакыт сәнгать әһелләре, каләм ияләре, сәхнә осталары бөтерелә. Кайсына музыка коралы сатып алырга, кайсына концертларын оештырырга ярдәм итә ул.

Менә инде ничә еллар Люция Вафина республика сәнгате, мәдәнияте үсешенә матди яктан ярдәмләшә. Савабы кимүдән куркыпмы, болар хакында тәфсилле сөйләмәүне хуп күрә ул. Ләкин аның «Рамазан» милли агарту үзәгенә, төрле өлкәләрдә Сабантуйлар үткөрүгә, «Туган тел» татар җыры бәйгесен оештыруга ясаган

хәйрия ярдәме хакында судагы балык та, халык та белә. Юкка гына ул Бөтендөнья Татар Конгрессының мактау язучысы, «Татарстан Республикасы Президентының Рәхмәт хаты» белән бүләкләнмәгән. Ә 2014 елда эшлекле, булдыклы ханымны «Ак калфак» Башкортстан хатын-кызлар ассоциациясә рәисә итеп сайлап куйганнар иде.

— Безнең максат — милли гаиләләргә саклап калу, гаиләдә хатын-кызның статусын күтәрү, илебездә тәрбияле, иманлы балалар үстерү, телебезне, динебезне, гореф-гадәтләребезне, йолаларыбызны саклау, — ди Люция Жабир кызы. — Бүгенге глобализация шартларында безгә күркәм милли йола-гадәтләргә югалту куркынычы яный. Интернет, телевидениедәге йөзләгән каналлар ипле гаилә идеалын тудыра, дип әйтеп булмый. Әнә шуңа юнәлештә «Ак калфак» оешмасы эшлекле эш алып бара да инде. Нибары ике ел эчендә Башкортстанның дистәләп район һәм шәһәрләрдә «Ак калфак»ның бүлекчәләре барлыкка килде. Аларда «Минем гаиләм татарча сөйләшә», «Татар гаиләсе — матур гаилә», «Исеңнең матур, олан» кебек эчтәлекле чаралар узып тора.

Люция ханым ярдәмгә мохтаж кешегә игелек кылудан бетмәс рәхәтлек кичерә, зур ләззәт ала.

«Ак калфак» оешмасы республикада узган бер генә милли чарадан да читтә калмый, Люция Вафинаның шәхси матди ярдәме милли рухиятебезне үстерүдә бәяләр бөтергесез.

Күптән түгел Уфа мәркәзебездә яңа гына сафка басучы «Вафа» бизнес үзәгендә милли китапханә ачылды. Анда Татарстаннан һәм Башкортстаннан күренекле милләтпәрвәр затлар катнашты. Бу хакта «Сәхибҗамал» татар хатын-кызлары җәмгыятебезнең шәрәфле рәисә Динә Морзакаева болай диде:

— Заманыбыз шундый: көн тудымы, яңа базарлар, сөүдә нокталары ачыла. Күпләр, халык жисми мәнфәгатьләрен генә кайгырта, дип зарлана. Һәм менә могҗиза! Люция Жабир кызы Уфаның нәкъ үзәгендә милли китапханә ачты! Милләт коты — китап икәнлеген, тик әдәбият, мәдәният белән генә халкыбызның телен, димәк, халыкның үзен саклап калырга мөмкин булуын аңлаган зирәк акыллы, зыялы, ифрат та булдыклы ханымның бу гаярь гамәленә афәрин!

Быелгы Мәүлид бәйрәмендә без Люция ханымның әнкәсе Тәһия апа белән бергә булдык. Балалар турында сүз чыккач, ул: «Бер генә кыз үстердем, берәгәйле кыз үстердем», — диде. Шундый дәвамчына куана алудан да зуррак шатлык бармы әниләр өчен?!

Башкортстанда Люция Вафина яккан рухи учакта жылынуучыларның исәбе-хисабы юк. Кемнән сорасаң да, аның турында сокланып, хозурланып, тирән рәхмәт хисләре белән сөйләләр.



...Эльмирасы бик еракта хэзер, океан аръягында ук. Нью-Йоркта яши. Казанның англиз мәктәбен һәм КАИның жәмәгәтчелек белән багланышлар факультетын «бишле»гә генә тәмамлаган кызның күңеленә офык артына бару хыялы керә. Ул Америкага, Филадельфиягә үк китеп бара. Анда югары уку йортын уңышлы тәмамлап, ресторанның һәм кунакханәләр бизнесы буенча белгечлек алып чыга.

– Башыңны эшләтсәң, якты йолдыз кебек юл күрсәтүче максатың булса, чит илдә дә югалмыйсың икән ул! – Роза ханым шулай ди. Һәм кызы турында сөйләп китә. – 21 яшьлек кыз бала, язмыш дилбегәсен тотып, кесәсенә 500 доллар салып чыгып киткән иде Америкага. Бер айдан соң ул акчаны безгә кире жиберде инде. Эшләде дә, укыды да. Укуына үзе түләде. Хәзер Нью-Йоркның Манхеттенында, Мәскәүнең Кызыл мәйданы кебек үзәк урында, зур гына бер компаниядә директор урынбасары булып эшли... Кешегә сөйләсәң, кеше ышанмас: Казансу елгасы буенда үскән татар кызы Гудзон ярларында яшәүче америкалыларга англиз телендә жыелышлар үткөрә. Филадельфиядә укыганда студентлар фестивалендә катнашып, укытучыларын да, ректорны да Рөстәм Яхин романсларын фортепианода уйнавы белән шаккаттырган. «Талантлы татар кызы» дигән дәрәжәле исем биргәннәр аңа шунда. Тырыш, максатчан ул безнең. Кечкенәдән ике мәктәптә дә «бишле»гә генә укуы да ярдәм иткәндер, мөгаен: беркайчан артта калырга яратмады! Тырышлыгын Америкада да бик тиз күрәп алдылар!

Йолдыз
ШӘРАПОВА

ТАТАР КЫЗЫ СЫНАТМАС!

«Безнең әни «Сөембикә» журналын дога китаплары янына куеп саклай... Гөнаһ түгел ич инде бу?!» – дигән иде яңа танышым Роза ханым Идиятуллина. Ә мин басма матбугатны изгегә санап яшәүче, гомеремне дә шуңа хезмәт итүгә багышлаган журналист: «Ю-у-ук, билгеле, – дип суздым. Ниндидер кызыклы хәл турында ишетергә өметләнәп: – Кайсы санын? Ни өчен?» – дип кызыксына башладым.

Роза апа әнисенең догалыклары арасыннан «Сөембикә» журналының 1999 елгы ноябрь санын алып бер

битен ачты да миңа сузды – «Әбиемнең ак яулыгы» дигән язма. Кат-кат укып чыксам да, яңа танышларым турында бер жөмлә дә тапмадым. Авторы да алар түгел. Тукта, тукта... Язманың бөтен битен нурландырып торучы ак яулыклы әби белән онык фоторәсемдә Роза апаның әнисе Лена һәм кызы Эльмира икән бит! Дәү әнисе күпкөнә догаларны яттан белгән оныгын – 15 яшьлек кызны – Коръән укучы балалар конкурсына алып килгән булган. «Кайсы мәчеттән килдең, балам?» – дигән сорауга: «Мине дәү әнием өйрәтте», – дигән кыз, икенче урынны яулап, дәү әни мәктәбенең сыйфатын да исбатлаган.

Фотожурналист Газинур Хафизов дәү әни белән оныкны нәкъ менә шул бәхетле мизгелдә төшереп алган. Журналда бу хакта, гомумән, алар турында язылмаса да, туксанга якынлашып килүче Лена әби үзләренең сурәтләре төшкән «Сөембикә»не бик еш кулына ала икән.

...Дәү әнисе оныгының уңышларына сөенә. Ләкин бик сагына ул аны. Үлөп китәрмен дә күрми калырмам дип борчыла әбәкәй. Тынычланыр өчен тагын догаларын кабатлый. Хәтереннән генә гомер йомгагын кирегә сүтә башлый.

1929 елның чәчәкле жәендә Азнакай районының Әлкәй авылын-

да укытучы гаиләсендә дөньяга килгән Лена бик яшьли әнисез кала, ятимлек ачысын татый. Бөгелмә педучилищесын тәмамлаган кызы Әлки районы Чиябаш мәктәбенә укытырга җибәрәләр. Әлкәй авылы кызы Әлки районында яши башлый. Севастополь хәрәбәләрен төзекләндерүдә катнашып, хәрби бурычын үтәп кайткан комбайнчы егеткә кияүгә чыга. Тату гаиләдә ике малай, өч кыз үстерәләр. Балаларны иманлы итеп тәрбияләүдә кайнаңасы Зәйнәпнең дә өлеше зур була. Бүгенге көндә Лена апа бик бай дәү әни: ун оныгы, алты туруны бар. Эльмира шул алты оныкның иң сагындырганы иде моңарчы. Сагындырган оныклар рәтенә Эльвина да өстәлдә менә. Банк мәктәбен тәмамлап, анысы да Мисырга эшкә китте. «Тиздән кайтам, дәү әни!» – дип скайптан шалтырата. Оныклары белән аралашкан саен намазлыгы өстенә утыра да: «Дөньялар гына тыныч булсын! Сугышларга юл куйма, Ходаем!» – дип ихластан күз яшьләре белән дога кыла әбекәй. Сугышның нинди газаплар китергәнән яхшы белә ул. Намазлы, динле ак әби адәм балаларын тәкъдире, эчәр суы йөрткәнән яхшы аңлый, әлбәттә. Әнә бит, кызы Роза эчәсе суның да шактый тамчысы океан артында булган. Ул да инде Эльмирасы янына өллә ничә мәртәбә барып кайткан. Эшсез туруны күз алдына да китерә алмаган ханым Америкада да шөгыль тапкан. Көннәре яңа танышлары белән аралашып үтсә (араларында татарлар да шактый – *Й. Ш.*), күңелендә йөрткән туган як чәчәкләрен сәйләннәрдән тезеп, кичләрен картиналар ясаган.

Роза Идиятуллина менә тагын Америкага җыена. Әле көз көне генә Польшадагы кодагыйларына Краков шәһәренә кунакка алып барганнар үзен. «Бик әдәпле, тәрбияле бала, – ди Роза апа кияве турунда, сөнечен яшермичә. – Кызымның һәвәсләген белгәч, кияү синтезатор бүләк итте. Икәүләшеп «Су буйлап»ны җырлыйлар хәзер. Кияүгә Татарстан гимнын башкару да ошый».

– Америка якын ич ул – океан артында гына! Бер үк Җир шары лабаса! – Роза ханым шулай дияргә ярата. – Безнең балалар анда төрле милләт кешеләре белән бик дус яши. Уңъяк күршеләре – украин хатыны, сул яктагысы – поляк. Гает бәйрәмнәрендә аеруча күңелле була. Таба ашлары пешереп, үзбездә кунакка чакырам. Дөньяда Татарстан дигән ил барын һәм анда кунакчыл һәм уңган халык яшәвен белсеннәр дип тырышам, – ди ул. Ирен, алтын бәясенә тиң Маратын, шәфкәтле кайнаңасын сагынып куя – алар инде бакыйлыкка күчкән. Улы, спорт мастеры Ленар турунда горуранып сөйли, аннары тагын Эльмирага күчә:

– «Сөембикә»нең ниндидер тылсымы бар бугай. Кызым 15 яшендә аның битләрен бизәгән иде – журналның аягы җиңел булды. Хәзер инде Эльмира хакында Америка журналларында да язалар. Хәер, безне әнкәйнең догалары саклайдыр инде, – ди Роза ханым.

Мин аны тыңлап, кухнясының буеннан-буена ябыштырылган Нью-Йорк небоскреплары (күктөрәүләре) рәсеменә карап, Польша конфетлары белән чәй эчкәндә, биргән бит Ходай тәвәккәлләкне бу нәселгә дип сокланып утырам. Аны тыңлаган саен, Кояш



*Кызымның уңышлары
өчен татар теленә, милли
моңнарыбызга рәхмәтлемен.*

тирәсендә әйләнүче Җир шарының барыбыз өчен дә уртак йорт булуына ныграк инанам. Океан артында булса да, дуслар, танышлар яшәгәнгә инде миңа да көннән-көн якыная барган Америкадагы Нью-Йорк шәһәренең Манхеттендагы бер йортта Татарстаныбызның бер почмагы булуга, анда туган телебез, моңлы көйләребез, изге догаларыбыз яңгыраганга җаныма горурык хисләре тулуын тоям.

КИТСӘЛӘР ДӘ – КАЙТСЫННАР!

«Гыйлемне, Кытайга барып булса да, ал!» – дип васыять әйтеп калдырган бабайларыбызның теләкләре тормышка аша бүген. Дөнья илләренең чикләре ачылгач, сәләте яшьләргә чит илләрдәге атаклы университетларның да ишекләре ачылды. Ул яктан республикабыз яшьләре аеруча бәхетле. 2006 елдан башлап Татарстанда «Алгарыш» грантлар программасы эшләп килә. Россиядә дә беренче булган бу программа Татарстан Президенты Рөстәм Миңнеханов тәкъдире белән оештырылган иде. Ул берьюлы ике бурычны хәл итә. Беренчесе – дөнья университетлары биргән белемгә ия югары квалификацияле яшь белгечләр белән тәэмин итеп, республикабызның абруен арттыра, икенчесе – сәләтле яшьләргә күрәп алып үстерә, аларга фән белән шөгыльләнәр өчен уңай шартлар тудыру юнәлешендә һәр төрле ярдәм күрсәтә. Әлегә грант конкурсында катнашып җиңү яулау 35 яшькә кадәрге талантлы белгечләргә, галимнәргә, укытучыларга АКШ, Бөекбритания, Ирландия, Германия, Франция, Австралиянең дәрәжәле уку йортларында белем алу мөмкинлеген бирә. Уку, яшәү, юл чыгымнары бушлай. Диплом алып, магистратурада укый башлаган яшь белгечләргә игътибар аеруча зур. Гыйлем һәм тәҗрибә туплап кайтып, өч ел дәвамында (монысы мөҗбүри) республиканың икътисадын, халыкның тормыш дәрәҗәсен тагын да югарырак күтәрү юнәлешендә эшләргә юл ача. «Алгарыш» – республикабыз җитәкчеләренең Татарстаныбызның киләчәге турунда кайгыртып, алга карап эш итүләрен күрсәтүче программа.



БИЕКЛЕККӘ ОМТЫЛЫШ



Фәнзилә
МОСТАФИНА

«ПИРАМИДА» КОНЦЕРТЛАР ЗАЛЫНДА ЖЫР
БӘЙРӘМЕ. ӘЛЕ КӨЙ УЙНАМЫЙ ДА, Ә КҮҢЕЛ
ТҮРЕНДӘГЕ НӘФИС ЧӨЧКӘ, ҚОЯШНЫҢ
БЕРЕНЧЕ НУРЫН КҮРГӘНДӘЙ, ТАЖЛАРЫ
БЕЛӘН ЮГАРЫГА ҮРЕЛӘ ДӘ ИНДЕ...

Жыр башлансын гына: күңел бакчасының коргаксый башлаган
туфрагы туеныр, саргайган яфракларга яшеллек иңәр, гөлнең
тажларына нур кунар. Сулыш алуларга кадәр жиңеләеп китәр.

Күңелләрне баета торган жырлы
тамашалар еш булып тора анысы.
Һәрберсенен үз тамашачысы, үз
атмосферасы. Менә апрель ба-
шында үткән «ТМТВ» премиясен
тапшыру тантанасы да үзенен
тамашачысын тапты. Беренче коймак иде әле бу.
Телевизордан «МТВ», «МУЗ-ТВ» премияләрен тап-
шырганны караган бар, тик яңа гына тәпи киткән
татар музыкаль каналлары алар белән ярышырга
алыныр дип уйлаган да юк иде. Ә «ТМТВ» өлгер

булып чыкты. «Музыкаль биеклек» дип аталган
премиясен булдырып та куйды.

45 номинация, жиңүгә дөгъва кылучы 150 жырчы...
50 сенә менә бәхет елмайды: татарның тәүге музыкаль
премиясен беренче булып кулларына алдылар.
Араларында жыр сәнгатенә зур өлеш керткән
Хәмдүнә Тимергалиева, Халидә Бигичева, Зөфәр
Хәйретдинов, Хәния Фәрхи, Айдар Галимов, Нәфкать
Нигъмәтуллин, Рәсим Низамов һәм башкалар бар.
Шулай да лауреатларның күбесе – яшьләр. Татар
дөньясының төрле почмакларыннан Казанны яуларга



килеп, кичә-бүген генә сәхнәгә чыккан яшь башкаручылар. Бу премиянең башлыча аларныкы булуы дөрөс тө! Татарстанның атказанган артисты Рәсим Низамов белән килешми мөмкин түгел: «Бирелсен яшьләргә! 25-30 елдан соң да сәхнәдә булсалар, димәк, әлегә премия аларга юкка гына бирелмәгән була».

Бәйгә рәвешендәге мондый чараларның күп булуы әйбәт – жырчылар бер урында гына таптанып тормый, эзләнә, тамашачыны шаккаттырырга тырыша. «Музыкаль биеклек» сынын тапшыру тантанасында да сюрпризлар байтак булды. Татар сәхнәсенә Элвис Пресли чыкты (тамашачылар Гүзәл Уразова белән парлап жырлаучының Илдар Хәкимов булуын танып алды, әлбәттә), Илсәя Бәдретдинова һавага «акчалар» очырды. Яшь башкаручылар Лилия Хәйруллина белән Лилия Гыйматдинова башкалардан күпкә биектә – шакмак рәвешендәге тимер каркасларга басып жырлады. Премиянең исеме жисемәнә туры килсен, дигәннәрдер, күрәсең.

Ә кемдер сәхнәгә бернинди махсус эффектларсыз, хәтта биючеләрдән башка гына да чыкты. Аларга ярдәмче чаралар кирәкми дә иде. Залга жыр агылды, моң агылды... Филүс Каһировка «Кабатланмас тавыш

иясе» дигән бәһа бирделәр. «Бу номинациядә жиңүем икеләтә куанычлы. Бер жырлымны гына түгел, гомумән, ижатымны бәяләделәр дип аңлыйм мин моны», – дип хисләре белән уртаклашты ул соңыннан, сәхнә артына кергәч.

Уен-көлкә белән үрелеп барган жыр-биюле чарада барлык тамашачыларны берьюлы елатып була, дисәләр, ышанырсызмы? Ә «ТМТВ» премиясе тапшыру тантанасында бөтен зал елады. Арабыздан вакытсыз киткән Татарстанның һәм Башкортстанның атказанган артисты Вәсилә Фәттахованы искә алып, экраннан аның соңгы клибын караганда, күз яшьләрен тыеп булмады шул. Оештыручылар аны онытмаган. «Музыкаль биеклек» сыны, жырчының ижатын бәяләү билгесе булып, Башкортстанга – Вәсиләнең ире һәм балалары янына китәчәк.

...Сәхнәдә чәлпәрәмә килеп тәлинкә ватыла. Тамашачы бер мәлгә сагаеп куя: чү, нәрсә булды бу? Ә-ә, Булат Бәйрәмөв белән Ләйсән Гыймаева жырлый, рәвешен китергән булып, тәлинкәләрне идәнгә очыралар икән. Бәхеткә юрыйлармы әле? Ә без премиянең гомерле булуына, сыйфат билгесенә әйләнүенә юрыйк!

И. Айдаров. «Тукайның мөхәббәте – Зәйтүнә Мәүләдова».



Шагыйрь мөхәббәте
дигәндә без Зәйтүнә
Мәүләдованы күз алды-
на китерәбез.
«Кайдан алсын шигъре
шагыйрь, булмаса
илһамчысы?!»
«Наз итәр кемнәргә
гөл — каршында былбыл
булмаса?»
«Бирмәде Ләйлә кеби
мөхбүбәгә дөнья бәһа;
Ул болай бер кыз
гына — каршында
Мәжнүн булмаса...»
Кем соң ул Зәйтүнә?



Роза
КАМАЛЕТДИНОВА

ЖАНИНАН САРКЫЛГАН МОН

Пәйгамбәргә тиң шөхес — бәләкәй Апуштан зуп-зур Тукай булган, егерме жиде яшендә жир куенына кереп яткан әдип бай әдәби мирас калдырган. Аның рухани дөнъясын һәр буын үзенчә ача. Ул яшәгән чор, яшәү кануннары һәм, әлбәттә, шагыйрьнең серле, яшерен мөхәббәте әле дә булса күпме күнелләргә

дулкынландыра. Шагыйрь гыйшкы — ачылмаган сер, никадәр шигырь-поэма, музыкаль әсәрләр тууга сәбәпче булган. Замандашларының истәлекләреннән күренгәнчә, шагыйрь хатын-кыз затыннан, ни сәбәпледер, ерак йөрергә тырышкан. Ләкин ул яр сөймәгән, гыйшык утында янмаган дигән сүз түгел әле бу. Күңелендәге саф-садә хисләре энже бөртекләредәй гүзәл әсәрләргә әверелә: «Файдасыз бер ит кисәгеннән гыйбарәттер

йөрәк, парә-парә кисмәсә гыйшык-мәхәббәт кайчысы...» Яки: «Мәхәббәт төрлечә: йолдыз ул күктән атылган жиргә, Генрих Гейнечә...» Ләкин ни аяныч, туры килгән урыны чүпләккә!

Тукайның мәхәббәт лирикасы хакында сүз алып барганчы шагыйрьнең гаиләгә, парлы тормышка мөнәсәбәтен күздән кичерик: «Өч кешедән дөньяда качып котылып булмый: берсе – кендек әбиседер ки, ул сине теләсәң дә, теләмәсәң дә дөньяга тартып чыгарыр. Икенчесе – яучы карчыктыр. Ул сине, аласы кызыңны күрсәң дә, күрмәсәң дә, алырга теләсәң дә, теләмәсәң дә – өйләндерер. Өченчесе – мәзиндер. Ул сине теләсәң дә, теләмәсәң дә – жуар да күмәр», – дип яза да шәрехләп куя: «...теләмәсәң дә өйләндерер... Юк, ул алай булмый шул...» «Әгәр булса «сөю...» кочаклау куллар арганчы, үбү булса әгәр чут-чут, ирен һәм бит кабарганчы – гомер дә сөйгәнәм юк һәм «сөям» дип әйтмәмен һич тә; сөюнең мәгънәсе минчә, бигүк гали, бигүк нечкә».

«Өйләнү – түгел сөйләнү... Гаилә хакында минем фикерем коры гына: әгәр... син – аны, ул сине якыннан белеп яратышсаң, шуның өстенә гаилә оятлы булмасын өчен, иң азында ел тәүлегенә биш йөз тәңкә килерен булса, һәркемгә өйләнү тиеш. Югыйсә эчәң сәнәк белән төрткәндә бер тамчы кан чыкмасын булса, ике күңелдә чын мәгънәсә белән мәхәббәт уты янмаса, гаилә өчен әллә нинди түбән кешеләргә тәлинкә тотарга булса – Алла сакласын!»

Зәйтүнә

Чистай кызы Зәйтүнә Мәүләдова 1907 елның жәендә әниләре белән Казанга күченеп килә. Бер ел элек – туганнарына кунакка килүендә Фатих Әмирханның энесе Ибраһим аны, иптәш кызлары белән, «Әлһислах» басмаханәсенә алып кергән була. Тукай белән беренче очрашу тәэсирләнүчән туташ күңеленә мәңгә онытылмасын булып уелып кала. Көндөлегенә: «Тукай кара пинжәк, буйлы ак күлмәктән, галстуктан, үзе яланбаш иде, – дип язып куя. – Ул күрешкәндә безгә бер генә караш ташлады, аннан кулларыбызга текәлеп кенә: «Исән-сау йөрисезме?» – дип куйды. Мин күзләремне аннан һич аера алмыйм...»

Алар әдәби кичәләрдә очрашалар. Тукайга бу чакта егерме ике яшь, Зәйтүнәгә унбиш тулмаган әле. Ләкин Казанда кыйммәтчелек, тормыш итү авыр булганга гаилә кире Чистайга кайтып китәргә ниятли. 1908 елның жәй башында Зәйтүнә дус кызы белән Тукай янына сабуллагырга килә. «Тукай чыкты, – дип яза ул көндөлегенә, – күрештек. Бергәләп урамга чыктык. Чистайга бөтенләйгә китәчәгебезне әйттем.

«Бик жәл», – диде ул, башын иеп».

Тукайның бик нык күңелсезләнүе авыру аркасында дип белеп, кыз кат-кат аның сәләмәтлегенә хакында сораштыра. Кызлар шагыйрьгә хат язарга теләүләрен әйтәләр. «Мин сезне озатырга төшәрмен, шунда адресны бирермен», – ди Габдулла. Ләкин ул төшми. Берәздән «Кызык гыйшык» исемле шигырь басыла. Эссе көндә берәүнең салкын суны жылкы аркылы читкә сибүен, «әл

дә тимәде» дип шатлануын тасвирлый шагыйрь. «Мин моны яздым, бу – гыйшыкым миследер; / Чөнки гыйшыкым нәкъ минем шул төсладер, / Мин сөям, хәтта ки гакълымнан шашам – / Сөйгәнәмнән шүрәле төсле качам...»

«Керпе үзенә кабыгына кереп яшеренгән сыман сөю турында бер шигырь язсам, ялган имзалар астына сыгынамын». Тукайның «Шүрәле», йә «Мәжнүн» тәхәллүсе куеп бастыруы да: «Әмма ләззәтлә дә соң яшерен газап, яшерен яну! / Бар микән, белмим, моның миннән бүтән аңлаучысы?.. / Кул-аяк бәйлә, котылу кайда! – сихерләнгәнмен», – дип йөрәк серен ошбу шигырьдә ачуы да күпне сөйли. «Мин сөям, хәтта ки акылымнан шашам. / Сөйгәнәмнән шүрәле төсле качам... / Белми китте, күп шөкер, – дип шатланам. / Бер хәбәр бар: ул хәзер киткән бугай, / шәһренә күптән барып житкән бугай...»

1910 елның жәендә Габдулла Кариелар труппасы Чистайга килә. Кариелар Зәйтүнә туташны эзләп таба, аңа Тукайның контрамаркалар бирергә кушуын әйтә. «Тукайның сезнең хакта язган әсәрләрен күргәнәгез бармы?» – дип сорый. «Юк. Кайсы шигырь минем хакта?» Кариелар Тукай жыентыгын ача да «...гә» дигән шигырьне күрсәтә. «Язгач та миңа укыды, бу кем турында дип сорады. Мин бит коръәнхәфиз, сезне белмәсәм дә Зәйтүнә исемле берәр туташ турындадыр дигәч бик шатландым». Шулар очрашу вакытында Кариелар Тукайның үзенә биргән фоторәсемен: «Һәдияне – һәдия», – дип язып, Зәйтүнәгә бүләк итә.

«Гөл кадерен былбыл белер, асылташ кадерен – белгече».

Зәкия апа

Нәкъ егерме ел элгәре без Тукайның тамырларын, нәсел-нәсәбен ачыклап, шәжәрәсен төзүгә, шагыйрь тормышына, ижатына бәйлә тарихи мәгълүматлар жыеп, киң жәмәгәтчелеккә житкерүгә күп хезмәт, көч куйган галимә Зәкия апа Рәсүлева – Зәйтүнә ханымның килене белән әңгәмә корып утырган идек.

Зәкия апаның әнисе ягыннан бабасы Мөхәммәтгали Сабитов Казандагы Әжем мәчете мәхәлләсендә мәзин була. Татарча чыккан матбаганы укып, әдәби мохит белән таныш, Тукай ижатыннан да хәбәрлар булганга дырмы, шагыйрь вәфатыннан соң бер төркем язучылар килеп, Габдулланы юып кәфенләүне аңардан үтенәләр. «Мескен шулкадәр беткән, шулкадәр ябыккан, катырак тотармын да тәнен авырттырырмын, дип, кызгана-кызгана юып кәфенләдем. Женаза укыганда да, гүргә индергәндә дә аның белән бергә булдым», – дип сөйли ул Зәкия туташның әнкәсенә. Зәкия үскән гаиләдә Тукай әсәрләрен һәммәсә яттан белә. «Тукай женазасын сурәтләгән рәсемнәрдә дә дәү әти бар», – дип сөйләгән иде безгә дә Зәкия апа. «Үсмер чактан ук без Кырлайга гел кайтып йөрдөк. Жәизәбез Хәлилрахман Гобәйдуллин Тукайның Кырлайдагы остазы Фәтхерахман мелла Гобәев улы иде. Тукай яратып йөргән Зәйтүнәнең киле-

не булуны насыйп итте миңа язмыш. Кайнанамның истәлекләре, көндәлекләре, альбомындагы сирәк рәсемнәр соңра безгә мирас булып күчте».

Зәйтүнә зирәклеге, тырышлыгы аркасында Бубый мәдрәсәсендә өч еллык программаны бер кышта үтеп, мөгаллимә таныклыгы алып Чистайга кайта. Апрельдә «Тукай вафат» дигән дәһшәтле хәбәр килеп ирешә. Көндәлегеннән өзек: «Тукай үлгәнән ишеткәч, бик еладым, бик борчылдым. Әкрән генә йөткерә башладым, ябыктым. Әни мине, Гөлсем апага ияртеп, профессорга күренергә дип Казанга жибәрде. Иң элек, килгәч тә, зиратка чаптым. Тукайның кабере кергәч тә капканың уң ягында икән. Зур гына бер калайга «Шагыйрь Габдулла Тукаев» дип язылган. Мин кабер янында Коръән укып бик озак елап утырдым».

«Мин, ахрысы, сөюдә дә милләтче... Мин татар кызының телен, сөйләшү рәвешен яратам».

Чибәр, укымышлы, заманына күрә алдынгы карашлы Зәйтүнәгә соңрак данлыклы Зәйнулла ишанның улы Кадыйр гашыйк була. Туй сәяхәтенә ишан яшьләргә хажга – Гарәбстанга жибәрә. Алар кайтыр чакта беренче бөтендөнъя сугышы башлана. Төркия аша кайтырга тиешле яшьләр шунда бүленеп кала, әсир булып исәпләнәләр. Солых төзелүен көткән чорда да Зәйтүнә тик ятмый, атаклы Айя-Суфия мәчетенә йөрәп укый, көндәлекләр алып бара. «1915 сәһәдә улым туды. Кендек әбисе Расиха абыстай», – дип язып куя. Татар әдәбиятында билгеле эз калдырачак галим, язучы, романнары өчен Тукай исемендәгә Дәүләт бүләгенә лаек булачак Атилла Расих – Рәсүлев Атилла Кадыйр улы була бу.

Зәкия туташ Яңа Бистәдә үсә, татар мәктәбендә укый. Мехкомбинатта эшли торган абыйсы янына Атилла исемле егетнең килгәләп йөрүен хуплый гаилә. Акыллы малай, дус булсыннар, диләр. «Абый белән эшләүче шул егет берсендә чибәр кыз ияртеп килеп керде. Жырлый-жырлый әле генә идәннәр юып чыгарган идем. «Сөйгән кызыдыр» дигәнәм... егетнең әнисе икән: «Улым әйбәт дусларым бар, дип, сезне бик мактый, күрешергә, танышырга килдем», – дип гажәпкә калдырды безне». Беренче очрашу Зәкия хәтереннән озак жуелмый.

Бу Зәйтүнә ханым була. Зәкиянең әнкәсе Зәйнәп Сабитова да Ләбибә-Хөсәения, Фатиха Аитова кызлар мәктәпләрендә мөгаллимлек иткән. Зәйтүнә – Атилланың әнисе – Шәледә укыта икән. Ике мөгаллимә уртак тел тиз таба.

«Ә мин күзләремне аера алмыйча яшь ханымны күзәтәм. Сихерләнгәндәй, чибәрлегенә шаккатып карап торам. Булса да булыр икән бу кадәр илаһи матурлык! Шул чакта хатын-кыз чибәрлегенә таң калуым озак еллар исемнән чыкмады. Аның рәсемнәре күп, әмма бер генә рәсем дә аңардагы сихри матурлыкны, соклангыч гүзәллекне – аның үз төсен чагылдырмый. Күрәсәң, аның чибәрлегенә жаннан саркылган моң кебек эчтә иде.

Без шулай дуслашып, якынаеп киттек. Атилла скрипкада, абыем өздәрәп гармунда уйный, мин жырларга яратам. Бәхет өчен кешегә күп кирәкмени!»

Зәкия башта педагогия техникумын, аннан институт тәмамлый. Укыта. Сугыштан соң яшьлек дуслы Атилла Расих (Рәсүлев) белән өйләнешәләр. Кайнанасы Зәйтүнә ханым: «Зәкия, ул теләдек, улыбыз булды. Кыз теләдек – күкләр ялваруыбызны ишетмәде, инде син безнең кызыбыз булса идең», – дип изге теләкләр теләп каршы ала. Яшь килең үзе дә кайната-кайнанасын үз, якын итеп, әткәй-әнкәй дип олылап яши. Зәйтүнә-бианай килеңенә хәерхәһ, гомер бусе шәфкәтьле, мәрхәмәтле була. «Зәкиянең ап-актан киенеп аш-су янына килүен, «әнкәй, пешеренергә осталыгым юк, үзең өйрәт инде мине», диюен күңелем бигрәкләр дә үз итте», – дип килеңен яратып сөйли торган була.

Еллар үткәч, аш-сулы мәжлестәренә берсендә кунаклары: «Менә бу Тукай Зәйтүнәсенә килеңе була инде», – дип таныштыралар. «Тукай Зәйтүнәсен без беләбез, ә килеңе нинди икән?» – дип сораштырырга тотына кунаклар. Шулкач Зәйтүнә ханымның туганнан туган сөзләсе Сафия ханым: «Зәйтүнә белән без ахирәтләр идек, бер-беребезне «дустым» дип йөртә идек. Зәйтүнә дустымның сөйләгәннәрен сезгә дә житкерәсем килә, – дип сөйләп китә, – Атилла, китабы чыккач, гонорарын әти-әнисенә йорт сатып алу өчен биргән булган. Әмма алдан вәгдәләшкән йорт сатучылар бәяне тагын ике меңгә күтәрәп куя. Каян акча табарга? Атилла командировкада. «Зәкиянең кышкы киёмнәре юк иде, хезмәт хакыннан өз-өзләп пальтолык акча жыйган икән. Берсүзсез ике меңне чыгарды да бирде. Шулай итеп балалар безне өйле итте», – дип сөйләгән иде дустым».

Әти-әнигә генәме, Тукайның: «Шәфкәтьле Сажидә апамның сабий вакытта иткән изгелекләрен кабердә ятсам да онытмам», – дип хәтерләгән апасының балаларына да тия аларның игелеге. Тукайның алтмыш еллыгын билгеләгән көннәрдә нәкъ менә шул Сажидә апасы белән очрашкан, аларның шәжәрәсен төзүгә ныклап алынырга кирәк дигән уйга килә бит Зәкия Рәсүлева. Балтыйк буеннан Тын океанга илләр-жирләр гизеп, замандашларының, якыннарының истәлекләрен берәмтекләп жыйа ул. 230 дан артык туганын барлап, Тукайлар нәселенә шәжәрәсен төзи. «Без эзләп тапканда Бибисажидә апаның кызлары Нурдидә белән Әклимә бик начар шартларда яши иде. Атилла Расих белән икәүләп йөри торгач, Язучылар берлеге аркылы аларга бер бүлмәле фатир алырга булышуыбызга куанып туялмыйбыз. Мин Атилла белән бик бәхетле булдым. Бер-беребезне аңлап, яратышып яшәдек. Ике ул, бер кыз үстердек. Фәридәбез – шагыйрә», – дип сөйләгән иде Зәкия ханым Рәсүлева.

Игелекле, олы йөрәкле Зәкия апа белән аралашу инде якты хатирә булып калды. Гүзәллегенә күпләргә таң калдырган, Тукайга илһам биргән Зәйтүнә дә, Зәкия апа, Атилла абый да күптән мәңгелек йортта. Урыннары жәннәттә булсын.

Асия
СӘГҮЙТОВА

ШӘЖӘРӘ, НӘСЕЛ-НӘСӘПНЕ БАРЛАУ ХАКЫНДА
КҮП СӨЙЛИБЕЗ ХӘЗЕР. АЙ-ҖАЙ, КОЛАЧЛЫ,
МӘШӘКАТЬЛЕ ЭШ БУЛЫРГА ОХШАП ТОРА УЛ!

ТӘГӘРИ КИТТЕ БАЛДАГЫМ...

Әни үзе белгәннәрен теркәп калдырган икән. Без авылда туган-тумачасыз үстек. Ө менә әни дәфтәрендә алар... Әнинең бабасы Әхмәтхәбиб мулланың сигез баласы булган. Шул сигездән тагын кырык ике бала туган. XIX гасыр азагында туган балаларны XX гасыр чүпләп бетерә барган. Әхмәтхәбиб мулла – репрессия корбаны. Балаларын да язмыш аямаган. Аның өченче улы – минем Хәниф бабам кырык яшендә Бөгелмә төрмәсендә вафат. Икенче улы Халитша 1929 елда репрессияләнгән, төрмәсәрген юлларында югала. Олы кызы Мәхүбжамал уника бала табып, милләт санын ишәйтүгә өлеш кертә. Башкортстанның Кандра төбөгәндәге Мансуровлар шуның оныклары булыр. Халитшаның Мирхатип исемле гаярь улы атасы юлыннан үтәргә теләмәгән. Сәргенгә жибәрер алдыннан ятим калган бала-чаганы авыл советы бинасына алып килеп бикләгәч, төнлә тәрәзәне урындык белән бәрәп ватып, апа-сеңелләрен Ютазы станциясенә, аннан Ташкент якларына алып китә ул. Нәселнең байтак өлеше шул якта.

Багланышлар юк, ерагайганбыз.

Мин әнинең кайда барса – шунда кардәшебезне тапканына гажәпләнә торган идем. Ө бит нәсел таралмыйча яшәгән булса, нинди матур, күркәм оя буласы булган. Ө без ялгызлыктан каңгырып яшәдек.

Йә хуш. Әнинең әбисе ягыннан шәжәрәбездә кемнәр бар икән?

Моннан ун еллап элек Финляндиягә барасымны белгәч, әни, анда безнең кардәшләр бар, дип, елмай-



тып куйган иде. Финляндиядәме? Суоми илендәгеләр башлыча Нижгар, Сергач тамырлы.

– Бар! – диде әни. – Минем Хәмидә әбиемнең иң кече сеңлесе Рәйханә балалары яши анда. Бубый мәдрәсәсен төмамлаган Рәйханә Нижгар ягы авылында мөгаллимәлек итә, шунда кияүгә чыгып, ире белән Фин ягында бүленеп кала. Ул аннары абыйсы Габдулланың кызы Гәүһәрне дә, бала карашырга дип, үзе белән алып киткән.

Бардым, күрештем мин кардәшләрем белән. Рәйханә апа балалары Нармин апам белән Айтән апамны да күрдем, Гәүһәр Туганай балалары Зирәк, Хәтфә, Гүзәл белән дә таныштым. Хәзер кайберләре исән дә түгел инде. Гәүһәр апам белән Рәйханә апам каберләрен зиярәт кылдык. Зөһрә Сәхабиева алар рухына Коръән сүрәләрен укыды.

Финляндиягә 13 яшендә киткән Гәүһәр Туганай 2000 елда, 92 яшендә вафат булган икән. Гомер буе туган авылын, тауларын, шөлек, жирек

куакларын, Ык елгасын сагынып яшәгән. Сагыну аны шагыйрә иткән. «Ташка басып карасам да, туган ягым күренмәс» дигән жыру язып куйган ул көндәлек дәфтәренә. Калын дәфтәре тулы сагыш иде Туганайның. Шул чагында мин Сагыну хисенең Мәхәббәт хисеннән дә олырак, тирәнрәк, газаплырак хис икәннән тагын бер кабат аңлаган идем.

Сәфәрәмнән кайткач, күргәннәремне сөйләдем, сәламнәр тапшырдым. Әни белән бергә мине укытучым Нәкыя апа да тыңлап утырган иде. Шунда укытучым торып, шкафыннан нидер алып килде.

– Ө бит Гәүһәр апа алтмышынчы еллар башында – ил капкалары ачылгач кайтып китте. Шул чагында миңа бармагыннан салып шушы балдакны бүләк иткән иде. – Нәкыя апа учын ачты. Анда металлы билгесез бер балдак ялтырап ята иде. – Сеңлем, мине илемнән шушы балдак белән алдалап алып киткәннәр иде. Кырык ел кайта алмадым. Калсын бу балдак монда. Сиңа төсем булсын, дигән иде.

Бу кыйсса мине бик тетрәндерде. Нәкыя апаның да, Фәһимә апа Хисамованың да әнигә өч туган сеңел тия икәннән шул чагында гына белдем. Укытучым бу серле балдакны минем оныгыма – ул чагында 13 яшьтәге Камиләгә бүләк итте.

Беркөн оныгым минем яныма бармагына шул балдакны киеп килгән. Чит илгә китеп, укуын давам итү уе белән йөри. Күңелемә хәзер үк инде сагыш кереп оялады. Туган иленнән бөтенләйгә алып китә күрмәсен иде аны бу балдак.

ШИГЪРИЯТ

Яз. Апрель. Тукай... Бу сүзләр күңелләребезгә балачактан уелып калган. Ул шигырь булып яңгырый. «Туган тел» жыры белән гел янәшә йөри. Ул безнең шигарь сыман... Бөөк Тукаебыз туган көн Шигырь бөйрәме бездә. Тукайга чәчәкләр китерә, майданнарда чыгып, Туган тел, Тукай турында шигырьләр укый торган көн.

ЯЗДАН АЕРЫП БУЛМЫЙ ТУКАЙНЫ!..

Лена ШАГЫЙРЬЖАН
Тагын язлар килде

Тукайга

Нәни Апуш, сине
Кулларыма алып,
Йолдызларга тикле
Чөясем килә.
Үз әниен кебек,
Битләреңнән үбеп,
Сабыйкаем, диеп,
Сөясем килә.

Башкалардан элек
Хәлләреңне белеп,
Шөбһә-шикләреңне
Таратыр идем.
Туганым күк күреп,
Йөрәгеңә кереп,
Абыйкаем, диеп,
Яратыр идем.

Ялгыз чакларымда,
Ялгышканнарымда
Кинәш сорап, сиңа
Киләсем килә.
«Замандашым, Тукай,
Мин адаштым бугай,
Чыгар туры юлга», –
Диясем килә.

Тагын язлар җитте,
Җыелып сиңа килдек,
Һәйкәлеңнең ташын
Үбәсем килә.
Жырларыңның көче
Җиргә күчкән өчен,
Тукаем, дип башым
Иясем килә...

Саҗидә СӨЛӘЙМАНОВА
Шигърият язы белән

*Без китәбез,
сез каласыз дип җырлармын,
Җәсадемне туфрак белән
күмгәндә дә.*

Г. Тукай

Күпме килде, күпме китте
шагыйрьләр дә җырлары.
Тукай аһәңнәрен отып
калды Кырлай кырлары.

И мөкатдәс моңлы сазы
Һәркемнең күңелендә.
И туган тел, и матур тел –
халкымның гомерендә.

Жыр булса да, сын булса да –
һәрвакыт шагыйрь тере.
Тукай күзләре –
халыкның
ташка уйган хәтере.

Бу заманда шатлыклар да,
кайгылар да кискенрәк.
Көч күбрәкме, хис кимрәкме,
санмы, жанмы өстенрәк –

хәстәрли, сыный күк шагыйрь
кичен дә, иртәсен дә.
Дөньяның кайгы-шатлыгы
калганнар җилкәсендә.

Шул йөкне күтәрештә ул
шигърият язы белән.
«И туган тел»е белән дә,
и моңлы сазы белән.

Равил ФӘЙЗУЛЛИН

* * *

Яздан аерып булмый Тукайны!
Язда килгән, язда ул янган.
Язы, киләчәге барлар ничек китсен,
Ничек югалалсын дөньядан?!

Язны жуймый
Кара елларда да,
Халыкның ул гүзәл гамьнәрен,
Хыялларын, чорлар аша безгә –
Бүгенгегә китереп бөйләде.

Тел яшергән Тарих кына белә
Бар кылганын аның, күргәнән.
Ә шулай да булалган бит илгә
Игелеклеке кылу үрнәге.

Бу Тарихта мәшһүрләрне куйсаң
Ул яшәгән хәлгә, урынга, –
Байтагының шаулы даны түгел,
Чыкмас иде, бәлки, тыны да!

Яшәрен һәм үлемсезлеген
Дәлилләүгә мохтажмы халык?
Шикләнүче булса, кара, тикшер,
Бер бәгырен – Тукаен алып!

Апрель.
Кемнәр көтми ышанулар, гөлләр,
Яшерүләр биргән бу айны?
Яздан, гаделлектән, киләчәктән
Мөмкин түгел аеру Тукайны!

Мөдәррис ӘГЪЛӘМОВ

Тукай көне

Илдә кояш,
Җирдә кояш,
Йөздә кояш, күздә кояш,
Әмма бүген үзгә кояш.

Бүген аның каршысына
Канатланып чыккан бөре...
Аваз сала томшыклары:
Тукай көне!
Тукай көне!

Килә язлар, китә язлар,
Һәр ел саен үзгәрелә...
Үзгәрелә...
Һәр ел саен Тукай гына
Япъ-яшь хәлдә килә безгә.

Киңлекләрдә язгы аваз –
Чыр-чу килә кошлар иле,
Чеңләп тора аһәңнәре:
Тукай көне!
Тукай көне!

Илдә кояш,
Жирдә кояш,
Тукай көне канат жәйгән.
Бәйрәм бүген, бәйрәм бүген,
Тукай көне –
Безнең бәйрәм!

Ялгызлык

Ил өстендә айкала жил
Тыннарны буып.
Боз да боз тәрәзәләрдә –
Тукайга суык.

Нинди язмыш булды соң бу?
Юл кая бара?
Каралып ява карлары,
Бураннар кара...

Кечерәя шәмнең уты...
Кем тора артта?
Шәм өстендә кара шәүлә
Зурая, арта.

Өкрән генә төшә түшәм...
Дөнья нинди тар!
Кайда ул канат жилпенеп
Очкан минутлар!

Кайда ул ялтыр яшендәй
Чатнаган чаклар?
Кайда шөлдерләр чыңлатып
Чапкан пар атлар?..

...Куш йодрык өстәл өстендә.
Шул куш йодрыкка
Ияген куйган да Тукай,
Текәлгән утка.

Ил өстендә айкала жил.
Суык. Төн кара.
Зурая шәүлә. Карала.
Шәм сүнәп бара...

Өкрән генә ишек ача
Мәңгелек салкын.
Мин сине күпме жылыттым! –
Кайда син, халкым?

Нияз АҚМАЛ

Тукай

Кешеләрне шул бер сорау борчый:
Тереклеккә тере су кайда?
Йөз яшәгән картка килгән кебек,
Килә кеше япъ-яшь Тукайга.

Мең тарафка таралганы Жирнең
Бер тарафка куйган төйнәлеп.
Тукай кебек карый белү кирәк,
Һәр төенгә шулай төбәлеп.

Төбәлгән ул... Халык язмышларын
Йөрәгенә аннан төйнөгән.
Чынбарлыгын әкият итеп әйткән,
Әкиятендә чынын сөйләгән.

Пәйгамбәр дә түгел, бары – шагыйрь!
Юраганы әмма юш чыга.
Шүрәлене бер очрату кирәк
Өнсез, телсез калган юлчыга.

Ә юлчыны шул бер сорау борчый:
Тереклеккә тере су кайда?
Мең яшәгән картка килгән кебек
Килчәкләр әле Тукайга...

Асия ЮНЫСОВА

«Туган тел» эҗыры

Татар тарала ул төрле якка,
Тик тарая бара юрганы.
Ешкынына чумып хәл жыярга
Урманы да хәзер юк аның.

Түгәрәктән атлап чыгу белән
Ана телен йота ят лөгать.
Чит гадәткә капка ачкан саен
Өй түренә уза һәлакәт.

Адаштык та инде, саташтык та,
Каерылдык илдән читкә гел.
Шул чагында,
Бишек бавын тоткан ана кебек,
Урталыкка чыкты «Туган тел»:

«Иң матур тел, – диде, – туган телен,
Өткәң-әнкәң теле, – диде ул. –

Кайт өеңә кире, татар улы.
Идел–Урал – илең», – диде ул.

Ишетелде сөрән бар дөньяга,
Барып җитте һәрбер өйгә дә.
«Таралгансыз, телсез балаларым!
Җыелыгыз минем тирәгә.

Ярлыкагыл сине – телсез кавем!
Ана телен жуйган – сулган гөл». Уятучы бишек җыры булып
Ил сагына басты «Туган тел».

Нәҗибә САФИНА

Барлау

Ялгыз мизгелләрем мине
Тукайга алып килә.
Каршы ала мине шагыйрь,
Ерактан көлә-көлә.

Таш сынын бөгеп сәламли,
Сузалмый кулын гына.
«Рәхмәт, – ди, – тагы килгәнсең,
Үзгәртмә юлың гына.

Мин дә ялгыз ел буена
Көтеп торам гавамны.
Килсәләр, барлар идем, дип,
Туган телле дөвамны...»

Ләис ЗӨЛКАРНӘЙ

* * *

*Хәзрәти Пушкин вә Лермонтов,
Тукай – өч йолдыз ул.*

Г. Тукай

Бар дөньяның ямен, гамен җыеп
Яна шагыйрь, ут бәрки төннән.
Шагыйрь өчен шушы дөнья – оҗмах,
Шушы дөнья – утлы жәһәннәм.

Шаулаган да җиргә иңгән, дибез.
Ә кабердә ята тән генә.
Утлы жан ул, дөрләп, күккә аша,
Йолдыз була, яна мәңгегә.

Ә күкләрдә инде күпме йолдыз!
Кайсы бөек, кайсы тәң(е)ре?
Дәшми әйләнәләр, ә үзәктә
Казык йолдыз – Тукай бәгыре.

Бик биескә менеп янсалар да,
Төшенәләр жирнең гаменә.
Йолдыз атылганда килдек җиргә,
Җаннар шул ук, бүтән тән генә.

Баштан ашсын ләззәт, утлы газап,
Янсын бәгырь, көл калсын төннән.
Безнең өчен шушы дөнья – оҗмах,
Шушы дөнья – утлы жәһәннәм!



Асия ЮНЫСОВА

БАДАХШАН КЫЗЫ

(Хикәя)

Галим Шәмсуаров бу кайтуында «Казан» милли мәдәният үзәгендә ачылган күргәзмәне карап чыгарга ниятләде. «Бөек Ефәк Юлы рәссамнары» дигән аншлаг дәшеп китерде аны. Гомеренең бер матур өлешен Бөек Ефәк Юлын өйрәнүгә багышлаган, берара мәшһүр Ефәк Юлы узган төбәктә яшәп алган кеше өчен. Рәсем сәнгате һәм ефәк инде алайса. Кызык бу. Бөек Ефәк Юлы дигән галибанә яңгырашлы бу атама аның үзе өчен дә ниндидер географик термин булудан битәр, бер олы сергә мөнәсәбәте булган төшенчә кебек тоела. Тик менә ул сернең ни нәрсә икәннен генә эзләп таба алмый тора әле ул. Йөрәгенең ниндидер бер яшерен күзәнәгендә яши ул сер. Йә, ярый. Бәлки, шушы күргәзмә аңа ул сернең ачкычын табарга ярдәм итәр. Әйе, Шәрык белән Гареп багланышларының борынгыдан килгән бу тарихи сукмагы югалган цивилизациягә үтеп керү коды, ачкычы, хәтта ки капкасы, яшьләрчә өйткәндә, порталы кебек тә кабул ителә бугай. Шуңамы, соңгы араларда Бөек Ефәк Юлының тарихы, язмышы белән кызыксыну кабат жанланып китте.

Нәкъ менә ПОРТАЛ! Рәвешенә, хәтта ки жисеменә алыштыру урыны! Кешелек тарихында беренчеләрдән булып бик күп хикмәтләрнең серен белгән кытайлар үз мөгҗизаларын мыскаллап кына илләреннән чыгара башлагач, ягъни Борынгы Кытайдан Борынгы Рим юнәлешенә таба товар төялгән кәрваннар кузгалгач, Бөек Кытай диварыннан башланып, Турфан, Памир, Кавказ тауларын кичеп, Лоб-Нор, Искәндәр, Ван, Иссык күлләрен урап, Текла-Макан чүлен ерып, Кашгар, Өрөмчө, Фирганә, Герат, Кабул, Пәшәвар шәһәрләрен бер чылбырга ялгап, Римга таба барган, Урта диңгезгә таба үткән бу юл уңаенда күпме патшалыклар калган. Калыккан, жимерелгән. Ефәк Юлыннан Александр Македонский гаскәрләре дә, Аксак Тимер яулары да узган. Булып кичкән дәүләтләрнең, югалган халыкларның исемнәрен тарихчылар гына белсә белер. Бөек Болгар дәүләте дә шулар хисабында.

Югыйсә бит өч меңеллык тарихлы бу юл беркайчан да тоташ такыр тасма булмаган. Төрле тау сыртларын үзләре белгән сукмаклардан, кичүләрдән кичкән ишәк, дөя кәрваннары зур базарлы шәһәрләрдә генә очрашканнар. Әй кайнагандыр инде ул борынгы базарлар! Хикмәт, тамаша күп булгандыр инде аларда. Бер кәрван белән генә дә өч йөзләп дөя керсен әле

базарыңа. Кем санагандыр инде ул кадәресең! Хәер, санаганнардыр. Йолдызбагарлары, математиклары белән дә шанлы бит әле ул Шәрык.

Базарны узгач, кайсы кәрван Урта Азия ягына, кайсы Багдад, Димәшк, кайсы Һиндстан, кайсы Болгар юнәлешендә кузгалган. Товарына, дөяләргә төялгән йөкләрен кайда үтемлерәк булуына карап, ягъни мәселән.

Сәүдәгәрнең малы кытай ефәге генә түгел әле ул. Бу кәрваннар дөнья буйлап тылсымга ия дип саналган кытай көзгеләрен, тиндәшсез затлы алтын-көмеш савыт-сабаларны, чинаякны (фарфор) тараткан. Хәер, чиннар гыйлләләрен үзләре генә белгән малларын чамалап кына сата башлыйлар башлавын, алай да ефәк яки кәгазь ясау серләрен нык саклаганнар алар. Урта Азия һөнәрчеләре ефәктән тукума туку осталыгына өйрәнгәнчә әле тагын күп гасырлар үтәр. Сәүдә кара-каршы, алмаш-тилмәш булганда гына отышлы була ул. Шуңа күрә каршы як кәрваннарында Кытай тарафына чыдам гарәп атлары, жыләк-жимеш, корал, буяу, хәтта ки арыслан, леопард кебек киек жәнлекләр дә барган. Кәрван юлларындагы шәһәр-авылларда сабийлар туып калуы да бик ихтимал. Кара чәчләр – Төн илендә, сары чәчләр, зәңгәр күзләр гарәп чүлләрендә әфсен белән генә пәйда булмагандыр кана. Һәмишә кеше эзләре, ашыгыч мәхәббәт жимешләре калган булыр. Кем белә, кем белә... Борынгылык пәрдәсен кем күтәрәп караган да, кем серләрен нинди төннәр йоткан! Кем орлыгы кайда калганын белсә дә, шул ефәк пәрдә – Бөек Ефәк Юлы гына белә булыр.

Уйлары бу урынга житкәч, Галим әфәнде үз алдына канәгать елмаеп куйды... Ефәк сере, имеш. Монда да шул контрабанда... Ефәк корты кузакларын Будда динендәге монахлар, бамбуктан ясалган куыш эчле таякларына яшереп, үзләре инанган диннәре белән бергә, Урта Азиягә алып килгәннәр, ди. И-һи-һи, яшерерсең серне Бөек Кытай диварын төзеп кенә. Әле күп вакыт икәү генә белгән серне дә саклап калып булмый! Ә Кытайда ефәк серен белүчеләр меңнәр белән исәпләнгән. Шул меңнәр сер сандыгын, ил капкасын ачкач ясалган инде ул Бөек Ефәк Юлы тузанына төшкән беренче адым. Хәзер булса, Олы Юл дияр идек. Тукта, бу атамада да сер яшерелгән түгелме соң? Төрөкләр, әнә, әле дә «олы» дигәнне «бөек» дип сөйләшәләр. Телебезнең бер бөртеп берәмлегә шушы атамада сакланып калган. Шушы бер сүз генә дә безне уртап олы, юк – БӨЕК! – тарихка бәйләп куя түгелме соң?

Бөек Ефәк Юлы сәүдә юлы гына булмаган ул. Юк! Халыкларның күченеп йөрер юлы – Бөек Аралашу Юлы булган ул! Галим Шәмсуаров үзенң борынгы бабаларының да бу Бөек Юлда мөсафир гына түгел, нәкъ менә юлчы, ә бәлки әле сәүдәгәр дә булу ихтималын уйлап, сөенеп куйды. Һәрхәлдә, яңа заман тарихында татарларның юлчылыгы, илчелеге, илгизәрлегә бәхәссез! Чит-ят жирләргә татар улын сәүдә генә алып китмәгән анысы. Нәселә туздырылганнар да бөхетен читтә эзләгән. Хәзер шул яхшы нәсел балалары әле бер тарафта, әле икенче тарафта, ташны тишәп чыккан кыяк кебек, баш калкыта. Татар баласының чит-ят мохиттә танылуа ирешә алуын

кыякның баш калкытуы белән генә тинләү көчсез чагыштыру инде анысы. Жөрәт итеп, кояшка үрелгән сабий үләнне аяк табаны да, тәгәрмәч кыршавы да изәргә генә торган ул. Ә бит издермиләр, күтәреләләр! Менә бу күргәзмәдә дә шул – тураеп басканнарның картиналары булырга тиеш. Бик мөмкин. «Бөек Ефәк Юлы» дигән атама шуны вәгъдә итә.

Рәсем сәнгатенә Галим Шәмсуаров болай да битараф түгел. Картиналар туплау кебек байлар шөгыле белән мавыкмаса да, карарга, сокланырга, хисләнергә әвәс. Дөньяның байтак илләрен күргән кешегә Шәрык рәсем сәнгатенә дөнья мәдәниятендәге урынын чамалап карау да кызык. Болай гына. Үзе өчен генә. Фикерләрен ул берәү белән дә уртаклашып йөрми. Рәсем сәнгате нечкәлекләрен бәя бирерлек дәрәжәдә беләм дип тә уйламый.

Татар рәссамнары арасында ул үзе Фәйзрахман Әминев ижатын якын итә. Андагы нечкә лиризм, рәсемнәрдән саркып торган моң аның иң нечкә хис тамырларын кытыклы. Төш кебек кенә тоелып, еракта калган балачак хатирәләрен уята, сагышландыра, нечкәртә белә Әминев. Илдар Зарипов та шундый сизгер тоемлы татар. Якты сагышлы татар. Хәер, кайсы татар баласы сагышсыз инде ул! Ә менә рәссам Чыңгыз Әхмәров ижаты өлкән журналистның горурлык жилкәнен киереп жибәрә. Рәхмәт бу рәссамга.

Алматы рәссамы, олы оста Камил Муллашевның серле фәлсәфәсе аны гажәпләндерә. Ярыммистик, ярымфантастик образларны кайдан табып бетерә торгандыр ул?

Тукта, нигә соң әле ул сәнгатьне милләтләргә аера? Сәнгать ул бөтен Кешелек байлыгы. Аның милләте юк! Дөнья күргән журналист милли кичерешләр белән мавыгуның азагы хәерсез икәннен исбатлау өчен аз тырыштымыни? Шул-шул менә – тырышты! Әмма тырышкан саен, ник минем булдыклы милләттәшем әдәбият, рәсем сәнгате, музыка, хәтта кино төшерү кебек гаммәви сәнгать тарихына милләтен яшереп керә? Милли хөрлек турында күбрәк сөйләнәбез генә бугай. Ә бит гамәлләр кирәк.

Менә әле дә Галим Шәмсуаров, «Казан» милли мәдәният үзәгенә ишекләрен киереп ачып кереп, күргәзмә хозурына иңсә урында, каршы бакчадагы утыргычта үз алдына фәлсәфә корып, гомер буге туплаган белемнәрен барлап утыра. Журналист гадәте инде бу – һаман барлау, анализлау, шәрехләү. Югыйсә гади нәрсәләрдән рәхәтлек таба, кинәненә белергә дә ярый торгандыр бит. Кая китте аның романтикага бирелүчән табигате? Демагог!

Үзен шулай чыбыркылап алгач, Галим Шәмсуаров төвәккәл адымнар белән атлап килеп, имән ишекнең жиз тоткасына тотынды. Күргәзмәгә кереп китте. Ягъни ПОРТАЛга инде! Үзгәрәп, яңарып чыгар өчен!

ho-ho! Саллы икән бу күргәзмә. Бөек Ефәк Юлының үзе кебек колачлы!

Картинадан картинага йөри торгач, Галим әфәнде төмам язылды. Югалткан ватанын тапкан кеше рәвешле,

йөзенә иңгән куанычны яшермичә, һәр картинаны озаклап манзара кылды. Авторы кем, кай тарафтан килгән, кайсы халыкның баласы? Исемнәр күп иде биредә – танышлары да, таныш түгелләре дә. Күргәзмәне төзүчеләрнең яшерен максаты да булган кебек күренә. Авторларның барысы да Бөек Ефәк Юлы үткән төбөктән түгел. Әйitik, Киевтан Рафаэль Масаутов, Санкт-Петербургтан Рәшит Гыйлажев, Париждан Ринат Анимаев... Ләкин барысы да татар тамырлы рәссамнар. Бактың исә, болар татар авылларыннан кубарылганнарның балаларыдыр әле. Зыялы нәселләрнең варислары. Кайсы рәхмәт төшкересе, «Ефәк юлы» дигән брендны оста файдаланып, дөнья буйлап сибелгән татар рәссамнарын барлау хәйләсен тапты икән?

Ак жеп белән тегелгән хәйлә тиз сүтелүчән. Экспозициядә Үзбәкстанның, Төрөкмәнстанның, Тажикстанның яш рәссамнары да лаеклы урын алганга күрә бу «ак жеп» күзгә ташланмый. Кардәш халыкларның сәнгатен белү, алар сулышын тоеп торы шулай ук кирәкле шәйләр. Шуңа күрә Галим әфәнде икенче залга да бик теләп үтте. Үтте дә беренче картина янында ук әсәрләнеп туктап калды.

Риза Рәхимов. «Канибадам базары». Үзбәк белән тажик катнаш яшәгән Канибадам шәһәрәндә Галим Шәмсуаров гаиләсе белән бер ел чамасы торып алган иде. Картинадан шул шәһәрнең жылы, шифалы, бәрәкәтле сулышы, базардагы бихисап мәйва-жимешләрнең хуш исе бөркелгәндәй булды. Авыздан су китерерлек шәфталулар, май йомарлагы төсле кавынар, анарлар, кандай кызыл эчле карбыз телемнәре. Үрел дә ал гына, сыйлан гына. Әнә, бер читтә һөнәрчеләр балчыктан чүлмәк әвәлиләр, аның янында ук бер оста жиз ләнгәзгә (подноска) яңа гына зәңгәр бизәк төшергән касәләрен матурлап тезә. Шунда ук ашбаз кайнар тандырдан чүрәкме, нанмы алып тора.

...Төсләр бәйрәме бу картинада. Шәрык ачык төсләр, бәйрәм буяуларын ярата. Шәрык халкының бәйрәм сөю, кунак ярату холкын рәссам бик оста сурәтлән алган.

«Канибадам базары»ннан Галим әфәнде бер дә аерылмас иде, картинаның эченә үк кереп китәр иде дә, озаклап шул базарда йөрер дә, йөрер иде дә бит. Күз кырые белән генә янәшәдәге картинаның тагын да зуррак бәйрәм вәгдә итүен абайлады.

«Нәүрүз бәйрәме». Бәхетжан Мулдагазизов картинасы. Бу рәссамның милләте кем? Исемнә караганда Бәхетжан үзбәк булырга охшап тора. Бу борынгы милләттә, татарның каерылган канатында, сәнгати сизгерлек, тоем бик көчле. Сәмәрканд, Бохарадагы Регистан, Гүр-Әмир биналарын күрәп үскән яш рәссамнар кай заманга тигезләнергә икәннән беләләр. Нәүрүз. Гомумтөрки бәйрәм. Яңа ел башлануны бәйрәм итү, димәк. Татар дөньясына гына рәхәтләнеп кереп китә алмады бу бәйрәм. Югалган рухи байлык!

Канибадамдагы тәүге һәм бердәнбер дә булды инде ул Нәүрүз. Илдә урысча Яңа елны каршы алуға кузгалганнар иде алар Тажикстан ягына. Суыклар Зәмирәсенен буыннар чирен кузгатып жибәргән иде ул кышны. Әллә

ниткән «Рейно чире» дигән диагноз куйдылар. Имеш, климатны алыштырырга, жылы жирдә яшәргә кирәк хатынына. Галимнәң инәе генә үз алдына сукранып йөрдә: «Бозганнар киләнне. Рәнжеш төшкән аңа – хатын аертып килгәнә күрә. Бала рәнжешә бар килән өстендә».

Инәй сукрана калды. Галим белән Зәмирә ике кызларын кочакка алдылар да, өч чемодан сөйрәп, Дүшәмбе ягына бара торган поездга утырдылар да киттеләр. Галимнәң армиядә бергә хезмәт иткән дустаны кышкы кар кебек барып төштеләр. Атна бие кунак булгач, шул Канибадам каласына барып урнаштылар. Адәм баласын тәкъдир генә түгел, бәлки, ризык та йөртә. Ризыгың булсын өчен эш дигәнә кирәк. Урта Азиядә белемле кешенә кадере бик бар иде ул вакытта. Бигрәк тә рус телен яхшы белсәң. Галим урта мәктәпкә тарих укытырга урнашты. Мәктәпнәң торагы да бар икән. Зәмирәне эш әзерләп көтеп торганнар диярсәң. Бер атнадан хастаханәгә чакырып килделәр. Балалар табибы ул. Бик тиз кирәкле кешегә әйләнде. Төнге дежурлыклары белән төмам үзәгенә үткән иде Галимнәң. Зәмирә килгәнчә ничек эшләп яткандыр ул хастаханә? Жылыга тиенүгә сызланулары басылган хатыны муеннан сырхау балалар мәшәкатенә чумды.

Галимнәң вакыты иркенрәк булып чыкты. Шуңа күрә игезәкләре – өчәр яшьлек Гүзәл белән Гөлнәз күбрәк аның тирәсендә, күбрәк әтиләрен тинтерәтә. Их, әнә теге тәрәздән күренеп торган жимеш бакчасына кертеп жибәрәсе иде үзләрен. Анда чинар агачына эленгән даган да күренә. Әй кинәнерләр иде кызыккайлар! Тик менә кеше бакчасына ничек бәрәп керәсен? Шулай гына, тәрәздән карап хозурланырга гына кала. Бакчада, чыннан да, хозур. Галимнәң туган авылында әле язгы бозлар кузгалмаган да булып. Ә монда инде жимеш бакчалары чәчәктә. Өрәк чәчәгенә бер чәчәк тә житми икән дип карап торган иде бер көнне. Иртәгәсен анар чәчәк атты. Нушың китмәле! Дәрәс, тәрәзә аша чәчәкләрнең хуш исе сизелми. Ә менә аларның Ык бие әрәмәләрендә шомырт чәчәк атканда аның исе кар базына кадәр төшә торган иде. Күрсәнә, монда килеп төпләнүләренә өч ай гына тулып килә, ә ул инде жирси дә башлады түгелме соң? Эшсезлек галәмәте бу! Мәктәптәгә атнасына унсигез сәгать дәрәс кенә жан ярсуын баса алмый, күрәсен.

Хатынының рухланып йөргәнә Галимнәң кытыгы килә. Үзенә дә ниндидер зур эшләр майтарасы килеп йөди. Йөри торгач уйлап тапты. Бөек Ефәк Юлының төркиләр тәрәккыятенә йогынтысын өйрәнү максатыннан күзәтүләр алып бара, шуңа бәйле материаллар туплый башлады. Казанга кайтуға диссертация яклау хәстәре белән йөрермен дип уйлады. Тик менә кызлар... Гел бимазалап торалар шаянкайлар.

Әйе, Нәүрүз бәйрәме иде ул көнне дөньяда! Галим ул көнне дә икенче кат тәрәзәсеннән күршеләр бакчасын күзәтеп озак басып торды. Чөнки ул гүзәл дөньядан күзне ала торган түгел иде. Күз явын ала торган матурлык шундый буладыр инде ул. Әнә, анар агачыннан зур бер төлгәш аерылды да Галимнәр болдырына таба килә башлады. Бу бакчада һәр көнне күренеп ала торган



Рәсем: Наталья Васильева

туташ түгелме соң? Аллы-гөлле хан-атлас күлмөгә анар гөле сурәтенә керткән чибәркәйне. Ул кыз гел матур күлмәктән була. Бу юлысы ул чыннан да чәчәк иде. «Анаргөл!» – дип әйтеп куйды Галим, бу табигать бүлгән үзенчә бәйләп.

Анаргөл берәздән ишектән үк атлап керде.

– Галим әкә! – кара син аны, ирнең исемен дә белә икән. – Бүген бәйрәм ләбаса. Бөтен кеше бәйрәм итә. Сез генә күрәнмисез?

– Сөбханалла, сеңлем, минем атымны да беләсең икән. Тик миңа «әкә» дип дәшмә, ярыймы? «Агам» яки «абыем» дип әйтсәң, яратарак төшәрмен үзеңне. «Жаным» дисәң, бөтенләй дә эреп китәрмен.

Аның соңгы сүзен ишектән кереп килгән Зәмирә ишетеп калган икән.

– Ай-ай, картым. Ул матур сүзне сиңа үзем генә әйтермен. Оялтма күршәкәйне. Белеп тор, аның ире минем коллегам. Саграк сөйләш. Бәхтияр Фазылович бик кырыс житәкче. Миңа да элөгәр.

– Зәмирә аем, рәхмәт сезгә. Алайса, Галим агаем оялта куйган иде. Мин сезне бәйрәм чәенә чакыра кердем. Аннары матур кызларыгызны безнең бакчада уйнатыйк. Айванда гына, саф һавада табын корган идек. Бәхтиярым кәбәб куыра калды. Көтәбез.

Ул көнне бик ямьле бәйрәм иттеләр алар. Бу күршелек мөнәсәбәтләре аннан соң да матур дәвам итеп, ике гаиләнең дә тормышын кызыктырак итеп жибәрде. Галим күп белә, белгәнән матур итеп бәян итәргә дә оста. Зәмирә – хатын-кызлар өчен бәйләп бетергесез киңәшче. Тик менә күршеләр өсндә бала-чага күрәнмәве генә сәеррәк тоела. Хәер, өйләнешеп оя корганнарына артык озак вакыт үтмәгән икән әле. Өлгерерләр. Әмма

Зөмрәтнең, яшь ханымның үз исеме шулай булып чыкты, бу жәһәттән хафалануы сизелә. Соңыннан Зәмирә дә серне ачты. Имештер, Зөмрәт Бәхтиярның икенче хатыны икән. Ирнең бикәсеннән өлкәнрәк икәнән чамалаганныр иде шул. Беренче хатыны да бала китермәгән булган. Аерылышуның сәбәбе шул икән. Зөмрәт ирен бик ярата икән. Бала булмаса, үзен дә аерыр дип курка икән.

Зәмирә Зөмрәтне тәмам шефка алды. Табиблар гына белгән хатын-кыз серләрен яшь хатынга ачты, төрле физио-дәвалау чараларына йөртте, күнегүләр өйрәтте.

Ике гаилә дуслашып алгач, чит туфракта яшәү дә мәгънәлерәк булып китте.

«Нәүрүз бәйрәме» картинасын утыз жиде ел элек булган ямьле тормышны хәтерендә яңартып, күршәкәйнең дусларын сагынып, уйланып торды. Ник аларның дуслыгы Галимнәр Казанга кайтып китүгә тукталып калды икән? Югыйсә арада бернинди кинә сүзләр, низаглар, тәмсезләшүләр булмады. Әллә булган иде микән соң? Галим генә белми калган иде микән? Бервакытны таудагы урманлыкка чикләвек жыйрга менгәч булган хәл бозылышу өчен сәбәп була ала идеме икән әллә? Әйе, алар ул жәйне тау арасындагы соклангыч Искәндәр күленә су коенырга да бардылар әле. Шунда Зөмрәтнең үзенә төбәлгән сокланулы карашын абайлап алган иде Галим. Бәхтияр йөзә белми икән. Ә Галим суда балык кебек. Ыкта үскән егет лә ул. Йөзеп аргач, ярга чыккан мөлдә үзенә яшь Геракл кебек мөһабәт була алганын ул үзе дә белә. Авыл хезмәте белән дә, спорт белән дә ныгыган ирнең мускуллары ул заманда уйнап кына тора иде. Үзенә сокланып караган Зөмрәткә Галимнең күз кысканын Бәхтияр күрәп калды, ахрысы. Шул көннән соң айванда чәй эчүләр бетте. Әмма бергәләп кыргый

алыча жыярга да, чикләвеккә дә бардылар. Чикләвек жыйганда бит әле. Әйе. Зөмрәт елан өстенә килеп чыгып, чырыйлап кычкырып жибәргән иде. Аның янына Бәхтиярдан алда Галим килеп житте. Эмма Зөмрәткә бер адым калды дигәндә, Бәхтиярның кылычка тиң карашын күрөп, сөрлегеп калды. Ярамый икән, кеше хатынын еланнан да араларга ярамый икән! Галим моны мыгына урап куйды. Кирәксә-кирәкмәсә күршесенә хатынына күз кысмас, сүз катмас булды. Йөрәксезлек түгел иде бу. Үзеннән байтак өлкән ирнең ирлек хисләрен аяу иде.

Эмма Зөмрәт үзе, нигәдер, бер дә кирәкмәгән кыю булып чыкты. Сәбәп табып та, сәбәпсез дә килә дә керә. Һәм еш кына Зөмирә кичке сменада чагында. Әллә үзенә ире дә өйдә югындамы? Жимешләр, алмалар, кавынар алып керә, кызлар белән уйный. Игезәкләргә үзбәк җырларын өйрәтә. Ялгыз, ягъни хатынсыз кич утырган иргә күңелле булып китә.

Зөмрәт Галим өчен Анаргөл булуына ияләште инде. Бер кәргәнәндә чәйгә салып эчә торган үләннәр алып кәргән бу. «Безнең чәйләр сикәтле ул, агаем. Без бит һәр үләннең мең дә бер хасиятен беләбез. Мәнә бусы зәгъфран. Аннан бер чәметем он ясар өчен ике йөз илле чәчәкнең бәрәсен өзәләр. Шуңа күрә анда ике йөз илле чәчәк куәте бар! Илгезгә кайткач мактанып сөйләрсез».

Инде бу вакытта Галимнәрнең кабат Казанга жыенулары мәгълүм иде. Чәйнең төрледән-төрлесен эчәреп карады Анаргөл. Бер кәргәнәндә чәй кәсәсен каплап куюга сәер жөмлә әйтеп ташлады:

– Галим агаем, без синең белән охшашканбыз түгелме? Синең дә күзләрең зөбәржәт кебек яшел, чәчләрең дулкын-дулкын... Минекә дә. Галим агаем, калдыр миңа бер малай!

– И-и, Анаргөл, бәгырькәем, миннән кызлар гына туа бит. Беренче хатынымда да кызым үсә минем. Син мине гонаһ эшкә ымсындырма. Мин хатынымны бик яратам. Аның белән ике арага хыянәт кертәсем дә килми. Син әле яш. Ходай сезнең үзегезгә малай бирер.

Галимнең нәсыйхәте һавада эленеп калды. Анаргөлнең иңнәренә дулкын-дулкын таралган кара бөдрә чәчләре, оялып, инәлеп баккан күзләре аның акылын алды. Анаргөл, Анаргөл! Иңнең кочкан чәчләренә аралап, кигән ефәгеннән дә нәфис тәненә бармак очы белән генә кагыласы иде дә бит. Ярамый! Ярамый! Ул бер хатынны елатып, кызын ятим итеп калдырды инде илендә. Аның ташлап киткән Гөлфирәсе янына Ригадагы ике улын ятим итеп кайткан егет латыш хатынында үзеннән туган ике татар баласын ятим иткән, диләр. Бу чылбырны бүтән дәвам итәргә ярамый. Югыйсә Анаргөл эчәргән тылсымлы чәйнең канын уйнатканын да сизеп тора...

– Һич юк, агаем, хыянәт итмәс. Ядкарь генә Сездән...

– Бар, чык, Анаргөл. Ялгыш...ма! Ялгыш...

Сүзен төгәлли дә алмый калды. Шуңа мизгелдә Анаргөл, җитез җәнлек сыман аның алдына менеп тә кунаклады. Кайнар, дөртле тыны белән куырып та алды. Чишенеп тә тормады бугай ул. Ефәгенә төрөп, ирнең

һушын алды да Галим исенә килгәнчә чыгып та югалды. Аның артыннан һавада татлы хуш-исләр белән өртәлгән ефәк җиле генә эленеп калды. Мәнә сиңа оялчан, тыйнак Шәрык кызы!

Андый «ялгышу» тагын ике тапкыр кабатланды. Шуннан соң Галим китәргә кирәк дигән фикерендә чынлап торып ныгыды. Чөнки азагы хәерле бетмәсен чамалый. Югыйсә инде Анаргөл дә кереп йөрүләрен кинәт туктаткан иде. Очрашкан чакларда да, башын иеп кенә, ваемсыз гына исәнләшеп йөри башлаган иде.

Мәнә шуңа заманнан соң тагын утыз алты Нәүрүз бәйрәме узган да киткән. И-и гомеркәйләр, диген!


Галим Шәмсуаров «Нәүрүз бәйрәм» картинасыннан теләр-теләмәс кенә аерылып, каршы дивардагы картина янына килде. Килсә... Аннан аңа Анаргөл карап тора! «Бадахшан кызы яки Әнием портреты». Ядегәр Бәхтияр задә. Шунда ук рәссамның фотосурәте дә бар. Яшел күзләр, дулкын чәчләр. Галим әфәнде катты да калды. Ядегәр, димәк Ядкарь. Галимнең Анаргөлгә ядкаре. Эмма Бәхтияр задә – Бәхтияр баласы, димәк. Эстәгәнәң ирешкәнсәң икән, Анаргөл! Арада хатлар йөрешмәүнең дә, кунакларга барышмауның да сәре шушы егет инде алайса. Димәк ки, Ефәк Юлында Галим Шәмсуаровның да орлыгы калган!

Бик вакытында киткәннәр икән Канибадамнан. Озагракка торып калган булсалар, Анаргөлнең язмышы да, Ядегәрнең язмышы да, Зөмирә белән игез кызларның язмышы да бүтәнчә булуы ихтимал иде бит. Бәхтиярның кылыч күзә Анаргөл белән Галим арасында зөбәржәт күз белән дулкын чәчтән башка охшашлыктар да күрәлгән булар иде. Бик ихтимал. Ә болай, мөгаен, ул да күз угынан югалган иргә үч саклап тормагандыр. Акылы житкәндер. Бәлки, аңышмагандыр да. Ни генә димә, Бәхтиярның варисы бар. Ул, әнә – Бәхтияр задә! Танылган рәссам. Галим Шәмсуаровның матур яңгырашлы фамилиясен мирас итеп алып варисы юк. Кызлар кызлар инде ул. Алар – кеше кешесе.

Галимнең өзәлеп-өзәлеп Анаргөлне күрәсе, аның хан-атластан тегелгән күлмәгенә, ефәктәй тиреле муенына борынын төртәсе килде. Бигрәк тә аның белән олак-олак итеп чәй эчәсе, талантлы уллары хакында олак-олак итеп сөйләшеп утырасы килде.

Ул, күргәзмәне оештыручылардан автор турында берәр төрле мәгълүмат беләп булмасы икән дип, берара тулганды да кабат «Бадахшан кызы» каршына килде. Нигә Бадахшан кызы микән соң аның Анаргөле? Әллә ире серне беләп алып, хатынын талак кылды микән дә, ул туган-үскән йортына кайтып китте микән? Бадахшаннан мин, дигән иде бугай ул бер сөйләшеп утырганда. Әллә ире вафат микән? Ул чагында күрешер өчен юллар ачылып кебек. Юктыр, алай түгелдер. Сурәттәге Анаргөл бик бәхәтле күренә ләбәсә. Бәхәте түгәрәктер аның. Шулай гына була күрсен!

Күргәзмәдән чыгып барганда Галим әфәнденең күзә бер игъланга төште. Күргәзмәгә эшләре куелган кайбер рәссамнар белән матбугат конференциясе узасы икән. Әллә?..



**Муса ЖӘЛИЛ
«Моабит дәфтәрләре»
Муса ДЖАЛИЛЬ
«Моабитские тетради»**

Әлеге китапта татар халкының бөөк каһарман шагыйре Муса Жәлилнең атаклы «Моабит дәфтәрләре» татар һәм рус телләрендә тәкъдим ителә. Жыентык шагыйрьнең тууына 110 ел тулу уңаеннан чыгарылган. «Бәлки, аны үлем жәзасына хөкем итәрләр. Ул үләр. Ә аның әсирлектә һәм тоткынлыкта язган 115 шигыре бар. Ул шулар өчен кайгыра», — дип яза шагыйрь үзе турында. Шигырьләре — аның безгә васыяте.

**Мәсгуд ГАЙНЕТДИН
«Йосыф Акчура»**

Бу китап Йосыф Акчураның биографиясен һәм ижатын өйрәнүгә багышланган шактый зур күләмле хезмәтнең бер бүлегә. Биредә күрсәтелгәнчә, Й. Акчура XX гасыр башы революцияләре чорында сәясәт өлкәсендә дә, татар әдәбиятында да күренекле урын тотта. Аның сокландыргыч ижаты — үзе бер дөнья. Китапта Акчура тормышының аеруча үзенчәлекле, кискен борылышлы мизгелләре, аның фикерләре, тарихи дәвер белән бәйләнеше турында да сөйләнә.

**Асия ЮНЫСОВА
«Алкалы чәчәкләр»**

Өгезгә нур булып кечкенә бәби кайттымы? Димәк, бу китап сезнең өчен! «Алкалы чәчәкләр»не укый-укый бәби карарга өйрәнәбез хәзер: гел елмаеп торсын дип аңа май каптырырга, тәмле телле булсын дип — бал каптырырга, күз тимәсен өчен маңгаена сөрмә сөртәргә, исем кушу тәртибенә... Бәбине бергәләп су коендырабыз, торналар аңа — төпи, тургайларның тел китергәнәнә сөенәбез. Аннары нәниләр белән бергәләп дөнъяны «ача» башлыйбыз.

**Эльмира ШӘРИФУЛЛИНА
«Бала күңеле — ак кәгазь»**

Укучыга шигърияте белән таныш булган язучының әлеге китабына төрле елларда ижат ителгән туган тел, гореф-гадәтләрәбез, китап, туган жир язмышы турындагы уйланулары, әдәбият-сәнгать өһәлләре, аларның ижади эшчәнлегенә турындагы публицистик язмалары, очерклары тупланган. Аларда — кичәгә һәм бүгенгә мәктәп сулышы, укучы тормышында үрнәк булырлык язмышлар, әдәп-тәрбия мәсьәләләрендә өлгә итеп алырлык мисаллар.

**Сәмбел ГАФФАРОВА
«Чынга ашачак хыял»**

Балалар өчен язылган фәлсәфи-аллегорик бу повесть малайларга-кызларга, өллә аларның әти-әниләренә күбрәк ошармы? Һәр икесенә дә кызык булыр, мөгаен. Әкиятләр укырга яратмый торган Суфия исемле кыз беркөнне Онытылган Хыяллар һәм Хатирәләр урманына элгә... Китап — аның шул урманда күргәннәре турында. Бүләкле китап бу — анда өле сезне өстәл уены көтә.

**Ж. ХӘСӘНОВ
«Кызыклы география»**

Планетада ике шөһәр ике дөнья кисәгенә урнашкан. Болар нинди шөһәрләр? Ярларын өч океан суы юган өч дәүләтне атагыз. Казакъ-станда бер өлеше тозлы, ө икенче өлеше тозсыз күл бар. Бу нинди күл? Балыкларның гомере озынмы? Иң эссе диңгез, иң кечкенә диңгез, иң тирән күл, иң зур утрау, иң тирән ташкүмер шахтасы, иң борынгы шөһәр, иң тар урам, иң озак жәяүләп сәяхәт итүче кеше... Кулыгызга «Кызыклы география» китабы эләксә, бу сорауларга һичшиксез җавап табарсыз!

ТӘЭСИР



Альбина
БӘШИРОВА,
жырчы —
алып баручы:

Хәзерге вакытта, бик тәэсирләнәп Алексей Толстойның «Петр Первый» дигән әдәби-тарихи романын укыйм. Роман, нигездә, документаль чыганаclarга таянып язылса да, әдәби чаралар да оста кулланылган, шуңа күрә бик җиңел укыла. Берничә сюжет линиясе үзара үреләп, бик мавыктыргыч, кызыклы әсәр барлыкка килгән. Бу романны Алексей Толстой, Сталинның махсус заказы буенча яза башлаган, һәм билгеле булганча, ул аны язып бетерә алмаган, шуңа күрә роман «тәмамланмаган» статусында яши. Заказ белән язылган булуына карамастан, монда әдәби-тарихи роман жанры кысалары рөхсәт иткән кадәр төгәллек белән чынбарлык тасвирлана. Төп герой — Петр Беренчегә һәм башка персонажларга карата ниндидер симпатия һәм антипатия хисләре юк, вакыйгалар, укучыга, ничек бар — шулай тәкъдим ителә. Тагын бер нәрсәгә исем китә — роман XVII–XVIII гасырларны тасвирласа да, күтәрелгән проблемалар шул дәрәжәдә актуаль, хәтта, мәсәлән, халык тормышын сурәтләгән өлешләренә абзацы белән цитаталап, бүгенгә көн вазгыятен характерларга мөмкин булыр иде. Байлар һәм ярлылылар каршылыгы, чит илләр белән мөнәсәбәтләр, гади халык белән хакимият арасындагы каршылык — болар барысы да гасырдан-гасырга ияреп килеп, шушы көннәргә кадәр хәл ителмәгән мәсьәләләр икән ләбаса! Роман эпик рухта язылган булса да, чынбарлыкның бизәкләнмичә, беренчел халәтендә бирелүе чыннан да кызыксыну һәм ышаныч уята. Әйткәнемчә, бу заказ белән язылган әсәрләр өчен типик хәл түгел. Килчәгәңне беләсез килсә — үткәнгәңне өйрән, диләр бит. Яхшы тарихчы-язучының әсәрен укып кына тарихны төпләп өйрәнәп булмаса да, анда тасвирланган чорга караган вакыйгаларның эзлеклелеген, халыкның тормыш рәвешен, көефен күзаллап була.

Татарстан китап нәшрияты кишетләре:

Казан шөһәре, Бауман урамы, 29/11; Бауман урамы, 19; Декабристлар урамы, 2.



26 яшендә дөньядан киткән газиз
балам — улым Фәритнең
якты истәлегенә багышлыйм

Нурания
ТӨХБӨТУЛЛИНА

ҺӘР ГАМӘЛНЕН ҮЗ СӘГАТЕ

(Хикәя)

Юлдан Ана бара. Ул бик ашыга бугай. Аңа ничек тә кичке бишкә кадәр йөз чакрым ераклыктагы район үзәгенә барып житәргә кирәк. Ник бер машина туктап утыртсын! Ул инде ике сәгәтлөп көзгә ачы жилләр кочагында басып торды. Хәерсез! Төбәк рәссамнарының эшләреннән күргәзмә оештырыласы икән. Ул бу турында бүген иртән генә белде.

Аннары төшкә кадәр авылдан машина эзләп йөдәде. Яллап бармакчы иде, ризалашучы табылмады. Хәер, моңа гажәпләнәсе дә түгел. Житмешкә житкән карчыкның кемгә сүзе үтсен? Ичберәүнең аңа йомышы төшәсе, гозерләнеп киләсе юк. Югыйсә күрше өлкәдән юллама белән килеп, утыз алты ел шушы авыл балаларына белем бирде ул. Бирсә ни соң, бушка түгел бит, эшләгәнненә акча алды. Үпкәләргә юк. Әйе, гомеренең иң матур еллары шушы авылда узды. Татар телен, әдәбиятын укытты ул. Яратып, теләп, жан рәхәте табып, эшен сөеп башкарды. Кечкенәдән рәсемгә һәвәслеге булу сәбәпледер, өйрәнелә торган әдәби әсәрләргә багланышлы рәсемнәренә үзе ясап алып килә иде. Әле дә хәтерли, бигрәк тә Әмирхан Еникиның «Матурлык», Аяз Гыйләжевның «Язгы көрваннар» хикәяләренә уңышлы килеп чыккан иде рәсемнәре. Ә аннан инде, пенсиягә чыгып, вакыты иркәнәйгәч, ул зур бер рәсем ясарга жөрйәт итте. «Ферма янында» дигән гади генә картина иде ул. Әйе, гади генә, бәлкәм, аның сәнгатилеге дә шулкадәр генә булгандыр. Тик ул картина өлкәнәйгән укытучыны ярты авыл белән дошманлаштырды да куйды. Картинада ферма ишеге тирәсәндәге бер төркем сыер савучылар сурәтләнгән. Өсләренә кара халат, аякларына резин итекләр кигән алжау чырайлы хатыннар төркеме. Зәңгәр кан тамырлары бүртеп торган кулларында сәнәк, көрәк, бидон, саву аппараты, он тутырган капчык, бау ише нәрсәләр күренә. Уртада — потлы чиләкләр белән су күтәргән олы яшьтәге апа. Ферма яны баткаклык булгангадыр, «Лексус» маркалы җиңел машина читтәрәк — сыер савучыларга каршы якта туктап калган. Аның ачык ишегеннән таза, тук чырайлы ир-ат төшеп килә. Күз иң өвүл аның жиргә басаргамы-юкмы дип торган затлы, ялык-йолык килгән туфлиләрәнә, аннары гына кабартма кулларына төшә. Ир-атның бөтен килеш-килбәте: «Мин кем дә, сез кем?» — дип тора. Әйтерсез лә, ул нәкъ шушы мизгелдә йөзәндәге әдәп-әхлак битлеген салган да, чын холкы — тәкәбберлеген, ертлач-

лыгын «киеп куйган». Картинада телгә алып гаепләрлек нәрсә дә юк кебек. Тик машинадан төшөп килүче ир-атны (бу рәсем татарча чыгуучы журналларның берсендә дөнья күргәч) авылдашлар үзләренә хужалык житәкчесенә охшатты. «Очлы күзләре белән бездәй тишөп каравы тач шуныкы инде», – диештеләр. Хәер, кайберәүләр рәсемдә районның икенче бер түрәсе сурәтләнгән дип тә таптылар. Менә шунан китте инде ыгы-зыгы...

Ана бу юлы күргәзмәгә улының – бәгырь кисәгенә картинасын алып бара. Аның улы да рәсем сәнгате белән мавыкты. Әле институтта укыган елларында ук «Кичке уен» дигән зур картина язган иде. Биш ел эшләде ул аны. Халкыбыз тарихы, мәдәнияте турында күпме китап укыгандыр, шушы темага материаллар эзләп, интернетта ничә төннәр утыргандыр. Яратып, мавыгып, ләззәтләнөп язды ул картинасын.

Улының картинасында елга бөе, яшел калкулык, шунда кичке уенга жыелган яшьләр сурәтләнгән. Әсәр гажәеп лирик килөп чыккан! Ул төсләр уены дисеңме, ул түгәрәк ясап биюче егет-кызларның, гармунчының сыгылмалы хәрәкәтләре, киём-салымның күрекелеге, тирә-як манзараның матурлыгы дисеңме – бар да искиркеч! Рәсемгә карагач, туган якның йолдызлы зәңгәр күгенә, салмак кына агып яткан елгасына, аяк астында баш төртеп килүче үләннә зөбәржәт келәменә карап бер рәхәтлек чиксән, егет-кызларның затлы киёмнәренә икенче сокланасың. Алтын жөпләр белән үлән, чәчәк шәкелендәгә нәфис бизәкләр чигелгән бәрхет калфаклар, түбәтәй-кәләпүшләр, өрфия яулыктар, постаудан, бохар тукумасыннан тегелгән кәзәкиләр; яшел, алысу, зәңгәрсү төстәгә ситсы, йон, ефәк күлмәк итәкләренә дулкыны; ахак, яшма, якут, фирәзә кебек асылташлар тезелгән куш беләзекләр, көмешне бөртекләп ясалган алкалар, алтын йөгертелгән яка каптырмалары, бай бизәкле хәситәләр, чылтыр чулпылар, чиккән чүәкләр, чәмчәле, савырлы читекләр – бар да чын сәнгать дәрәжәсендә!

Рәссам, егет-кызларның яшьлек гүзәллегә белән балкыган төс-битләрен, зифа сыннарын, бәйрәмчә киём-салымнарын гына сурәтләп калмыйча, аларның эчке дөньяларын да чагылдыра алган. Тыйнак, оялчан кызларның әдәпле генә елмаюлары, егетләрнә үз-үзләренә ышанган тәвәккәл карашлары, бер-берләренә ягымлы күз кысып, каш сикертеп куюлары – үзе бер тамаша. Монда хәтта кемнә күзе кемгә төшкәнән дә чамалап була. Әнә гармунчы бөтен барлыгы белән түгәрәк уртасындагы чая кызга омтылып уйный, анысы исә, тыпырдап биегән килеш, назлы карашын түгәрәк читендәрәк уйчан гына басып торучы бөркет карашлы, кара кашлы, кара күзле, киң күкрәкле егеткә юнәлткән.

Улы гажәеп бу картинасын район музеена бүләк иткән иде. Ана исә күргәзмәгә газизенә «Инеш буенда» дигән әсәрә алып бара. Аның фикеренчә, бу картина да чын сәнгать әсәрә, һәм ул күргәзмәдә тиешле бәясән алып сыман иде.

Тәгәрмәчләрен ачы чиелдатып килөп туктаган машина тавышына карчык сискәнөп китте.

– Син нәрсә юл уртасына чыгып бастың?

Ачулы жикерү апаны бөтенләй айнытып жибәрде. Ул машина йөртүче янына атылды.

– Район үзәгенә кадәр алып бармассыз микән? – диде карчык ялынычлы кыяфәттә.

– Утырыгыз соң. Тик бу нәрсәгезне кая урнаштырырга соң әле?

– Арткы утыргычка сыяр ул.

– Минем пассажирлар аласым бар, багажникка урнаштырыйк булмаса.

Күпер төбәндә ике ир-атны утырттылар. Балыкчылар, ахры. Алар кызып-кызып сөйләшәләр, бәхәсләшөп тә алалар. Сүзләре һаман шул балык тирәсендә икән.

– Әйтәм бит мин сиңа, чуртаннар алар. Ә безгә, маймычларга, нишләргә кала? Безне бит санга сугучы юк, – дип сорый яшьрәгә ярсан тавыш белән.

– Нишләргә, нишләргә? Агым уңаена йөзәргә, – ди йомшак бәрхет тавышлы өлкәнрәгә.

– Шулай йөзөп, чуртан авызына барып керергәме?

– Анысын әйтә алмыйм инде, кемгә ни язган! Син хаклы, дәрәсләктән уттан курыккандай куркабыз шул. Менә сугыш бөтәр дә, «Известия» – дәрәс хәбәр, «Правда» хакыйкәт язар дип хыялланган солдат кебек син. Хыялланма, дус кеше, талантыңны юкка әрәм итмә. Дон Кихот!

– Син нәрсә? Кайбер корсак коллары кебек борынны жил уңаена тотып язаргамы?

– Шулай язмый булмый да... Кем әйтә аны утыз жиденче ел бетте, ул кабатланмас, дип. Форсат кына чыксын, явыз сәясәткә ярдәмгә киләргә әзәр каләм кыштырдатучылар да, ура-патриотлар да табылыр. Такташ абзаң язган бит: «Яшәсенгә килгәч сынатмадык, / Бүрек чөеп «Ура!» кычкырдык» дип... Шомалар күбәйдә, шомалар... Ә маймычлар... алар шунда калалар инде, аяк астында изелөп.

Әңгәмә-бәхәс шул рәвешле тагын озак дәвам итте. Болар, өлкән апаның аңлавынча, балыкчылар да, үзләре әйткәнчә чуртаннар, маймычлар да булмаенча, ниндидер газетаныңмы, журналныңмы хезмәткәрләре иде бугай.

Аллага шөкер, вакытында килөп өлгердә бит. Рәхмәт яугыры, картиналарны күргәзмәгә сайлап алучы комиссия әле эшли иде. Карчыкның кулыннан картинаны бер бүлмәгә алып керөп киттеләр. Бөздән күзлекле ир-ат чыгып, карчыктан әсәрнә исемән, авторның исем-фамилиясен, адресын язып алды. «Ничек соң?» – дигән кыюсыз гына сорауга: «Искиркеч!» – диде дә бүлмәгә керөп китте.

Тик картинаны күргәзмәгә алмадылар. Ике сәгәтләп көткәннән соң, бер юантык хатын бүлмә ишегеннән башын тыккан килеш кенә: «Житәрлек санда картиналар куелган, урын юк», – дип белдерде.

Башына сугып мингерәйтелгән кешедәй, Ана картинаны – йөрәк парәсенә кадәрле ядкарән бәзгә төрөп,

күкрәгенә кысып урамга атлады. Ә анда инде караңгы төшкән. Бераз туктап уйланып торды. Инде кая барырга? Аның юллык кына акчасы бар, хәзерге кунак йортларында төн кунып чыкканга түләрлек түгел.

Катканакларга абына-тибенә, карчык вокзалга юнәлде.

Авылына икенче көнне кичкә таба гына кайтып житә алды ул. Юл чатларында машиналар көтә-көтә салкын тидергәнме шунда, әллә артык борчылуданмы, өч көн урын өстендә ятты. Юкә чәчәге, үги ана, каен яфрагы төнәтмәсе, мәтрүшкәле чәй, борыч салып кайнаткан сөт эчә торгач, терелде тагын, узгынчы чир генә булган, шөкер. Инде өч көн ризык жыймаганы исенә төште дә, дөге бәләше пешерергә тотынды. Бәләш пешеп чыгуга, чакырып китергәндәй, кунак та пәйда булды. Күрше кызы икән, юл сәдакасы керткән. Китәр вакытлары житкән, санаулы көн тиз уза шул. Бу бала дизайнерга укып чыккан иде, инде биш-алты ел Франциядә яши, шунда кияүгә чыкты. Ире дөнъяның эре банкларына программалар урнаштыра торган фирмада эшләгәнлектән, еш кына аны бик озакка башка илләргә, күбесенчә Гарәп Әмирлекләренә, командировкаларга жиберәләр. Жеп инәдән калмый дигәндәй, хатыны да аның белән йөри. Дөнъяны урадылар инде. Мөмкинлекләре бардыр, монда да елына икешәр тапкыр кайтып китәләр.

Нишләрсен, бармаклар да тигез түгел шул. Кемнәргәдер байлыкта, муллыкта коенырга, кемнәргәдер очын-очка ялгап яшәргә язган. Әй, әле шушы барлы-юклы тормышына да бик канәгать булыр иде, әгәр дә... әгәр дә... газизе-улы исән булса. Юк бит, юк. Ходай шул бәхетен дә күпсенде. Егерме жиде яше дә тулмаган йөрәк парәсе – баһадир гәүдәле, кызларның һушын алырлык чибәр йөзле улы инде бишенче ел кара жир куенында ята. Карчыкның алтын баганасы ауды, кояшы сүнде. Шушы фажигадән соң ул ниндидер соры, авыр дөнъяда яши, аны берни шатландырмый, берни тетрәндерми кебек. Ә инде улыннан да алда гүр иясе булган ирен ул оныткан диарлек, бары тик намаз арты догаларында гына искә ала аны.

Күрше кызын, кыстап, чәй өстәле артына утыртты. Кунак, жимеш исләре аңкып торган дөге бәләшен мактый-мактый ашады.

Кыз инде чыгып китим дигәндә генә аның игътибарын, бәзгә төрелеп, диван аркасына терәтеп куелган кыса жәлеп итте.

– Картинамы әллә? – дип кызыксынды ул. – Карарга ярыймы? – дип рәхсәт алгач, бәзнә чишеп, түбән иелде, аннан бераз читкәрәк китеп, картинага текәлдә.

– Класс! – диде ул бераздан. – Бу соң безнең инеш буге бит! Карасана, суының сафлыгын! Төбәндәге ташларына кадәр ялтырап күренә. Бәй, ташлар арасында маймычлар да йөзә икән ич. Без аларны балачакта яулык белән сөзә идек. Ә шомыртлар соң?! Ак күбеккә батканнар. Хуш исләрен сизәм. Кара, кара, монда шәмәхә чыклы сиреньнәр дә бар! Челтер чишмәбез дә шәйләнә ич монда! Инеш аша сузылган тар басмада кер чайкаучы үсмер кыз кем икән? Күрчә, аның ялан

тәпиләре, ак куллары, нәфис йөзә – бар да теп-тере кебек. Һавада чәчрәгән су тамчылары кояшта ничек жемелдиләр! Гажәеп матурлык! – дип сөйләнгән күрше кызын Ана моңсу гына тыңлады.

Ахырдан кыз күрше апасына:

– Чит илдә рәхәттә яшәсәм дә, туып-үскән жир сагындыра. Жирсү – ностальгия мине генә читләтеп үтми шул. Юкка гына елына икешәр тапкыр кайтып киләммени! Сөз туган жирдә яшәүчеләр, бу хисне аңлап та бетмисездер... Менә бу картина чит-ят жирдә миңа зур юаныч булыр иде... Сат әле, апа!

– Юк, сата алмыйм, улымның ядкаре ул.

– Бик аңлыйм, – диде кыз. Аннан, бераз уйланып торгач, өстәп куйды, – бәлки, улыгызның тагын берәр картинасы бардыр, сезгә истәлек өчен, дим.

– Әйе, «Урман аланында» дигән картинасы бар аның, умарталыкны сурәтләгән ул анда.

– Шулай булгач, – диде кыз, жанланып.

Стена буендагы шкафың зур бүлегеннән картинаны алдылар. Кыз бу картинага да шактый озак әсәрләнеп карап торды. Аннан карчыкка:

– Менә бит, истәлек өчен бу әсәре яхшырак та әле. Ул монда үзен дә сурәтләгән. Битлегә аша йөзә аермачык күренмәсә дә, умарта өстенә иелгән гәүдәсә гел үзе бит.

– Юк, – диде карчык, сүзен бирергә теләмичә, – бу картинасы төгәлләнеп бетмәгән аның.

– Нишләп алай дисез? Кай жире төгәлләнмәгән? – дип гажәпләнде кызыккай.

– Имза куймаган бит, димәк әсәре язылып бетмәгән, – диде ана.

– Куймаса да. Картина төгәл аныкы икән беләсез бит, шул житмимени?

Кыз анадан «Инеш буенда» дигән картинаны сатуын инәлеп, тегесе ризалашмыйча, шактый озак сатулаштылар алар. Ниһаять, карчык, инде гомер кышларына кереп баруын искә төшерепмә, әллә инде картинаны калдырып китәрдәй, аның кыйммәтен, кадерен аңлардай кешесе юклыгын уйлапмы, көч-хәл белән ризалашты. Кыз, куанып, рәхмәтләр әйтә-әйтә, чыгып йөгерде дә шул арада ирен ияртеп алып керде. Кияү безнеңчә, ягъни ни татарча, ни русча белми. Тәржемә аша аралаштылар. Ул картинаны озак кына карап торды. Аннан, телен шартлатып, кызга: «Etonner! Mystique!» – диде дә кызу-кызу ниләрдәр әйтте. Кыз безнеңчәгә әйләндерде.

– Ул: исциткеч, ди, мистика, ди.

– Нинди мистика? – диде карчык, гажәпсенеп.

– Ә менә картинадагы хәрәкәт. Сәер бит, су ага, вак дулкыннар йөгәрешә кебек, агач яфраклары, чәчәкләр, үләннәр тирбәләшеп тора сыман, хәтта кызның чапылдатып кер чайкаганы да ишетелә.

Берара кыз тагын кияве белән сөйләшеп алды. Картинаның бәясә турында киңәшләшәләр икән.

– Биш йөз мең аз булмасмы? – диде кыз.

– Сөз нәрсә? – дип гажәпләнде карчык. – Ул кадәр акча миңа нәрсәгә?

Кыз көлемсерәп куйды да:

– Ярый алайса, менә шул биш йөз меңне санап алыгыз.

– Юк, юк, – диде карчык, – йөз меңе дә ташып ашкан. Акча сезнең үзегезгә – яшьләргә кирәк.

Кияү төргәкләнгән биш йөз меңне өстәлгә салды да картинага үрелде.

– Ашыкмагыз, – диде карчык, – баламның ижат жимешенә тагын бер кат карап калыйм. Бите буйлап тәгәрәгән ачы күз яшьләре аша ана картинага текәлде. Ул шулай күпме басып торгандыр, күрше кызы, аны сак кына жылкәсеннән кочып, кәнәфигә китереп утырты. Бераздан берәр чынаяк сөтле чәй эчкәч, күршеләр, картинаны алып, хушлашып чыгып киттеләр.

Төштән соң почтальон килде. Ул карчыкның ун мең сум пенсиясен һәм район газетасын китергән иде.

Карчык газетаны караштыра башлады. Әһә, әнә теге күргәзмә турында тулы бер битне биләгән мәкалә басылган. Авторы да таныш. Күрше авылда озак еллар укытып, мәктәп ябылгач, редакциягә эшкә күчкән әдәби ижатка сәләте булган хатын. Әле мәктәптә укытканда ук көн кадагына суга торган шигырь, мәкаләләр бастыра килде ул. Ниләр язды икән? Карчык мәкаләне игътибар белән укып чыкты. Әйтерен бармы, бик оста язган. Күргәзмәгә куелган картиналар, тамашачылар фикере турындагы өлешләре аеруча шөп. Тик... нәрсә бу? Күргәзмә залы тулы булмаган икән бит. Егермеләп картина булыр дип көтсәләр, уника генә эш килгән. Ә аны бит, картинага урын юк, дип кайтарып жиберделәр. Нигә инде?.. Нишләп инде?.. Ярар, аның үзен «Ферма янында» дигән рәсеме өчен түрәләр читкә какты да, ди. Ул бит улының картинасын алып килгән иде, аның ни гаебе бар?

Автор күргәзмәгә катнашмаган рәссамнар турында да бик тәфсилләп язган. Рәсем сәнгате белән мавыгагына башлап, картина-мазар ижат итәргә өлгерми бу дөньядан киткән яшьләргә дә искә алырга онытмаган. Анысы өчен рәхмәт. Газизләрен мактап искә алу атананың яралы йөрәгенә бер генә тамчы булса да бәлзәм бит. Тик ни бу?.. Карчыкның улы бу исемлектә дә юк. Автор белмәгәндер, дисәң, әле күптәнме ул район музеендагы экспонатлар турында язып чыкты. Картинаны күрмәгәндер дисеңме? Хәер... тукта, ул мәкаләдә дә улы, аның картинасы турында бер сүз дә юк иде бит. Улы кемгә комачаулаган, кемгә зыяны тигән? Карчык кылт итеп әле мәктәп елларында ук укыган «Үлгәннәр дә үч алды» дигән хикәяне исенә төшерде. Гажизләнеп, мәкаләне тагын бер тапкыр укып чыкты. Автор анда рәсем сәнгате белән мавыккан кешеләрнең исемнәрен берәмтекләп телгә алган иде. Төрле конкурсларга плакатлар ясап жибергән мәктәп укучылары да онытылмаган, һәрберсе исем-фамилиясе белән искә алынган. Арада аның улы гына юк. Юк!.. Юк!..

Карчык, газаплы уйларыннан арынырга теләп, улының «Урман аланында» дигән картинасы каршына килеп басты. Бик озак сагышланып карап торды ул

ана. Нишләптер, юлда очраган балыкчыларның сүзләре хәтеренә килде: чуртаннар һәм маймычлар...

«Маймычлар... алар шунда калалар инде, аяк астында изелеп». Кинәт карчыкка улы да башын калкытып ана – әнисенә карап тора кебек тоелды. «Улым! – диде карчык, өзәлеп, кипкән иреннәрен көчкә кыймылдатып, – без маймычлар икән!» Шул вакыт ниндидер сәер кыштырдау һәм улының: «Юк, без кешеләр!» – дигәне ишетелде. Карчык бер мәлгә һушы китеп катып калды да бераздан, хәлсезләнеп, диванга ауды. Кояш баеп, өйгә кичке караңгылык иңә башлады.

...Ә ул иртәгәсен уянганда Ананың өе нурга күмелгән иде. Бу нурдан «Умарталык» та, анда тыз-быз бал ташып йөргән бал кортлары да терелгән иде. Рәсемдәге улының иләк-битлек астыннан чалынган йөзәндә дә елмаю бар иде. Дөрәс әйткән күрше кызы. Улы янында икән ич, әнә генә икән. Юк, улым, без маймычлар түгел, бал кортлары! Көрәзгә мәңге бозылмас бал ташучылар...

Ана улының әсәрләре әле Париж күргәзмәсенә дә куелачагын, аның исеме илгә данга күмелеп кайтачагын белми иде...

Әгерже районы,
Кадыбаш авылы.



Рәсем: Наталья Васильева

«ШАГЫЙРЬ МӘХӘББӘТЭ»



Бу опера моннан ун ел элек тамашачы жанын яшендэй айкап алган иде. Халык шагыйре Ренат Харис үзенең Тукай турындагы драматик поэмасына нигезләнеп язган либреттога композитор Резеда Ахиярова искиткеч музыка иҗат итте. Шулай итеп татар театр дөньясында көтелмәгән премьерә пәйда булды! Әкияти матурлык. Сихри моң. Күңелләргә айкый торган аһәңле, жанга ятышлы милли музыка. Тукай шигырьләре. Жанны телгәли торган нәфис мәхәббәт тарихы. Шагыйрь, фәрештә, юламан итеп күрсәтеп, бөек Тукайның күңел дөньясын төшләр аша ачу. Бай динамика...

Эльмира ЗАКИРОВА

Романтик Тукай – нечкә күңелле егет, мәхәббәт утында янучы гашыйк буларак ачыла. «Тәфтиләү» көе ишетелгәндәй була. Күз алдыннан төрле манзаралар уза. Тукайның нәни Апуш чаклары. Печән базары. Кырлай урманнары. «Болгар» номерлары. Шәрык клубы... Тамашачы, күз яшьләреннән дә тарсынмыйча, яшерен, өметсез һәм фажигале мәхәббәт турындагы бәян кебек кабул итеп утыра...

Шагыйрь Ренат Харисның «Минем дә бар үз Тукаем!»ын ачасы, сүтәсе, шуңа үз Тукаебызны ялгыйсы килә. Ул үзе менә ниләр сөйли:

– Минем «Үз Тукаем» – мин аңлаган, мин яраткан Тукай ул. Без һәрнәрсәгә үз тәҗрибәбез аша карыйбыз. Бүгенге көн кешесе өчен

Тукай – бөек шагыйрь, тирән философ, кыю публицист, үтергеч сатирик, пәйгамбәр, татар халкының йөз аклыгы, визит карточкасы.

Минем Тукаем – даһи, поэмада әйтелгәнчә – «яшүсмер аксакал», ягъни акыл иясе, олы тормыш тәҗрибәсе туплаган кеше. Ә бит асылда Тукайның биографиясе, гомер юлы кыска һәм бик гади, анда киләсе буыннар гыйбрәт алырлык берни дә юк кебек. Тукай университетларда, царскосельский лицейларда укымаган, чит илләргә күрмәгән, зур урыннарда эшләмәгән, чиннарда ия булмаган, сугышларда катнашмаган, хәтта гаилә корырга, бала-чага үстерергә дә өлгәрмәгән. Шуңа да карамастан, аның ижаты байлыгы ягыннан озын-озак гомер кичергән, күпне күргән дөнья әдәбияты классика-рыныкыннан әллә ни аерылмый. Аның ижаты йөз яшәр әдипләргә

кебек бай һәм югары! Менә шуңа соклану бөек шагыйребез турында поэма язарга этәрде мине. Бигрәк тә аның мәхәббәтенә соклану!

Ә нигә мин Тукайның мәхәббәтенә сокландым соң? Чөнки аның сәер мәхәббәте миңа бик тә үзенчәлекле булып күренде. Хәтта мин аны үзем өчен «Тукай мәхәббәте» дип атадым. Тукай үзенең бу дөнья кешесе түгеллеген, бакыйлыкка иртә киткәнлеген белгән, шуңа күрә Зәйтүнәне аяган, толлык бәхетсезлегенә дучар итәргә теләмәгән. Тукайның кешелек сыйфатлары, зирәк акылы янартаудай хисләрен баса алган. Сөеклесе бәхетле булсын өчен! Мин «Тукай мәхәббәтен» шулай аңладым һәм поэмада да, «Шагыйрь мәхәббәте» операсында да шулай аңлатырга тырыштым. Композитор Резеда Ахиярова бу фикерне үзенең гажәеп матур, тетрәндергеч хисләргә

бай музыкасы белән тагын да куәтлөп жибәрде.

Зәйтүнә Мәүләдова – реаль шәхес. Укымышлы гаиләдә үскән Чистай кызы белән Тукайны «Әлислах» газетасы редакциясендә Фатих Әмирхан таныштыра. Истәлекләргә караганда, бу чибәр туташка шагыйрь бер күрдә гашыйк була, аңа багышлап шигырьләр дә яза, аларны газеталарда да бастыра. Зәйтүнә дә шагыйрьгә битараф түгел. Ләкин «Тукай мәхәббәте» бу кавышуны бәхетле итәргә ирек бирми. Соңыннан Зәйтүнә Мәүләдова Кадыр Рәсүлев дигән дин әһеленә кияүгә чыга. Бу гаиләдә күренекле язучыбыз Атилла Расих дөньяга килә. Атилла аганың кызы Фәридә Рәсүлева да язучы, берничә шигырь китабы авторы. Зәйтүнәнең куен дәфтәрен (аны «Шәкерт дәфтәре» дисәң дә ярыйдыр – Р. Х.), Казандагы Тукай музеенда күрергә була.

Татарстанда опера театры барлыкка килгәннән бирле Тукай турында композиторлар, драматурглар, шагыйрьләр опера язу теләге белән яшәгәннәр. Тотынып та караганнар. Ләкин Тукай хакында сәхнәдә яшәрлек опера тумый калган. Моның сәбәпләре күп. Шуларның иң беренчесе – Тукайны опера герое итеп язылган либретто булмау. Либретто авторларының барысы да шагыйрьнең биографиясе белән чикләнгәннәр, ә аның тормыш юлы, алда әйтелгәнчә, зур вакыйгаларга ярлы. Мин дә бөек шагыйрьбезнең сәхнә образын ижәт итәргә жөрйәт итмичә озак йөрдем. Элгәргеләремнән аермалы буларак, шагыйрьнең тәржемәи хәленнән бигрәк, аның эчке дөньясын күрсәтәсем килде. Зәйтүнәнең аңа гашыйк икәннән, үзенң дә аны бөтен йөрәге белән яратуын белгән хәлдә дә, иртә үлемгә дучар ителгәннән аңлаганга күрә, Тукай аны үзенә якынайтмаслык көч таба. Операның доминанты менә шул. Опера хисләр давылыннан, киеренке бәрелешләрдән гыйбарәт. Әйткәнәмчә, поэмам нигезендә дә, опера либреттосында да – Тукайның эчке дөньясы, ә бу дөнья тирән һәм гүзәл булган. Шуны күрсәтергә теләгәнгә

мин либреттоны яздым. Ул композитор Резеда Ахияровага да, театр житекчеләгенә дә ошады. Тукай белән Зәйтүнәнең фажигасен тирән аңлап, Резеда беркемне битараф калдырмый торган музыка язды.

Премьерадан алып бүгенгә көнгәчә Тукай ролендә – Россия Федерациясенең атказанган, Татарстанның халык артисты Әхмәт Агади. Опера сәнгате дөньясында Тукай партиясе катлаулылардан санала. Югары ноталарга бик мул партияне башкарып чыгар өчен зур тәҗрибә һәм осталык, өстәвенә, бик күп көч тә кирәк. Әхмәт Агади гүдәләндергән Тукай үзенң драматизмы белән йөрәккә үтеп керә.

Резеда Ахиярова 1986 елда оркестр һәм орган өчен «Моңлы сазым» поэмасын яза. Тагын да колачлырак проектың гамәлгә ашыру өчен ул 2002 елда кабат Тукайга мөрәҗәгать итә. Опера ижәт итү ике елга сузыла, тамашачыга юлы да шуның кадәр вакытны ала. Композитор үзе бу хакта болай искә төшерә:

– Опера – ижәтның тагын да югарырак баскычы ул. Бу жанр композиторга тагын да тулырак ачылырга, музыка ярдәмендә бик күп сәхнә образлары ижәт итәргә этәргеч бирә. Авыр, ләкин мавыктыргыч шөгыл. Шагыйрь Ренат Харисның бөек Тукай турында опера язу идеясен мин кабул иттем. Аның кызыклы либреттосына рәхәтләнеп музыка яздым. Чөнки Тукай шигъриятенә кечкенәдән гашыйкмын. Операның музыкаль телен табу җиңел булмады. Ул милли дә, Европа традицияләрен дә исәпкә алган, заманча да булырга тиеш иде. Иң соңгы фажигале финалдан тотынып яза башладым. Тукай яратып йөргән кызы белән хушлаша: Зәйтүнә Чистайга китә. Икесе дә бүтән беркайчан да күрешмәячәкләрен аңыйлар. Мәхәббәт очкыны, кабынырга да өлгермичә, сүнә... Зәйтүнә партиясен беренче булып Венера Ганиева җырлады. Ул партияне нәкъ менә Тукай премиясе лауреаты Венера Ганиевадан җырлатасым килде. Аның тавышы – нәфис колоратур сопрано. Яшь кыз Зәйтүнә дә шун-

дый нәфис, челтерәп торган тавышы булгандыр. Романтик рухлы кыз чынлап та Венерага якын, аңлаешлы иде ул чакта. Ул бик яратып, бөтен барлыгын биреп башкарды бу рольне. Венерага җырлап күрсәтәм, ул үз фикерен әйтә, мин аңа яраклаштырып үзгәрешләр кертәм.

Мелизмнар белән баетам. Икебез өчен дә кадерле роль булды ул. Соңрак бу партияне Башкортстан җырчысы Әлфия Кәримова башкарды, аннары бөтен дөньяга танылган Альбина Шаһиморатова җырлады. «Шагыйрь мәхәббәте» һаман яши! Ул һаман сәхнәдә! Муса Җәлил исемендәге Татар дәүләт опера һәм балет академия театры сәхнәсендә җәй көне кабат барачак. Тамашачылар аны берәз яңартылган вариантта күрер, яңа сценография, яңа режиссура булчак анда, матур күренешләр... Режиссерыбыз шул ук – Мәскәүдәге Зур театрдан атаклы Михаил Панджavidзе. Зәйтүнә партиясен күренекле яшь җырчы Гөлнора Гатина җырлаячак. Моңарчы ул Зәйтүнәнең дус кызы Бәдриҗамал ролен башкарган иде. Иң беренче Тукаебыз – Санкт-Петербургның Мария театры солисты Әхмәт Агади. Шушы роль өчен ул Россиянең «Алтын битлек» милли премиясенә лаек булган иде. «Тышкы кыяфәтем белән түгел, эчке дөньям белән Тукайны ачарга омтылдым, аның шатлыкларын, сагышларын күрсәтергә теләдем. Музыкасы шундук җәлеп итте. Аны халык көе кебек җырларга кирәкми, Европача, итальян музыкасы сыман башкарырга кирәк», – дигән иде Агади бер интервьюда. Тукай ролендә Илһам Вәлиевне дә күрәсем килә минем. Ул да бу рольдә үзен сынап караган иде инде. Кемнәр генә җырламады ул операда!.. Айдар Фәйзрахманов, Руслан Дәминов, Альберт Әсәдуллин Шүрәлене башкардылар, Мөнир Якупов коеп куйган Фатих Әмирхан иде!.. Операны татар халкы гына түгел, башка халыклар да яратып кабул итте. «Европа традицияләре саклап язылган», – дигән фикерләр әйтелде. Менә бит музыка нинди илаһи көчкә ия!



ШОМЫРТ ЧӘЧӘГЕ АК КЫНА



Рамилә
ХӘМИТОВА

«АК КАЛФАК» БӨТЕНДӨНЬЯ ТАТАР ХАТЫН-КЫЗЛАРЫ ИЖТИМАГЫЙ ОЕШМАСЫ «ГАИЛӘДӘ ҺӘМ ЖӘМГЫЯТТӘ ТАТАР ХАТЫН-КЫЗЫНЫҢ УРЫНЫ» ДИГӘН ТЕМАГА БӘЙГЕ УЗДЫРДЫ. БЕЗ БҮГЕН СЕЗГӘ ШУЛ БӘЙГЕДӘ БЕРЕНЧЕ УРЫННЫ АЛГАН ЯЗМАНЫ ТӘКЪДИМ ИТӘБЕЗ.

Чәчләремне жил тузгыта, ә мин акрын гына күзләремне йомам. Күз алдыма синсез калган көн килә. Хәлсез генә түрдә, караватта ятасың: өстендә ап-ак күлмәк, башыңда аксыл яулык: киёмнәрең

дә үзең, күңелең сыман ап-ак! Әмирхан Еники әсәрәндәге Ак әби син инде ул! Үлем белән тартышкан мәлең бит бу. Юк, инде тартышмыйсың да бугай, фани дөньядан бакыйлыкка күчәргә күптән әзер идең инде син. «Күрәсен күрдем, яшисен яшәдем, шөкер Ходаема!» – дип бик еш кабатлый башлаган идең. Бары бер үкенечең генә калды бугай: оныгыңның сабыен сөяргә өлгермәдең. Ул кыз бала синең төсәң кебек, синең сыман зәп-зәңгәр күзлә, аксыл чәчлә булып дөньяга туды.

Бүген сине сагынуга чыдашлы түгел. Кара-каршы утырып, дөнья хәлләрен сөйләшүләр, үгет сүзләрең, авыр чакта аркамнан кагып сөюләрең житми миңа...

...Ул үзең бәхетле гаилә баласы дип искә ала иде. Ишле гаилә булуга карамастан, мул тормыш кичергән алар. Мул яшәүнең сере – хезмәттә. Аерым хужалык булып яшәп, хезмәт белән көн күргәннәр. Ике егет һәм алты кыз тату, бердәм булып, туганлык хисен тоеп үсәләр. Тик сугыш афәте чыгып, тормышларын тар-мар итә. Берәм-берәм бәхетле нигез ниргәләре ишелә башлый.

Иң әүвәл олы абыйлары сугышта хәбәрсез югала. Бу хәсрәт аларны тәмам аяктан ега: әти-әниләре күзгә күренеп картая, чәчләргә чал өстәлә, маңгайга тирән сырлар уела. «Мине Пермь өлкәсенә ташкүмер бушатырга жиһәрделәр. Өстә иске күлмәк, аякта чабата. Дүрт ел чамасы бер сынык икмәк хақына бил бөктәк, – дип сөйләүләрең әле дә колакта, күзләреңдә мөлдәрәп торган яшьләрең бүгенгедәй күз алдында. – Сугыш тәмам, без дә авылга әйләнеп кайттык. Нинди генә авырлыктар кичерсәк тә, тормыш дәвам итә бит, яшәргә тырыштык. Көндәз эшлибез, ә кичләрен яшьләр, жыелышып, кичке уенга чыгабыз. Минем дә сөйгән егетем бар иде, армиягә озаттым мин аны.

Бүгенгедәй истә: кич утырган жирдән, бер төркем яшьләр мине дәшеп алды. Имеш, энәкәшем егетләр белән бәйләнешкән, аны кыйныйлар, диделәр. Тик бу минем энәкәшемне коткарырга йөгерең чыгуым гына булмаган, ә зур, катлаулы тормыш арбасына жигеләргә ашыкканмын... Урладылар мине шул кичтә. Әйләнеп кайту теләгем дә бар иде, булачак ирем Әхмәтнең: «Көтүдән качып кайткан сарык диярләр сине!» – дигән сүзләре генә күндәрдә. Шулай яши башладык: кайнана, дүрт каенсеңел, мин. Кеше күз яшьләре төшми калмый диләр, дәрәс икән, мин дә татыдым аның ачысын. Барлы-юклы акчаларны жыйнап туйлар итүгә бер-ике атна вакыт үтте микән, армиядән сөйгән егетем кайтты. Ә мин, көтәргә вәгъдә биргән «сөйгән яр» инде ир хатыны идем... Шулай бер көнне бертуган энеләрем кунак жыйды.

Авыл. Кич. Тынлык. Әхмәт белән парлашып киләбез, ә рәшәткә читенә басып, ул – Галим жырлый...

Аксыл күлмәкләр тектердем,
Үлчәтеп буйларыма.
Уйладым, ирешә алмадым,
Уйлаган уйларыма...

Ул жырлай, мин елыйм. Юк, мин түгел, йөрәк елай, тик акыл гына боера: «Сабыр бу!» – ди. Түздем. Галим дә тормышлы булды, авылдагы иң чибәр кызны үзенә яр итте, ул үстерделәр. Без дә яши бирдек, тик озака түгел. Кайгы мине тәмам үз итеп өлгерде бугай, янәдән ишеккә килде.

Кеше язмышы сынаулардан гыйбарәт, бигрәк тә хатын-кыз ниләр генә күрми.

Ирем ыңдыр табагы мәдире булып эшли иде, яла яктылар аңа. Бер ялгыз карчыкка, ярты капчык икмәк китерүдә гаепләделәр – 7 ел төрмә! Гаепләләр дә табылды югыйсә. Суд булган көнне яхшы хәтерлим. Әхмәт китте, ә мин көне буга кер удым, үзем уам, үзем елыйм. Жәяүләп район үзәгенә барырга жыендым, ә кайнана жиһәрми: «Эш күп өйдә, кичкә кайтарылар әле үзең», – ди. Күпме көтсәк тә, ул кайтмады...

Икенче көн иртән, район үзәгенә киттем, сорашам, ә аны инде озатканнар, карар чыккан. Каравылчы миңа эндәшә: «Кызыл чалбар кигән, чабаталы бер ир кичкә кадәр кемнеләр көттә, чыга да карый, чыга да карый!» Өч яшеннән әтисез калып, тормышның ачысын-төчесен татыган, 14 яшендә мөһажирлеккә чыгып китәргә мәжбүр булган Әхмәтне генә түгел, мине дә билгесезлек, газап, ялгызлык утына ташлап сынады язмыш. Төрмәдән Әхмәт хат салды: «Сиңа ике үтенечем бар: балага узып калган булсаң, зинһар, төшертә күрмә. Ничек кенә авыр булса да, төп йорттан мин кайтканчы китмә!»

Әлегә сүзләрең соңгысына каенсеңелләр каршы булды: «Абый югында артык кашык булып яшәмә!» Күндә, инде бергә яшәргә чыдап булмый башлагач, әниләргә кайтырга карар кылдым: күздә яшә, ә карынымда бер гөнаһсыз бала... Озата чыктылар. Сабуллаштык. Күңел әрнеп елай, сиздермәскә тырышам. Ике йорт чамасы үттемме икән, каенсеңелләр елаша ук башладылар: «Кайт!» – диләр. Соңлап булса да, хәлемә керделәр, ахрысы, тик мин инде кире борылмадым.

Кыз бала таптым. Кендек әбисе сорый:

– Кайсы авыр, балам, тулгак тотумы, ир китүме?

– Ир китү...

Ике айлык чагы иде, баламны әниләр белән өйдә калдырып, чишмәгә киттем, ә мин кайтканчы ул жан биргән иде. Бусы иң ачы хәсрәт иде! Бала хәсрәтен күрергә язмасын...

Әхмәтнең кайткан көнен яхшы хәтерлим: бар авыл халкы болынлыкка чыгып каршылады аны. Нахакка рәнжетелүе көн кебек ачык иде бит. Тынлык. Болын буйлап бер ялгыз ир кайтып килә. Нахак яла ягылган, кыерсытылган ир. Исәнләште. Хатын-кызлар елый. Аның урынына утырырга тиешле өч ир-ат та бар арада. Әхмәт сүз башлады:

– Йө, ничек, братлар, кемдә булды гаеп: миндәме, сездәме?

– Бездә иде шул гаеп...

Сүзләр артык иде монда. Әхмәт, горур атлап, өйгә таба китте.

Матур яшәдек без. Бер ул, бер кыз үстердек, Аллага шөкер, чын кеше итеп тәрбияли алдык балаларны. Әхмәт телгә оста иде, бәйрәм саен миңа багышлап җыр җырлар иде:

Йөгерә-йөгерә тота алмадым,

Күлдә йөзгән үрдәкне.

Гомеремдә дә оныта алмамын,

Синнән күргән хөрмәтне.

*«Яраларны вакыт төзәтә, диләр...»
Син калдырган ярагына нишләптер
төзәлەرگә ашыкмый, һаман яңару
эзли.*

Авыр чаклар да күп булгандыр, әмма, шөкер, кайнана белән тату яшәдек без. Каенсеңелләргә бер-бер артлы кияүгә биреп, бергәләп туйлар иттек. Бианамны да ахыргы көнгә кадәр үзем тәрбияләп, соңгы юлга озаттым.

Инде тормышлар җайландыгына дигәндә, бертуган апам югалды. Дүрт бертуган кыз идек без. Иң олысы – Зөһрә апа. Арабызда иң уңганы, иң чибәре. Тик нигәдер, тормышка чыгаргагына насып булмады аңа. Без гаиләле булгангадыр инде гомер буе кимсенде, бичара. Төпчек энекәшәбез белән төп йортта яшәп калды. Тик энекәшәбез өйләнү белән апабызга йортта көн бетте. Авыл читендәге ялгыз өйгә чыгып яшәргә мәҗбүр булды. Бу хәлне күреп жан әрнеде, йөрәк үксеп елады... Төн чыгарга курыкмасын дип, бик еш кунарга бара идем. Әллә ялгызлык ачысы, әллә язмыш шаяруы, апабыз төнлә урманга чыгып китеп адаша.

Дүрт көн, дүрт төн эләдек без аны. Кышка авышкан көндә, Зөһрә апабыз күлмәкчән килеш, кара урман туфрагын тырнап, агач төбәндә жан биргән. Аның агарган йөзә, куркып зурайган күзләре күз алдыннан китми».

Кинәт син тынып калдың... Күз яшьләреңне инде тыя алмыйсың, жаның белән елайсың...

Мин тиз генә сиңа елыштым. Аңлатып бетерә алмаслык жылылык, татар әбиләренә генә хас булган нур бар синдә. Сүзеңне дәвам итсәң, ачылы-төчеле, сикәлтәле тормыш юлыңны сөйләсәң...

Менә шулай икәүдән-икәү серләшкән чакларыбызга көн дә әйләнеп кайтам мин. Җанга рәхәт чаклар, файдалы киңәшләр, үгет-нәсыйхәтләр, өйрәнелгән яңадан-яңа догалар. Ничә яшкә җитсәк тә, без, оныкларың, сиңең өчен мәңгә бала булып калдык. Инде буй җитеп, югары уку йортларына укырга кердек, ә син һаман да безнең кайтканны сагынып көтеп тора идең. Киткән чакта капка баганасына сөялеп, догалар пышылдап, озата калдың.

Май башы. Кинәт телефон шалтырый: «Әбиң авырып китте, врач дөштәк». Бар балаларың җыелды ул чакта. Шул мәлдә син, уйчан карашыңны безгә төбәп, җыр көйләдең:

Зиратта ике мичкә,

Ватып ягыйк бер мичкә.

Зиратка киткәннәрне

Кайтармыйлар бер кичкә.

Сыкрап чыккан күңел авазың иде әлегә җырда. Соңгы көннәр яшәвеңне дә сиздең бугай. Үз хәлең хәл, ә син килеңгә эндәшсәң:

– Намазым кала, ничекләр укыйм икән?

– Борчылма инде, әни, терелгәч җыеп укырсың.

– Киткәч, җавап бирәсем бар бит...

– Яткан килеш укы, әни, догаларыңгына.

Ризалаштың, ахрысы, баш селкедең, ә үзең пышылдап дога сүзләрен кабатлайсың. Кинәт тагын көйли башладың:

Атымның дагасы алтын,

Дагасын салдырмагыз.

Әрвахларны искә алганда,

Мине дә калдырмагыз.

Син көйлисәң, без елайбыз. Юк, без, балаларың, оныкларыңгына түгел, бар табигать елады ул көннәрдә. Дөрес, соңгы арада сиңең хәлең берәз җиңеләеп киткәндәй булды. Миңа больницага китәргә туры килде, син мине үз аягыңда озата чыктың:

– Кызым, син озаккамы?

– Юк, әби, кайгырма, тиз әйләнеп кайтырмын.

Тиз генә кайтырга насып булмады шул, ун көн вакыт үтте. Мин больницадан чыктым, ә син җан бирдең... Җир убылды бугай, яшәү бер мәлгә тукталгандай булды. Тормыш мәгънәсен югалттым. Дөньядагы иң гадел, иң газиз кешем юк булды... Сиңең алда бер үкенечем калды, тиешенчә кочып, рәхмәт әйтә белмәдем бугай. Соңгы юлга озатырга да килә алмадым, гафу ит, зинһар! Начар хәтерлим мин ул көнне: «Карынында баласы бар, күрсә – чыдый алмас!» – дигән сүзләрен хәтерлим, калганы томан эчендә. Кичкырын, берәз җайлаша төштем, кайттым. Туп-туры бүлмәңә юнәлдем: урының буш...

Юк, урының, бүлмәң, син яшәгән йорт кына түгел, бар дөнья буш калды хәзер синсез. Өстәләндә шомырт чөчкәләре. Сиңең истәлегәң. Сиңең күңелең сыман ап-ак чөчкәләр...

Казан



НУРМӨХӘММӘТОВА Раушания

Казан дәүләт университеты (1992)

Кияүдә, бер бала анасы.

Карьера:

Казан федераль университеты, гомуми һәм төрки тел белеме кафедрасы доценты.

Тормыш шигаре: «Эшең дә, сүзең дә, гамәлең дә берәүгә дә авырлык китермәсен».

<https://www.facebook.com/suyumbike.zhurnaly>

Халык мәдәнияте тарихы – ризыкларында

Кытайдан, Өрәмчедән килгән студент – Өмет исемле уйгур егете укый миндә. Мәдәниятләрен бөртекләп саклый торган халык алар! Былтыр студентларның йомгаклау конференциясендә уйгур ризыклары турында татарча сөйләде. Быел татар һәм уйгур халкында ашау культурасы белән бәйләү үзгәртеп карады. Уйгурларда нанның (икмәк) 90 лап төре бар ди. Татар ягы сай – ак ипи дә кара ипи... Үзем эзләнә башлады. Таптым! Күз чиләген кырып җыйган камырдан ипи ризыгы – игәрче пешергәннәр, мәсәлән.

Гыйбрәт алым дигәннәргә...

«Ана теле» онлайн дәресләрен өченче ел алып барабыз. Татар телен өйрәнәргә теләүчеләрнең географиясе шаккаттыра. Бернард Монот (Испания) илче булып торган. Рус, төрек, гарәп, испан, француз телен белә, инде менә татарча өйрәнә. Елена Зимина (Иваново) узган ел Казанга да килеп китте, институтта булды. Марат Хәкимов Лондонда яши һәм эшли. Тумышы белән Ригадан. Әтисе – Кыргызстанда туып-үскән татар, әнисе – белорус. Әтисе татар телен начар белә, Маратка исә 17 яшендә татар теленнән репетитор яллаган. Марат һаман белемен арттыра.

Безгә тылмач кирәкми!

Казакъстанда, төрки дөньяны өйрәнүгә багышланган Халыкара симпозиумда катнаштым. Казакълар аны үз телләрендә генә алып барды. Алай икән... Кайттым да, төне бие докладымны татарчага тәржемә иттем. Чыгышымнан соң кыргыз һәм төрек профессорлары, монгол телләре өйрәнүгә бер кыз сорау бирделәр. Туган телемне аңлап утыруларын күрү җанга шундый рәхәт булды... Ярый әле татарча сөйләдем дип куандым!

сөендерде

көендерде




сөендерде

көендерде



сөендерде

көендерде



Табуы җиңел, саклавы авыр

Яңа гына «Студентлар язы» булып узды. Безнекеләр белән бер көнне булчак журналистлар да чыгыш ясады. Аларның «Услышь» дигән композициясе уйландырды: эш, тормыш мәшәкәтләре белән моңарчы аралашып яшәгән кешеләребезне югалтабыз, диде алар. Артка карадым да... миндә дә шул хәл! Элеккеге кебек бер-береңә кунакка йөрү, утырып сөйләшүләренә онытып барабыз. Аралашу – телефон аша... Дуслыкны саклар өчен дә күп көч кирәк шул. Ә югалтканны инде тергезү бик авыр.

Мөнәсәбәт гаиләдә башлана

Туган көнгә барган идем. Бер әни: «Шул проклятый татар теле аркасында балам бу чиректә «отличница» булмады», – ди. Үзе татар, ире татар! Ә туган теле – «проклятый»! Шөкер, кызыбыз Айзилә татарча сөйләшә... Телләр язмышы турында лекциям бар минем. Студентларга әйтәм: «Телләр саны бүген 6 мең чамасы. Берничә елдан уннан бере генә калачак, диләр. Шуңа 60 тел арасында туган телебез булырмы, юкмы?!» Булдырасылары килә, билгеле. Туган телне саклау юллары күп икән белсәләр дә, кызганыч, файдаланмыйлар...

Һәлакәткә бер адым

2050 елда Җир йөзүдә ачык көтәләр. Телевизордан яңгыраган бу хәбәр мине генә сискәндермәгәндер... Сәбәбе дә билгеле – без ризыкны бик күп исраф иткәнгә килеп чыгачак икән бу хәл. Мин ризык атамаларын өйрәнү белән шөгыльләнәм. Ризыкны әрәм итүдән бик куркам. Бер генә ипи телемне дә ташлаганым юк! Сыңар алма, сыңар кишерне... Кошларга чыгарып ризык та артып калганы юк бездә. Бәлки, бу темага керешсәң дә шушының белән бәйләдер. Фараз гына дисәк тә, хаклык шундый зур бит бу сүздә. Күпләр аны кисәтү дип кабул итсә икән.

16+ ВАК-ТӨЯКТӘ ЧИГЕНӘ БЕЛ!

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыклар керә дә куя...

Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызда нәрсәгә игътибар итәсез: киemenә, буй-сынына, күзләренә, чәченә...

— Кайда ничек бит. Урамда — атлап йөрешенә. Ничек язган әле Дәрдмәнд: ымтылган илэк кебек йөрешләре, дигәнме?! Автобуста — кулларына, бармакларына. Гадәттә, куллар кеше турында бик күпне сөйли.

2 Хатын-кызның кайсы сыйфатларын гафу итәргә була?

— Күп сөйләшүен, күп көлүен... Билгеле инде, үзеңне яраткан һәм бик бәйләнми, йөдәтми генә шуны сиздереп торган, сөйкемле сөяге булган затларның шактый кимчеләгенә күз йомыла.

3 Ә нәрсә өчен Сез бик якин хатын-кызны да гафу итмәс идегез?

— Шарт фиғыльне яратып бетермим. Нинди вазгыяттә нәрсә эшләчәген адәм баласы кайдан белеп бетерсен?!

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручылар...

— Алиһә — гарәп теленнән кергән, мәжүсилектән калган гыйбарә. Бәлкем, матриархат заманында кулланылгандыр. Ислам динендә хатын-кыз Алла юк. Дәрәс, татар шигъриятендә бу сүз очрый. Әмма шагыйрьләр үзләре дә алиһәләргә ышанып бетми дип беләм. Шуңа күрә безне — татар ирләрен — хужабикәләр илһамландыра. Аннан килеп, ни генә дисәләр дә, ир-ат йөрәгенә юл барыбер ашказаны аша.

5 Ир кеше өчен аның хатыны дус та була аламы?

— Хатынга гына сөйләп була ала торган яки дуслар белән генә уртаклашырга мөмкин булган серләр бар. Ә кайбер серләреңне хатынга да, дусларга да сөйләргә ярамый. Йөзгә кызыллык китерерлек кырын гамәл булса, ачылмавың бигрәк тә хәерле. Чөнки хәерсез эшне искә

төшерү, сөйләп йөрү шуны арттыру, ишәйтү сыман килеп чыга. Аны йөрәккә күмүең, онытуың мәгъкулрәк.

Ир белән хатын — бер бөтеннең ике яртысы ул, дигән гыйбарә белән дә килешеп бетмим. Бер-береңә бөтенләй ачылып бетсәң, ни кызыгы кала?! Аннан соң берәү бөтенләй ачылып бетә икән, ярыннан да, гадәттә, шуны көтә. Тегесенең ачыласы килмәсә, монысы үпкәли.

6 Хатыныгызга ничек тәкъдим ясаганны хәтерлисезме?

— Без аның белән троллейбуста таныштык. Беренче күрдә үк ошады миңа Гүзәлия. Әмма исемен әйтмәде. Ә мин аптыратмадым. Бәйләнчек булырга да ярамый бит. «Ярый, мин сине озакламый барыбер күрәчәкмен», — дип төшөп калдым. Чынлап та, бер атна да үтмәде, тагын очраштык. Бу юлы исемен дә, телефонын да белдем инде... Ялгышмасам, өченче күрешүдә үк тәкъдим ясадым. Әмма без шактый елдан соң гына кавыштык. Төрле сәбәпләре булгандыр инде... Һәрхәлдә, хатын: «Хәзер кая китте синең көнчеллегең?!» — дип аптырый.

7 Ир кеше хатын итеп әнисенә охшаган кызны сайлый, диләр, шулаймы?

— Бик үк дәрәс гыйбарә түгелдер бу — әниеңә өйләнеп булмый бит инде. Миңа калса, әниләре хужа булган гаиләдә үскән ир-атлар шулай эшли. Ир-ат булгач та, аларга әни ышыгын алыштыра алырлык кеше кирәк. Шуңа күрә алар яшь кызларга түгел, үзләреннән олырак, дөнья күргән (баласы булса да ярый дип), тәҗрибәлерәк затларга өйләнә.

8 Хатыннары ирләреннән күбрәк мал тапкан гаиләләр бар. Ир кеше бу очракта үзен ничек тотарга тиеш?

— Баш бирмәскә, күбрәк акча эшләргә тырышырга! Инде мал табулар килеп чыкмый икән, ничьюгы өйгә



Рәшит МИННӘЗ,
журналист.
өйләнгән;
гаилә стажы — 15 ел;
ике бала атасы.

вакытында кайтырга, хужалык эшләрендә күбрәк ярдәм итәргә тиештер.

9 Гашыйк булуын хатын-кыз үзе белдерүгә ничек карыйсыз?

– Егет жебегәнрәк булса, хатын-кызга тагын нишләргә кала?! Әмма мин хатын-кызның гашыйк булуын үзе башлап белдерүенә тискәре карыйм. Әйе, миңа да килеп мэхәббәт аңлатканнары булды. Андый вакытта, уйлыйм әле, дисең, бәйләнүне дәвам итсәләр, бөтенләй качу, югалу ягын карыйсың. Ир-ат аучы бит ул, ошаганын үзе яулап алырга тиеш, ә монда сине «эләктермәкчеләр»...

10 Хатын-кызларны ир-атларда иң беренче чиратта нәрсә жәлеп итә дип саныйсыз?

– Буй-сыны, хатын-кызга мөгамәләсе. Өс-баш һәм аяк киеме дип әйтүчеләр дә бар. Хәзер инде машинасы нинди маркалы, кесәсе калынмы, фатиры бармы дип карый башладылар бугай.

11 Хатын-кызларның үзегезнең кайсы якларыгызга игътибар итүен көтәсез?

– Бу хакта уйлап караганым юк... Гомумән алганда, киңәш сорап килсәләр, күңелле инде: тәжрибә, белем, зәвык та бар сыман.

12 Ир-атны артык чибәр һәм көчле хатын-кызлар куркыта.

– Артык чибәр, көчле зат икән, дип, сүз катырга кыенсынып йөргән чаклар булмады бугай... «Чибәр хатын-кыз – кантур ишеге кебек: һәркем килеп ябышырга тырыша», – дип әйтә бер дустым. Билгеле, акыллы хатыннар белән саграк булырга тырышасың. Тик чибәр дә, акыллы да булганнары сирәк, минемчә.

13 Ир-ат һәм хатын-кыз логикасы дигән төшенчә бар. Алар, сезнеңчә, бер-берсеннән нәрсә белән аерыла?

– Хатын-кыз, гадәттә, уратып-уратып уйлый. Ир-ат исә кирәген күп вакыт турыдан ярып әйтә. Урау юллар эзләп тормый. Хатын-кыз аннан соң, шуны да белмәде, сизмәде, күрмәде, игътибар итмәде, дип үпкәләп йөри. Гүзәлия дә еш кына: «Чәчемне төзәткән идем, яңа күлмәк алдым бит: күрмисең дә», – дип битәрли. Бер яктан караганда, мондый игътибарсызлык зур бәла түгел шикелле. Икенче яктан караганда, журналист кешенең күзәтүчәнлегә, төпчәнүчәнлегә канга сеңгән булырга тиеш тә бит... Тик өйгә кайткач, һөнәри сыйфатлар ял итә, күрәсең.

14 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннен, үзегез аңламаган берәр очракны искә төшерегез әле.

– Хатын-кыз белән ир-ат арасындагы аермадырмы, төрле тәрбия нәтижәсеме, белмим: аш-су бүлмәсенә керүгә, телевизорны сүндереп куям. Сез ашаганны

шайтан ашый бит, дип орышып та алам. Минемчә, аш-су бүлмәсендә, гомумән, телевизор булмаска тиеш.

Өйдәгеләрнең моның белән килешәсе килми.

Бәһижәтелҗинан әбиебез: «Хәерче тәрәзә төбе саен ипи тезеп чыга да, шуннан барып алып ашамаса, тамагы туймый икән, теләнчеләрдән үрнәк алмагыз, йөрөп ашамалы», – дип өйрәтте безне. Шуңа күрә компьютер янында чәй эчкәннәрен күрсәм дә кисәтү ясамый калмыйм.

15 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный...

– Мондый очракта дәмми калуың хәерлерәк. Сүз озынга китәчәк. Иң әйбәте: ризалашкан булып, үзеңчә эшләп куюың. Билгеле, мин-минлеккә тия башласалар, дәмми калып булмый. Французлар, вак-төяктә чигенә бел, төп-мөһим нәрсәләрдә баш бирмә, дисәләр дә, килешүе кыен. Тормыш, нигездә, вак-төяктән тора шул.

16 Шундый очракны күзаллык әле: арып-талып эштән кайтып керәсез, ә өйдә ашарга пешмәгән. Хатыныгыз, мин арыдым, дип, диванда кырын ятып тора.

– Пешерә башлаган юк инде анысы... Суыткычтан нәрсә дә булса алып, тамак ялгап алу ягын карыйсың. Эш бит, эштә ни булмас дисең. Бөтен кеше дә арый, талчыга.

17 Сер түгел, берәр жиргә жыена башласак, без, хатын-кызлар, соңга калучан...

– Шул чагында мин кулыма китап алам... Портфельдә укылмаган күпме гәҗит жыелган. Вакыт җиткереп булмый.

18 Хатын-кызлар еш кына... бүләк сайлауда ялгыша: ир-атка ошамастай бүләк бирә.

– Хатыннан ниндидер бүләк көткәнем юк югын. Әле менә февраль аенда: «Син «Эхо Москвы»ны тыңларга яратасың, юлда уңайлы», – дип, кечкенә генә радио бүләк иттә. Гомумән алганда, бүләккә исем китми. Гадәттә, Гүзәлия: «Сиңа килешергә тиеш», – дип, күлмәк ала. Элек үзенә дә күлмәкләр алгалый идем. Әмма ошаганын табу кыен. Аннан килеп Казан кибетләрендә озын итәкле һәм матур гына тегелгән күлмәкләр юк дәрәжәсендә аз. Итәге өстерәлеп йөри торган, капчык шикелләрен саталар сатуын, тик андыен аласы килми. Әле бит ул аңа ярыймы-юкмы?! Әмма Гүзәлия ошамаган чакта да сиздерми. Һәрхәлдә, ачыктан-ачык, ошамый дип әйткәне юк. Күлмәк дигәннән. Согудиядән кайтышлы, Мәдинә шәһәре кибетләрендә йөргәндә бер кызыклы хәл булды. Бер сәфәрдәшебезнең хатынына күлмәк сайлавына тап булган идем. Гәүдәсе минем төслерәк, дип, киеп-киеп карый бу. Ат башы хәтле алтын бирәбез дисәләр дә, хатын-кыз күлмәге киеп карамас идем мин. Яраса – ярый инде, ярамаса – сата яки берәрсенә бүләк итә. Иң мөһиме: бүләк белән кайтуың. Ә бүләк алып кайтырга яратам!

ХУҖАБИКӘ / кулларыңнан куан

Һәр яңалык — ул бик нык онытылган борынғылык, диләр. Әле кайчан ғына музейда яки сәхнәдә генә күрергә мөмкин булган калфак, изү, чулпы, читек кебек борынғы милли киёмнәребезне хәзер япъ-яшь кенә кызлар заманча киём белән яраклаштырып, рәхәтләнеп киеп йөри. Шундый килешә үзләренә! Борынғы үрнәкләр белән тегелгән мондый милли киёмнәрне әлегә кибетләрдән сатып алып булмый, аны тегә белгән осталар да санаулы ғына.

«Хатын-кыз галәме» рубрикасының бүгенге кунагы Рамилә ГАЙНЕТДИНОВА — әнә шул санаулы осталарның берсе. Ул Казан шәһәренең халык сәнгате һөнәрләре техникумында кисү-тегү серләренә өйрәтә. Алтын куллы кыз ничә калфак чиккәнән, ничә изү теккәнән инде хәтерләми дә. Мөгаен, йөзгә туладыр. Ә ул теккән күлмәкләр! Ә чигүле пәлтәләр! Чулпылар, алкалар, хәситәләр, билбаулар, кушаклар... Житмеш һөнәр егет кешегә генә фарыз димәгез, безнең Рамилә кебек житмеш кенә түгел, жиде йөз житмеш жиде һөнәр белгән кызларыбыз да бар. Бүгенге мастер-класста ул безне жиңел генә кулдан изү тегәргә өйрәтәчәк. Бу изүне бертөсле генә тукумадан тегелгән теләсә кайсы күлмәк яки водолазка белән кияргә мөмкин. Башкалардан аерып, үзенчәлекле итеп күрсәтәчәк ул сезне.



ИЗҮЛӘРЕМ ЧИГҮЛЕ



Кирәк:

- бие — 30 см, иңе 50 см булган тукума. Без көлсу тукума алдык. Ул күп төсләргә килешә;
- шул ук зурлыктагы дублерин;
- пайетка һәм сәйләннәрдән тезелгән өзер аппликация (кибетләрдә бар). Аппликация урынына изүне чигәргә, ташлар һәм тәңкәләр белән бизәргә мөмкин — монысына инде фантазия һәм рәссамлык сәләте дә кирәк;
- тукума төсенә ярашлы тегү жебе;
- көмешсыман тар тасма (киңлеге — 8 мм).



Эш барышы:

■ Изүнең формасы (түгәрәкме, шакмаклымы, өчпочмакмы яки безнеке кебек — почмаклары йомрыланып килгән формадамы) бизәктән чыгып билгеләнә. Тукуманы кисәргә керешкәнче бизәк сайлана. Аны интернеттан да табарга мөмкин, китаплардан карарга, сәләтең булса, үзең ясарга... Без исә эшне күпкә жиңеләйттек: кибеттән өзер аппликация сатып алдык, бу очракта башка төрле бизәк өстәү, ташлар, сәйләннәр беркетү ихтыяжы юк.



■ Өстәлгә бер катлап жәелгән тукума өстенә аппликацияне тигезләп куеп, тукумага акбур белән бизәкнең контурын төшерәбез. Мөһим әйбер: контур бизәктән берәз читкәрәк китеп сызыла, ягъни бизәк изүнең читенә үк терәлеп тормый, берәз ара калдырыла. Безнең очракта кырыйлардан 3 см, аскы һәм өске яктан 4 см ара бар. Акбур эзеннән соң 1 см чамасы тегү өлеше калдырырга онытмыйбыз.

■ Кул белән сызып, симметрияне саклау кыен. Изүнең формасы тигез



булсын өчен, тукуманы урталай бөкләп, ике читен дә бер эздән тигезләп кисәбез. Монысы изүнең өске ягы булды. Нәкъ шушы ук зурлыкта, шушы ук тукумадан изүнең аскы ягын да кисәргә кирәк.

■ Ике катлы тукумадан гына тексәк, изү юка була, рәвешен сакламый. Шуңа күрә аның өске катына ике кат дублерин ябыштырыла. Ул да нәкъ изү формасында киселә. Аны тукумага ябыштыру тәртибе түбәндәгечә: үтүкләү тактасына тукуманы сул ягы белән өскә каратып салып, өстенә бер кат дублерин куябыз һәм дымлы чүпрәк аша кайнар үтүк белән бастырабыз. Аннары шуның өстенә үк тагын бер кат дублерин ябыштырыла. Дублеринны тукумага кытыршы ягы белән ябыштырырга кирәк.

■ Дублерин ябыштырганнан соң, изүгә бизәкнең үзен тегәбез. Тегәргә керешкәнче аны тукумага чукмар-

башлы энәләр белән беркетеп куярга кирәк булыр. Югыйсә урыныннан күчеп, авыш итеп тегеләргә мөмкин. Бизәк кулдан гына тегелә. Әгәр дә термоаппликация дигәннен алсагыз, аны кайнар үтүк белән ябыштырып кына да куеп була. Шулай да энә-жәп белән тегеп кую ышанычлырак. Пөхтә итеп тегәргә тырышыгыз – жөй уң яктан күренергә тиеш түгел.

■ Хәзер безгә изүнең өске ягы белән аскы ягын бергә тегеп тоташтырырга кирәк. Аларны бер-берсенә уң яклары белән каратып, кырыйдан машина жәе салып чыгабыз. Өске яктан 10 см араны текми калдырабыз. Анысы – уң якка әйләндерү өчен.

■ Кулга үткән кайчы алып, изүнең өске почмагындагы тегү өлешен кыйгачлап кисеп алабыз. Түгәрәкләп килгән урыннарында кисемнәр (надсечкалар) ясыйбыз һәм

тегү өлешен 3-5 мм чамасы гына калдырып, артыгын кисеп алабыз. Уң ягына әйләндергәч, калын булып күпереп тормасын өчен эшләнә бу.

■ Изүне уң ягына әйләндереп, кырыйларын ныгытып тигезлибез. Аны яхшылап үтүкләргә дә кирәк булачак. Ө үтүкләргә керешкәнче аскы һәм өске якларны тигезләп, кырыйдан гына кул белән типчеп чыгабыз. Бу жөй изүне үтүкләгән вакытта аскы һәм өске яклар бер-берсенә тигез ятсын өчен хезмәт итә. Үтүкләп бетергәннән соң аны сүтеп алабыз.

■ Изү тирәли көмеш сыман тасма тегеп чыгабыз. Ул да күренми торган жөй белән кулдан гына тегелә. Игътибарлы булыгыз: жөегез изүнең аскы ягына чыгарга тиеш түгел. Муенга бәйләү өчен тасма очлары озынрак итеп калдырыла (38-40 см).

НАРШӘРАБЛЫ КУЫРМА

«Сөөмбикә»нең бүгенге кунагы — жырчы Дилә НИГЪМӘТУЛЛИНА. Мари Иленең Бәрәңге районында туып-үскән кыз мәктәптә укыганда ук «Ак жылкәннәр» ансамблендә жырлап йөрсә дә, икътисад белгечлеген сайлый. Әмма язмыш аны барыбер дә ижат дөньясына кайтара. Тормышындагы зур борылыш уйламаганда гына була: бәрхет тавышлы чибәр кызны Казанга — «Ягымлы яз» конкурсына жибәрәләр... һәм ул анда беренче урынны яулый. Мари дәүләт университетының беренче курсы тәмамлаган Дилә, ике уйлап тормый, документларын алып Казанга юл тотта. Бүген инде Дилә Нигъмәтуллина исемен ишетмәгән кеше юктыр. Талантлы жырчыбыз аш-суга да бик оста. «Мин беркайчан да тәм-томны киbettән сатып алмыйм. Вакытым никадәр генә аз булмасын, барысын да үзем пешерәм. Әле менә кичә генә кызымның туган көне иде, бик тәмле торт пешердем», — дип каршы алды ул безне. Бүгенге мастер-класста танылган жырчыбыз анар соусында маринадланган бәрән ите пешерергә өйрәтәчәк. Бу соус бәрән итенә генә түгел, сыер, тавык итенә дә килешә.

Китәк:

- 1 кг бәрән ите;
- 2 зур помидор;
- 4-5 тырнак сарымсак;
- 4 аш кашыгы анар (гранат) соусы (наршәраб);
- бөбрия (розмарин), кинза;
- 1 кузак ачы борыч;
- 1-2 уч анар төше;
- ярты бал кашыгы лимон суы;
- зәйтүн мае (көнбагыш мае да ярый);
- төменчә тоз-борыч.





Эш барышы:

■ бәрән итен зуррак кисәкләргә турап, табакка бушатабыз. Кабыгы әрчелгән помидорны изеп, ит янына салабыз. Шунда ук 3 аш кашыгы зәйтүн мае, изелгән сарымсак, тоз-борыч, 4 аш кашыгы наршәраб (азрак яки кимрәк тө була ала, кем ничек ярата бит) һәм лимон суты өстибез. Бәбрия белән кинзаны да турап салырга онытмыйбыз. Кинза белән саграк булыгыз: аның төме көчле һәм ул кайсыбер кешегә ошап та бетми. Зәһәр борычны исә турамый гына салабыз.

■ Итне тәмләткечләр белән катнаштырып, бер төнгә суыткычка куябыз – яхшылап маринадлансын.

■ Хуш ис бәркеп торган итне үләннәрдән арындырып, үсемлек маенда кыздырабыз. Һәр ягы да кызаргач, калган маринадны өстибез. Үләннәргә алып ташласагыз да була, алар инде үз төмен иткә биргән. Теләгән кеше үләннәргә дә сала ала, әмма кинза төме бик нык сизеләчәк.

■ Капкач каплап, ит өзер булганчы томалап пешерәбез. Пешеп җитәрәк бер-ике уч анар төше сибәбез. Сүндерер алдыннан тагын бер тапкыр тозын тикшереп карау зыян итмәс, аз булса, өстәргә кирәк булыр. Берәр кашык наршәраб өстәргә

мөмкин, ул иткә өчкелтем баллы – искиткеч төм һәм каракучкылт матур төс бирә.

■ Итне яшелчә белән ашарга кирәк. Шуны истә тотып, тиз генә яшелчәләр пешереп алыгыз. Кемгә нинди яшелчә ошый, шуны пешерсен, без исә ташкабак, баллы борыч, бәрәңгә өзерлибез. Ташкабакны юып, юка гына итеп буйга теләбез, баллы борычны зуррак кисәкләргә буләрәз, кабыгы чистартылган бәрәңгәне төгөрмәчләп турыйбыз да, барысын бергә кушып, төменчә тоз һәм кара борыч өстибез.

■ Витаминнары югалмасын өчен аларны мичтә генә пешерәбез. Моның өчен коры табага фольга җәеп, яшелчәләрне бер кат итеп кенә тезәбез. Һәрберсенә өстенә ярты-шар бал кашыгы сары май салып чыгабыз. Сары май булмаса, атланмай салырга мөмкин. 180 градуслы кайнар мичтә алар 40 минут чамасы пешә.

■ Зур тәлинкә тирәли пешкән яшелчәләрне тезеп, уртага ит кисәкләрен куябыз. Ит өстенә анар орлыклары сибеп, аштәмләткеч үләннәр белән бизибез һәм кайнар килеш табынга чыгарабыз.

Нәтиҗәләб

Беренче ысул

Өлгергән анарны берничә җирдән тишкәләп, кул белән кысып сутын сыгабыз да бер сәгать бие талгын утта кайнатабыз. Сүндерергә 5 минут кала, кара борыч өстибез. Өзер соусны пыяла савытка агызып, суыткычка саклайбыз.

Икенче ысул

Анар орлыкларын эмаль савытка салып, тукмак белән төябез һәм сүрән утка куеп, төшләрә агарганчы пешерәбез. Аннары сутны илөк аша сөзеп, кибет каймагы кебек булганчы кайнатабыз. Төбе тиз көеп китүчән, гел болгатып торырга кирәк.



Безнең якта физалисны үстерүчеләр әлегә сирәк. Шулай да бу жимеш бакчаларда үз урынын яулый бара. Шулай булмыйча соң, һәрберсенең эченә берәр кояш яшеренгән алтынсу сары кыңгыраулар (сортына карап, аның кызгылт сарысы да була) бакчага ямь өсти, көз көне тәмле жимешләре белән сөөндәрә.



КОЯШ ТӨЙМӘЛӘРӘ

Физалисның берничә төре бар – декоратив (анысын ашамыйлар), яшелчә физалис, баллы физалис.

Яшелчә физалисны икенче төрле Мексика физалисы дип тә йөртәләр. Бакчадан гына өзеп ашау өчен төмә өллә нәрсә түгел, ө менә тозласаң, маринадласаң, кайнатмасын ясасаң, телеңне йотарлык була. Баллы сортлары шул көе генә дә ашарга тәмле.

Урта полосада физалис уңымга чөчөп үстерелә (яшелчә физалисны май башында туфракка гына да чөчүчеләр бар икән). Түтөлгә чыгарып утыртканда уңымнар 50 көнлек булырга тиеш. Май кыраулары узгач утыртырга уйлассагыз, орлыкларны апрель урталарында чөчөргә кирәк. Шытымнар бер атнадан күренә башлый. Бер ай дигәндә инде алар түтөлгә чыгарып утыртырлык булып өлгереп җитә. Уңымнар суны сирәк, ләкин мул итеп сипкәнне ярата.

Түтөлгә күчәрәп утырту эшенә кичке якта яки болытлы көнне тотынсаң яхшы. Физалис өчә туфракларны яратмый. Әгәр дә туфрак өчәрәк булса, аңа берәз известь

кертәләр. Узган ел кыяр, көбестә үскән түтәлләргә утыртсагыз, уңарсыз. Физалис кояшлы җирдә иркенләп үсәргә ярата: рәт аралары 70 см, рәттәгә үсемлек аралары 50 см булсын. Аны бәйләргә дә, артык ботакларын өзәргә дә кирәкми.

Кибетләрдә физалисның күптөрле сортлары бар. Шулай да Грибовский яшелчөчелек станциясендә чыккан сортлар безнең җирлектә үстерү өчен яхшырак җайлашкан.

Үйләтүчән физалис

Жимешләренә кузагыннан арындырып, кайнар су белән юалар – җилемә калмасын! Парландырылган пыяла банкаларга тутырып, өстеннән тозлык коялар һәм өстенә йөк бастырып бер атна-атнадан артык бүлмә температурасында тоталар. Аннары банкаларны полиэтилен капкач белән каплап, суыткычка куялар. Тагын бер айдан ашарга ярый. Тозлык өчен 1 л су, 35 г шикәр, 10 г тоз алына.

Маринадланган физалис

Юылган физалисны 1 минутка кайнап торган суга чумырып

пешеклиләр. Аннары суытып, ярты литрлы банкаларга тутыралар. Банка төбенә дарчин, канәфер, хуш исле борыч, дөфнә яфрагы салып калдыралар. Физалис өстеннән кайнар маринад коеп, су «мунчасында» 10 минут кайнаталар һәм калай капкач белән томалыйлар. Маринад өчен 1 л су, 50 г шикәр комы, 40 г тоз, 30 г аш серкәсе алына.

Физалистан кайнатма

Әйбәтләп юылган һәм җилеменнән арындырылган физалисны 2-3 минут кайнар суда пешеклиләр дә, табакка бушатып, өстеннән кайнар ширбөт коялар. 1 кг физалиска 610 г шикәр комы һәм 610 г су алына. Шушы ширбөттә 3 сәгать тоткач, 1 кг физалиска 500 г нисбәтеннән тагын шикәр комы өстәп, утка куялар. Кайнап чыккач, утны кысып, 10 минут чамасы пешерәләр. Аннары утны сүндереп, 10 сәгать тоталар. Икенче тапкыр утка куеп, төмәм өзер булганчы кайнатып бетерәләр. Кайнатманы парландырылган пыяла банкаларга тутырып, калай капкач белән каплайлар.



КУЧКАР. Тормышның яңа этабы башлана. Ният, хыялларыгызны тормышка ашыру өчен җай чыгачак. Уйламаган җирдән керем көтелә. Үзегезне бөтенләй дә белмәгән яктан ачарсыз.



ҮГЕЗБОЗАУ. Язның соңгы ае яңа вакыйгалар белән истә калыр, мөгаен. Ниятләгән эшләрегезнең барып чыгуы тирә-юньдәгеләрнең тырышлыгына бәйле булчак. Моңарчы «йокымсырап» яткан энтузиазмыгыз уяныр, теләсәгез, таулар күчерә алырсыз.



ИГЕЗӨКЛӘР. Йә язмыш – сезне, йә сез язмышны үзгәртәчәк сез. Айның беренче яртысында тормышыгызны үзгәртәрдәй вакыйга көтелә. Уңыш сезнең якта, тәвәккәлләр отачак. Иң мөһиме: булчак авырлыклардан куркып калмау.



КЫСЛА. Үзегезне тиешенчә бәяләмәүчеләрнең «борынына чиертү» өчен менә дигән форсат чыгар. Рухи көчегез артыр, моңа кадәр тотынырга куркып торган эшләрегез булса, һич икеләнмичә тотыныгыз.



АРЫСЛАН. Күнелегездә зилзилә купса да, эшләрегез бик уңышлы барыр. Һөнәри өлкәдә яңа үрләр яуларсыз, ихтирам казанырсыз. Киләчәктә бик тә файдалы булчак кеше белән танышырсыз.



СӨМБЕЛӘ. Көчегез, гайрәтегез ташып тора. Эшне дөрес оештыра белүгез, үзәтлегез карьерагызны ныгытырга ярдәм итәр. Җитәкчелек куйган таләпләрне тиешенчә башкарып, үзегезгә карата булган фикерне үзгәртә алырсыз.



БИЗМӘН. Игътибар үзәгендә булырсыз.

Хезмәтгәшләрегезнең генә түгел, моңа кадәр сезне дошман күрүгә йөргән кешеләрнең дә дустанә мөнәсәбәтләр яуларсыз. Җаныгызда бәхет хисе өстенлек итәр, башкаларга ярдәм итү теләге уяныр.



ЧАЯН. Ыгы-зыгылы булса да, эштә зур уңышлар вәгъдә итә торган ай. Эчке сиземләвегез шулкадәр көчле ки, нәрсәнең яхшы, нәрсәнең начар булуын бик тиз абайларсыз. Шәхси тормышыгызда яхшы үзгәрешләр көтелә.



УКЧЫ. Көчле холкыгызны һәм ихтыяр көчегезне күрсәтергә туры килер. Кирәксә үзәт тә була алуыгызны расларсыз. Әмма чамадан тыш зур амбицияләрегез үзегезгә үк комачауларга мөмкин.



КӘҖӘМӨГЕЗ. Көтелмәгән вакыйгаларга бай ай. Тормышта яңа кыйммәтләр табарсыз, бу исә күп нәрсәгә фәлсәфи карарга ярдәм итәр. Күптәннән борчып йөргән проблеманы җиңел генә хәл итү мөмкинлегенә килеп чыгар.



СУКОЯР. Бөтенесенә өлгерерсез – көчегез мулдан. Тыныч, ипле саналган Сукоярларга кайсыбер очракта холыкларын да сиздереп алырга туры килер. Аның каруы, нәтижәсе шунда ук күренер. Яңа эш табуыгыз ихтимал.



БАЛЫК. Бөтенесен үз кулыгызга алу теләге көчле булыр. Берсеннән-берсе яхшырак идеяләр туар. Әмма вакыйгаларны ашыктырмый тору хәерлерәк. Эчке сиземләвегез уңышка ирешергә ярдәм итәчәк. Гаиләгезгә күбрәк игътибар бирегез.

Мәрьям АРСЛАНОВА (8.04.1926) – диктор, Татарстанның атказанган мәдәният хезмәткәре.

Кемерово өлкәсенең Сарсаз авылында туа. Әтисе Казанга укырга киткән җиреннән башкага өйләнә. Олы кызын алырга кайткач, аларга биш яшьлек Мәрьям дә иярә. 1937 елда әтиләре кулга алынып, Мәрьям кабат әнисе янына кайта. Сугыш башлангач, заводта эшли. 1945 елны Казанга килеп, театр училищесына секретарь-машинистка булып урнаша. Берочтан шунда укый да. Икенче курста аларга талантлы, чибәр егет – Айрат Арсланов килеп кушыла. 1949 елда укуны төгәлләп, Айрат кызын үзләренә Сабантуйга чакыра. Егетнең әти-әнисе шул кайтудан аларга никах та укытып куя. 1963 елдан 1982 елга кадәр Мәрьям Арсланова Татарстан радиосында диктор булып эшли. Озак еллар «Тел күрке – сүз» тапшыруын алып бара.

Мария СКВОРЦОВА (4.04.1911–1.12.2000) – актриса

Тула өлкәсендә туа. Абыйлары янында Мәскәүдә үсә. Кечкенәдән чиркәү хорына йөрсә дә, буюм кыска дип, сәхнәгә чыгарга ояла. Шулай да язмыш аңа сәхнә тормышы юллы. 1930 елда дус кызына иярәп кенә Бөтенсоюз радиокомитетына кастингга килә һәм радиокомитет каршындагы курсларга кабул ителә. Сугыштан соң Царыцынодагы Яшь тамашачы театрында эшли. Зур экранга тәүге тапкыр 62 яшендә генә чыга: В. Шукшинның «Кызыл балан» фильмында уйный. «Әкияттә кунакта», «Ералаш» чыгарылышлары аша да таныш.

Шарлотта БРОНТЕ (21.04.1816–31.03.1855) – язучы.

Бөекбританиядә алты балалы гаиләдә туа. Әниләре яшьли үлә. Рухани әтиләре кызларын дини мәктәпкә укырга бирә. Ике апасы шушында үпкә чире йоктырып, гүр иясе була. Шарлотта һәм аның туганнары кечкенәдән шигырьләр яза. Шарлотта ул шигырьләренә китап итеп бастырып чыгара. Тагын бер елдан романнар җыентыгы дөнья күрә. Бу җыентыкка аның – «Учитель», сеңелләре Эмилинең – «Грозовой перевал», Энн Бронтең «Агнес Грэй» романнары керә. 1847 елда Шарлотта «Джейн Эйр» романын төгәлли. Соңгы әсәре – «Шерли» романы вафатына санаулы гына көннәр калганда язылып бетә. Шарлотта Бронте 39 яшендә, йөкләгелен соңгы аенда үпкә чиреннән вафат була.



Татарстан



Россия



Чит илләр

апрель дә кабынган йолдызлар



ШӘЖӘРӘ

Төрки халыкларда нәсел-нәсәбеңне барлау – борын-борыннан килә торган гадәт. Юк, гадәт кенә түгел – изге бер йола бу. Кадерләп, берәмтекләп төзелгән нәсел агачын төрки халыклар шәжәрә, диләр.

Ли́ра Сөләйманның сәнгать дөнъясына аяк басуы да нәкъ менә шуңа – шәжәрәгә бәйлә. Аның гади генә тарихы да бар. Тормыш иптәше Ринатның әтисе – Лираның кайнатасы олы юбилеена әзерләнгән. Менә шул юбилейга килене белән улы эксклюзив бүләк әзерлиләр – Сөләймановлар ыруының нәсел агачын ясыйлар. Аны эшләү өчен дә гадәти булмаган материал сайлана. Үзләре генә белгән ысул белән агачны һәм пергаментны эшкәртеп, фәкать табигый буяулар гына кулланып ясалган ул шәжәрә яңа авторлык технологияләренә башлангычы була да инде.

Хәзерге көндә исеме иҗатчылар арасында шактый нык танылып өлгергән Ли́ра ханым «Сөләйман» исемле остаханә ачып җибәргәннән соң, ижатының алга таба нинди юнәлеш алачагын да аныклап куя. Моңа кадәр үзен Европа косметика чараларын тарату, аннары йорт җиһазларын бизәкләү, ягъни декор юнәлешләрендә сынап караган, декор эшенә зур осталардан өйрәнгән Ли́ра Сөләйман агач материалын чын-чынлап яратып китә.

Мебель фабрикасы эшләп чыгарган игезәк йорт җиһазларын гына күрүп үскән совет балаларына шкаф-өстәлләрне, диван-сервантларны кабатланмас һәм бердәнбер итеп бизәү сәер дә тоела торгандыр. Ә менә Ли́ра Сөләйман – шул сәерлекне сәнгать итүгә ирешкән сирәк осталарның берсе.

Агачның табигый фактурасын фольклор мотивлары белән бизәп җибәргәч, сак кына итеп буяу төсмерләре өстәгәч, мөгҗиза туа икәннән белә ул. Шуңа матурлыкка агачны уеп, чокып төшерелгән бизәкләр дә өстәп җибәрсәң, кешеләрнең өйләренә яңа җиһаз белән бергә бәйрәм керәсен көт тә тор! Кыйммәтле агачларны эшкәртүнең гасырлардан килгән сәер бар. Аларны белсә дә, музыка уен коралларын ясаучылар гына нечкәләп белә торгандыр. «Сөләйман» остаханәсендә шуңа нечкәлекләргә яңадан барлап, инде бүтән юнәлештә – шәжәрәләр, шәмаилләр ясау, язу юнәлешендә дә файдаланып карыйлар. Чыннан да, моңа кадәр пыялага, кәгазьгә ясалган изге сүзләр хасиятләр эшкәртелгән пергамент һәм агач йөзгә төшкәч, гел бүтәнчә, борынгыдан ук килгән әманәт кебек кабул ителә башлыйлар икән. Әнә шуңа рәвешле аның остаханәсендә пергамент ясау кебек безнең эрага кадәр үк гамәлдә булган һөнәр тергезелә. Пергамент ул беренче китап сүзгә язылган гажәеп чыдам һәм озын гомерле материал. Аны кәгазь дип кенә аңлау тамырдан хата. Пергамент вак терлек тиреләрен нечкәләп эшкәртү юлы белән ясала. Ли́ра Сөләйманның пергаментка төшерелгән шәмаилләре, шәжәрәләре аңа танылу да китерде. Ул – «Ислам дөнъясы сәнгате» фестиваленең икенче дәрәҗә көмеш медале иясе. Уңышлар рухландыра. Хәзер Ли́ра Сөләйман танылган татар шәхесләренә шәжәрәләре сериясен булдыру хыялы белән дәртләнеп йөри. Бу ниятен тормышка ашыру өчен ул хәзер архивлардан, мәчетләрдән, музейлардан кайтып керми. Шулай итеп, үткәнгә, ягъни тарихка юнәлтелгән хезмәт аның үзен алга, югарыга әйди.

Рәмзия КАШАПОВА



ЛИРА СӨЛӘЙМАН

1 апрельдән 2016 елның икенче яртыеллыгы
өчен газета-журналларга язылу башланды



ИГЪТИБАР! **«Сөембикә» журналының** **индексы үзгәрде**

«Почта России»ның «Подписные издания»
(ПАП) рәсми каталогы буенча
ЖУРНАЛЫБЫЗНЫҢ ЯҢА ИНДЕКСЫ P2204



ТАШЛАМАЛЫ БӘЯДӘН ЯЗЫЛЫРГА АШЫГЫЗ!

Татарстаннан читтә яшәүчеләр
әлегә «Роспечать» каталогындагы элеккеге
индекс буенча языла алалар: 73002



Журналыбызга онлайн режимда :
<http://podpiska.pochta.ru> сайтында (регистрация узып)
яки безнең сайтыбызның онлайн язылу бүлегендә дә
язылырга мөмкин

Электрон версиягә язылган очракта, яңа санны компьютерда, планшет-
ларда, барлык мобиль җайланмаларда PDF форматта укырга була.
iPad һәм **iPhone** кулланучылар «Сөембикә» журналының электрон
версиясен App Storeдагы «Pressa.ru» киоскына кереп, хатын-кызлар өчен
журналлар арасыннан таба ала.

Электрон версиягә язылу турында тулырак мәгълүматны «Сөембикә»
журналының сайтында «Язылу» бүлегендә табып була (**www.syuyumbike.ru**).